

تصویرات

حسرت و خیر

اقبال و نظریات



دکتر سید ابراهیم

تصویراتِ عشق و فرود

اقبال کی نظر میں

ڈاکٹر وزیر اعظم

اقبال اکادمی پاکستان

جملہ حقوق محفوظ ہیں

ISBN 969-416-209-2

ناشر:

محمد سہیل عمر ناظم اقبال اکادمی پاکستان
چھٹی منزل، اکادمی بلاک، ایوان اقبال، ایجرٹن روڈ، لاہور

Tel: 92-42-6314510

Fax: 92-42-6314496

Email: iqbalacd@lhr.comsats.net.pk

Website: www.allamaiqbal.com

۱۹۷۷	طبع اول:
۱۹۸۷	طبع دوم:
۱۹۹۴	طبع سوم:
۲۰۰۰	طبع چہارم:
۵	تعداد:
۵۰۰	قیمت:
۱۵۰ روپے	مطبع:
پاکستان پرنٹنگ ورکس، لاہور	

محل فروخت: ۱۱۶ میکلوڈ روڈ، لاہور فون: ۷۳۵۷۲۱۳

شمس آغا کے نام

ایسے بڑھے کہ منزلیں رستے میں بچھ گئیں
ایسے گئے کہ پھر نہ کبھی لوٹنا ہوا

ترتیب

۱۷

پیش لفظ

(۱) پس منظر

(ا) تصوراتِ اقبال کا یورپنی پس منظر

۱

(ب) تصوراتِ اقبال کا اسلامی پس منظر

۴۹

(۲) اقبال کے تصوراتِ عشق و خرد

۸۹

(ا) فکرِ اقبال میں خرد کی اہمیت

۱۵۵

(ب) فکرِ اقبال میں عشق کا مقام

۲۲۹

(۳) اختتامیہ

۲۴۱

کتا بیات

۲۴۳

اشاریہ

عقل اور عشق، اقبال کے تصور انسان میں قطبین کی حیثیت رکھتے ہیں، جن کی مقلوب ہم آہنگی سے حقائق انسانی اور ان کی تمام نسبتوں کا احاطہ ہوتا ہے۔ انسان کی مابعد الطبیعی جہت ہو یا دنیاوی کردار، انہی دو فہماؤں کے درمیان ہے جن سے نہ صرف یہ کہ اس کے وجودی حدود متعین ہوتے ہیں بلکہ وہ نظام الحقائق بھی ایک زندہ معنویت اور موجودگی کے ساتھ مشہود ہوتا ہے جس کا یہ کائنات محض ایک مظہر ہے۔ اقبال کے تصور عقل و عشق پر گو کہ خاصا کام ہو چکا ہے لیکن اس کا بڑا حصہ مایوس کن ہے۔ ڈاکٹر وزیر آغا جو ایک دبستان گر نقاد اور ایک رجحان ساز شاعر ہونے کے علاوہ بشریات اور سری فلسفے کے ماہر بھی ہیں، اقبال سے فقط ادبی تعلق ہی نہیں رکھتے بلکہ ان کی فکری اور وجدانی گہرائیوں کے غواص بھی ہیں۔ انہوں نے علامہ کو حوالہ بنا کر عشق اور عقل کے تصور کو ایک نسبت نئی سطح پر رکھ کر دیکھا ہے۔ یہ سطح مستند معنوں میں روایتی اور مابعد الطبیعی نہیں ہے تاہم انسان کے بنیادی حقائق اور ملکات کے طور پر عشق و خرد کا ایک وسیع اور پیچیدہ تناظر ضرور فراہم کرتی ہے جو سری اور ششہسی (Anthropological) ہونے کی وجہ سے ایک ایسی فضا کا احساس پیدا کر دیتا ہے جو مابعد الطبیعیات سے خاص ہے۔ ہر صاحب نظریہ نقاد کی طرح ڈاکٹر وزیر آغا بھی چیزوں کو ان کے طے شدہ معنی میں نہیں دیکھتے، بلکہ ان مستقل تعینات کو توڑنے کا میدان رکھتے ہیں جن سے نکل کر، روایتی و مابعد الطبیعی تصور کے مطابق، چیزیں اپنی حقیقت سے دور ہو جاتی ہیں۔ ڈاکٹر صاحب سریت اور تاریخ کو باہم آمیز کر کے حقائق کے ایسے پیکر تراشنے میں دلچسپی رکھتے ہیں جو مابعد الطبیعی اور اخلاقی سے زیادہ اساطیری اور جمالیاتی ہوں۔ ”تصورات عشق و خرد“ کا شمار یقیناً اس طرز فکر کے بہترین نمونوں میں ہونا چاہیے۔

پیش لفظ

اقبال کے تصورات، عشق و خرد ان کے فکری نظام میں ایک اساسی حیثیت رکھتے ہیں، مگر عجیب بات ہے کہ انہی تصورات نے بہت سے مخالفوں کو منہ بھی دیا ہے۔ شاید اس کی وجہ یہ ہو کہ جہاں شاعر اور فلاسفر ایک ہی شخصیت کے بطون میں سرگرم عمل ہوں تو ترسیل کا المیہ جنم لیتا ہے۔ اس لیے کہ شاعر جس اشاراتی اور تمثیلی زبان میں بات کرتا ہے، وہ فلاسفر کی منطقی اور دو ٹوک قسم کی زبان سے مختلف ہوتی ہے۔ لہذا جب ان دونوں زبانوں کو لسانیات کی ایک ہی کٹی سے کھولنے کی کوشش کی جائے تو بہت سے فکری مغالطے خود بخود پیدا ہو جاتے ہیں۔ شعری زبان تصورات کی زبان ہے جب کہ فلسفے کی زبان منطق سے مٹو ہے۔ تصورات گرگٹ کی طرح اپنے رنگ بدلتے ہیں۔ کبھی وہ اتنے شوخ ہوتے ہیں کہ آنکھیں چندھا جاتی ہیں، کبھی اتنے مادھم ہوتے ہیں کہ محض خاک کے بن جاتے ہیں۔ پھر ان کے رنگ بھی بدلتے رہتے ہیں۔ اگر ان سے منسلک کوئی شے تبدیل نہیں ہوتی تو وہ شعری شخصیت ہے جو سدا ان کے پس پشت موجود رہتی ہے۔ اس شعری شخصیت کے سلسلے میں بھی یہ بات نہیں ٹھوہنی چاہئے کہ نظریات کے جزر و مد کے باوجود اس کا بنیادی پیٹرن تبدیل نہیں ہوتا۔ چنانچہ بظاہر شاعر اپنے طویل تخلیقی سفر میں متضاد رویوں کا بھی مظاہرہ کرتا ہے مگر باطن ایک ہی مستقل نہج پر گامزن رہتا ہے۔ جب شاعر کے نظریات کو کسی منضبط فکری نظام کی میزان پر تولنے کی کوشش ہو، تو تضادات نظروں میں کھٹکتے ہیں اور اس پر بعض لوگ خوشی سے تالیاں بھی بجاتے ہیں لیکن اگر ان تضادات کو شاعر کی شعری شخصیت

کے حوالے سے دیکھا جائے تو پھر وہ ارتقائی عمل کے منظر دکھائی دیتے ہیں اور تالیاں بجانے کی ضرورت باقی نہیں رہتی۔

اقبال کے سلسلے میں بعض اصحاب نے جن تضادات کی طرف بار بار اشارے کیے ہیں وہ اقبال کی شاعری اور اس سے اُبھرنے والی زرخیز علامتوں کا تجزیہ کرنے کی صورت میں باقی نہیں رہتے۔ لہذا اقبال کا مطالعہ بطور فلاسفر کرنے کے بجائے اس طور کرنا چاہیے کہ ان کے نظریات کے عقب میں پھیلے ہوئے ان کے شعری باطن کو گرفت میں لیا جاسکے۔ مثل مشہور ہے کہ سمندر اپنی طوفانی لہروں کے بہت نیچے ہمیشہ ایک بے پایاں سکوت سے ہم آہنگ رہتا ہے۔ یہ مثل اقبال کے سلسلے میں بالکل سچ نظر آتی ہے کیونکہ اقبال کے ہاں سطحی نظریات کی تبدیلیاں وجود میں آتی رہیں لیکن زیر سطح ایک مستقل زاویہ نگاہ ہمیشہ باقی رہا۔ مثلاً عشق و خرد کے تصوّرات ہی کو لیجئے۔ عام خیال یہ ہے کہ اقبال نے اپنے ”خطبات“ میں عقلی اور منطقی رویے کو بہت زیادہ اہمیت دی ہے مگر شاعری میں عشق کو خرد کے مقابلے میں ایک اعلیٰ و ارفع مقام بخشا ہے، بلکہ عشق کی تعریف کے ساتھ ساتھ عقل کی مذمت بھی کی ہے۔ بے شک یہ تضاد ”خطبات“ میں پیش کیے گئے نظریات اور کلام اقبال سے اُبھرنے والی علامات کو ایک ہی زاویے سے دیکھنے کی کوشش میں عام طور سے نظر آ جاتا ہے، مگر جب اقبال کے شعری باطن کا جائزہ لیا جائے اور علامات کی زیریں سطح سے شناسائی حاصل کی جائے تو صاف محسوس ہوتا ہے کہ اقبال نے جو کچھ ”خطبات“ میں کہا ہے اور پھر جو کچھ شاعری میں کہا ہے، بنیادی اور اساسی طور پر ایک ہی خیال ہے جو نہ تو محض وہی سوچ کے حوالے سے عشق کا علم بردار ہے اور نہ محض منطقی سوچ کے حوالے سے عقل کا، بلکہ ایک بالکل جداگانہ حیثیت رکھتا ہے جس میں عقل اور عشق دونوں صرف ہوئے ہیں اور نتیجہ ایک ایسے عمل کی صورت میں ظاہر ہوا ہے جو سرا سر تخلیقی ہے۔ اقبال اگر محض عشق کی زد پر رہتے تو ایک صوفی کی حیثیت میں اُبھرتے اور اگر محض عقل کو بروئے کار لانے پر بصد رہتے تو ایک فلاسفر بن جاتے، مگر انھوں نے تو عشق اور عقل دونوں کی قوت کو استعمال

کیا اور ایک تخلیق کار کی حیثیت میں ابھرتے۔ گویا ان کا بنیاد میں میلان نہ تو صوفیا نہ ہے اور نہ فلسفیانہ، بلکہ تخلیقی اور جمالیاتی ہے۔ زیر نظر کتاب میں یہی موقف اختیار کیا گیا ہے۔

کتاب کا پہلا باب تصوراتِ اقبال کے پس منظر سے متعلق ہے تاکہ یہ معلوم ہو سکے کہ اقبال کے افکار کی بنیاد میں فکر کے کون کون سے دھارے شامل ہوتے ہیں، نیز اس بات کا بھی اندازہ ہو سکے کہ اقبال نے کس حد تک اپنے فکری پس منظر سے الگ ہو کر بات کہی ہے۔ تاہم پس منظر کے سلسلے میں بھی یورپی اثرات کا الگ طور پر جائزہ لیا گیا ہے اور اسلامی اثرات کو جدا سے بحث لایا گیا ہے۔

دوسرے باب میں اقبال کے تصوراتِ عشق و خرد سے بحث کی گئی ہے۔ اس باب کو دو حصوں میں تقسیم کیا گیا ہے۔ پہلا حصہ فکرِ اقبال میں خرد کی اہمیت کو اجاگر کرنے کے لیے مختص ہے تاکہ اقبال پر خرد دشمنی کا جو الزام عائد ہوا تھا، اس کی تردید ہو سکے۔ دوسرے حصے میں اقبال کے ہاں "عشق" کے تصور کا جائزہ لیا گیا ہے اور تصوف کے "عشق" سے اس کی مماثلت اور فرق کو زیر بحث لانے کی کوشش ہوتی ہے۔

آخری باب "اختتامیہ" ہے جس میں سابقہ ابواب کے نتائج کی روشنی میں نہ صرف اقبال کے تخلیقی اور جمالیاتی میلان کو منظرِ عام میں لایا گیا ہے بلکہ اقبال کی بعض علامتوں کی مدد سے اس میلان کی نشوونما کو اجاگر کرنے کی بھی کوشش ہوئی ہے تاکہ عشق و خرد کے بارے میں اقبال کا اصل موقف اپنے صحیح تناظر میں سامنے آسکے۔

اس کتاب کے سلسلے میں بعض دوستوں مثلاً انور مسدید اور رفیع الدین ہاشمی کا بطورِ خاص شکر گزار ہوں کیونکہ انہوں نے میری طلب کو دیکھتے ہوئے میرے سامنے "مضامین نو" کے انبار لگا دیے یعنی بازار میں بکنے والی کتابوں سے لے کر نادر دنیا یا بکتب تک فراہم کر دیں۔ اسی طرح میں محترم ڈاکٹر سید عبداللہ کے علاوہ خورشید رضوی اور سجاد نقوی کا بھی ممنون ہوں کہ انہوں نے کتب کی فراہمی کے علاوہ اصطلاحات کے تراجم کے سلسلے میں بھی مجھے نہایت قیمتی مشورے دیے۔ مجھے اپنے بیٹے سلیم آغا کا شکر یہ بھی ادا کرنا ہے جس نے مسودے کی

(۱) پس منظر

(الف) تصوراتِ اقبال کا یورپی پس منظر

(۱)

بعض علمی حلقوں نے اقبال پر خرد دشمنی کا الزام لگایا ہے، مگر فکرِ اقبال کا مطالعہ کریں تو صاف محسوس ہوتا ہے کہ یہ الزام محض ان چند نظموں کے خلاف ایک ردِ عمل ہے جن میں اقبال نے عقل اور عشق کا موازنہ کرتے ہوئے عقل پر عشق کی برتری کا ذکر کیا ہے۔ ویسے دلچسپ بات یہ ہے کہ ان نظموں میں بھی اقبال نے عقل کو گردن زدنی قرار نہیں دیا، بلکہ ادراکِ حقیقت کے عمل میں اسے ثانوی حیثیت دی ہے۔ بعد ازاں جب "خطبات" میں اقبال نے اپنے فکر کے متعدد گوشوں پر روشنی ڈالی ہے تو خرد دشمنی کا الزام بالکل بے بنیاد نظر آیا ہے، مثلاً اپنے ان خطبات میں اقبال نے ایک جگہ مولانا روم کے یہ اشعار نقل کئے ہیں:

دفعہ صوفی سوا دو حرف نیست	جز دل اسپیر مثل برف نیست
پہچو صیادے سے سوئے اشکار شد	گام آہودید و بر آثار شد
چند گامش گام آہودر خوراست	بعد ازاں خود ناف آہور بہر است
راہ رفتن یک نفس بر بوسے ناف	خوشتر از صد منزل گام و طواف

مفہوم ان اشعار کا یہ ہے کہ صوفی کی کتابِ حرف اور روشنائی سے عبارت نہیں؛ یہ تو سفید برف ایسے دل کے مانند ہے۔ صوفی ایک شکاری کی طرح ہرن کا پیچھا کرتا ہے۔ کچھ دور تک ہرن کے نقوش پا اس کی رہنمائی کرتے ہیں، مگر اس کے بعد ہرن کے نافی کی خوشبو اس کی رہبر بن جاتی ہے۔ مولانا روم کہتے ہیں کہ صد ہا منازل تک ہرن کے نقوش پا کی رہنمائی میں سفر کرنے سے کہیں بہتر ہے کہ ایک منزل تک نافہ آہو کی رہنمائی میں سفر کیا جائے۔ اس خیال کی توضیح کرتے ہوئے اقبال لکھتے ہیں کہ سائنسی انداز میں فطرت کا مشاہدہ کرنے والا شخص اس شکاری کی طرح ہے جو نقوش پا کے تعاقب میں بڑھ رہا ہو، لیکن عرفان کے حصول کے لیے اس شخص کی یہی پیاس اس مقام تک اُسے ضرور لے جا رہے گی جہاں نقوش پا کے بجائے نافہ آہو کی خوشبو اس کی رہبر بن جائے گی۔ غور کیجئے کہ حصولِ عرفان کے لیے اقبال نے ”نقوش پا“ اور ”نافہ آہو“ کو دو متبادل ذریعے متصور نہیں کیا، بلکہ انہیں ایک ہی سفر کے دو مدارج قرار دیا ہے۔ عشق و خرد کے بارے میں اقبال کے موقف کو سمجھنے کے لیے یہ نہایت ضروری ہے کہ اقبال کی مندرجہ بالا توضیح کو سدا پیش نظر رکھا جائے۔

(۲)

عشق اور خرد کے فرق کو اقبال ہی نہیں، دوسرے لاتعداد مفکرین نے بھی موضوع گفتگو بتایا ہے، بلکہ یہ کہنا چاہیے کہ جب سے انسان نے تہذیب کے دائرے میں قدم رکھا ہے، یہ موضوع کسی نہ کسی صورت میں انسانی سوچ بچار کی زد میں ضرور رہا ہے۔ ابتداءً جب انسان ابھی جنگل کی زندگی گزار رہا تھا تو یہ موضوع شعور کی گرفت میں آنے سے گریزاں رہا۔ تاہم اس دور میں بھی انسانی فکر نے دو متبادل راستے ضرور تلاش کیے۔ ایک راستہ شعوری اقدامات سے خارج کی زندگی کو اپنی مرضی کے مطابق تبدیل کرنے کی ود کاوش تھی جو جادو کی رسوم میں ظاہر ہوئی۔ جادو گر دراصل قدیم زمانے کا ایک سائنس دان تھا اور سائنس ہی کی طرح جادو کے علم کی بھی ایک باقاعدہ تھیوری اور اصول تھے۔ پھر جس طرح سائنس منظرِ فطرت

کو اپنی مرضی کے مطابق تبدیل کرنے کی کوشش کرتی ہے بالکل اسی طرح جادو بھی اس بات کا
دعوے دار تھا کہ وہ فطرت کو تبدیل کرنے پر قادر ہے۔ بعد ازاں جب توہمات کی گرفت ڈھیلی پڑ گئی
اور جادو کا عمل دخل گھٹتا چلا گیا تو بھی انسان کی ذات میں فروغ پانے والا سوچ کا سائنسی
اور عقلی انداز اور خارج کو حسب منشا تبدیل کرنے کی خواہش مدہم نہ پڑی۔ چنانچہ کیمیا گری
کو فروغ حاصل ہوا اور کیمیا گری کے تجربات ہی سے بعد ازاں سائنس نے جنم لیا۔ کہنے کا
مقصد فقط یہ ہے کہ عقل جس نے ایک طرف منطقی انداز فکر اور دوسری طرف تجزیاتی عمل
اور استقراتی انداز کی مدد سے تعقلات قائم کرنے کی روش میں خود کو اُجاگر کیا، انسانی
تہذیب کی ترقی کے ساتھ ساتھ دائرہ در دائرہ اُلجھتی اور پچھیدہ سے پچھیدہ تر ہوتی چلی گئی۔
اس کے برعکس عشق جو وجدانی سوچ کے عمل میں منکشف ہوا، پھیلاؤ اور تجزیاتی مطالعہ
کے بجائے ارتکاز کا جو یا اور استخراجی عمل کا موئد تھا اور اس نے انسان کو یہ درس دیا
کہ وہ مکانی طور پر بکھرنے کے بجائے ایک نقطے پر مرکوز ہو کر پوری کائنات کو دریافت
کرے۔ ابتداءً جنگل کی زندگی کے دوران میں مانا Mana کے تصور کے پس پشت
مجتمع ہونے کی یہی انسانی خواہش کار فرما تھی۔ بعد ازاں مذاہب اور عارفانہ تصورات
نے بھی کثرت کے بجائے وحدت کے تصور کو اُبھارا اور انسان کی وجدانی سوچ کے لیے
میدان ہموار کر دیا۔ گویا انسان کی ذات کے اندر دو فکری میلانات ازمنہ قدیم ہی سے
موجود رہے ہیں۔ ان میں سے ایک میلان فکر کی جولانیوں کے تابع ہے اور کسی استاپی
کی طرح صفحہ ہستی پر آگے ہی آگے بڑھے چلے جانے کا آرزو مند ہے، جب کہ دوسرا
میلان آگے بڑھنے اور پھیلنے کے بجائے ایک نقطے پر مرکوز ہونے پر زور دیتا ہے۔
اور قطرے میں دجلہ اور جزو میں کل کو دریافت کرنے کے لیے کوشاں ہے۔ تصوف
میں فکر کے ان میلانات کے لئے کثرت اور وحدت کے الفاظ مستعمل رہے ہیں جبکہ فلسفے میں ”وجود“
اور ”موجود“ کے الفاظ کے تحت اس موضوع پر مباحث کا ایک طویل سلسلہ جاری رہا ہے۔ چینی
فلسفے میں یں اور یانگ کے الفاظ ملتے ہیں۔ ”یہ اس کیفیت کا نام ہے جس میں ہر شے جادو اور
ساکن ہو جاتی ہے اور یانگ وہ کیفیت جس میں ہر شے مضطرب اور بے قرار ہو جاتی

اس سے بہتر تمثیل یہ ہے کہ عقل اس مسافر کی طرح ہے جو ایک مشعل ہاتھ میں لیے ابدی تاریکیوں میں اترتا ہے اور مشعل کے نورانی دائرے میں آنے والی ہر شے کا جائزہ لیتا چلا جاتا ہے۔ عقل کے برعکس عشق جو اس کے تابع نہیں، ان سے ماورا ہے۔ عشق کا سفر اندر سے باہر کی طرف نہیں، باہر سے اندر کی طرف ہے، اور وہ جو اس کی مشعلوں سے نہیں بلکہ ذات کی چمکا چوند سے ماحول کو منور کرتا ہے۔ پھر چونکہ جو اس کی کارکردگی کا دائرہ محدود ہے، اس لیے عقل بقول اقبال تماشائے لب بام کا منظر پیش کرتی ہے، جب کہ عشق اپنی ہی ذات سے پیدا ہونے والی آتش نمرود میں کود کر خود مجسم روشنی بن جاتا ہے۔ عشق کی روشنی جو اس کے بجائے ذات کے آتش کدے کی مرہونِ منت ہے اور اسی لیے بتدریج راستے کو منور نہیں کرتی بلکہ آن واحد میں پوری کائنات کو بقعہ نور بنا دیتی ہے۔ گویا عقل کی روشنی مزاجاً خارجی لیکن عشق کی روشنی مزاجاً داخلی ہے۔ مقدم الذکر کا کام کائنات کے تہ در تہ جہان کا ادراک بلکہ عرفان ہے اور یہ عرفان ایک لمحہ بیداری کا ثمر ہے گویا اس لمحہ بیداری کے پس منظر میں محرکات کا ایک پُر اسرار سلسلہ سدا موجود رہتا ہے۔

عقل کا ایک اور وصف یہ ہے کہ وہ سیدھی سڑک پر سفر کرتی ہے۔ گویا اس کی ایک جہت ہے اور اسی لیے اس کے سامنے امکانات کا ایک پورا جہان طلوع ہوتا چلا جاتا ہے۔ اقبال نے مستقبل کو ایک کھلے امکان کا درجہ دیتے ہوئے لکھا ہے کہ مستقبل اللہ تعالیٰ کی تخلیقی حیات کے نامیاتی کل میں یقیناً پہلے سے موجود ہوتا ہے۔ مگر ایک کھلے امکان کی صورت میں، واقعات کے مقرر شدہ تسلسل اور حد بندیوں کے ساتھ نہیں۔ اسی بات کی توضیح کرتے ہوئے اقبال لکھتے ہیں کہ بعض اوقات ایک مضمون "غیب سے آتا ہے" (گویا صبرِ خامہ نوائے سروش ہے) مگر اپنے تمام تر امکانات کے ساتھ۔ اور اس لیے کبھی کبھی تو ایک پوری نسل کے مفکرین امکانات کے اس سلسلے کو منکشف کرنے میں اپن مرین بنا دیتے ہیں۔

مراد یہ کہ امکانات ہی سے کائنات کا سارا تنوع عبارت ہے اور وہ ایک بنی بنائی ٹھوس حقیقت کے بجائے ہر دم تغیر آشنا اور تکمیل طلب حقیقت کے طور پر ابھری ہے :

یہ کائنات ابھی ناتمام ہے شاید

کہ آ رہی ہے و ماد م صدائے کن فیکون

اقبال کے اس موقف کی روشنی میں عقل کی کارکردگی (جو دراصل نئے سے نئے امکانات کو سامنے لانے کا عمل ہے) ایک خاص اہمیت کی حامل قرار پاتی ہے، مگر عشق کا وصف یہ ہے کہ وہ عقل کی طرح سیدھی سڑک پر سفر نہیں کرتا بلکہ ایک دائرے کی صورت میں مرکزی نقطے کا طواف کرتا ہے۔ پھر جب وہ دائرے کی لکیر کو توڑتا ہے تو ایک جست سی لگا کر مرکزی نقطے سے ہم کنار ہو جاتا ہے۔ چنانچہ شاعر ہی میں پروانہ عشق کی علامت ہے اور پروانے کا کام یہ ہے کہ وہ شمع کے گرد طواف کرتے ہوئے شمع کی آگ میں جل کر خود بھی آگ بن جاتا ہے۔

مذہب کی دنیا میں بھی طواف ہی

بنیادی شے ہے۔ چنانچہ طوافِ کعبہ کی مثال اس سلسلے میں دی جاسکتی ہے۔ مگر دلچسپ بات یہ ہے کہ حاجی کو طوافِ کعبہ کی سعادت اسی صورت میں حاصل ہوتی ہے جب وہ پہلے اپنے گھر سے چل کر ایک طویل سفر کے بعد بالآخر کعبہ تک پہنچتا ہے۔ گویا سیدھی سڑک کا سفر اور طواف دو متضاد عمل نہیں بلکہ ایک ہی عمل کے دو مدارج ہیں۔ ہندو مذہب میں تو شادی کی رسوم تک دائرے کے عمل کے تابع ہیں۔ بعض فلاسفوں نے کائنات کے آغاز و انجام تک کو دائرے کی صفت و دیعت کر دی ہے۔

نیٹشے Nietzsche کا نظریہ کہ کائنات

میں کوئی نئی شے ظہور پذیر نہیں ہوتی، بلکہ جو کچھ ہوتا ہے وہ اس سے پہلے لاکھوں بار ہو چکا ہے، بنیادی طور پر انسانی سوچ کے اس خاص انداز ہی سے ماخوذ ہے جو زندگی اور کائنات کو دو بار قرار دیتا ہے۔ نیٹشے کے الفاظ کچھ یوں ہیں :

”ہر شے واپس آتی ہے۔ اس لمحے تیرے خیالات اور تیرا یہ آخری خیال بھی کہ

ہر شے واپس آئے گی۔ اسے آدم زاد! تیری ساری زندگی ریت کے گلاس کی طرح

ہر بار لبالب بھر جاتی ہے اور پھر خالی بھی ہو جاتی ہے۔“

نیطشے کے اس ”ابدی واپسی“ کے تصور کا ذکر کرتے ہوئے اقبال نے لکھا ہے کہ یہ نظریہ بھی تو اصلاً میکانکی ہے اور ”وقت“ کے عنصر سے بے نیاز ہے۔ نیطشے وقت کا معروضی انداز ہیں جائزہ لیتا ہے اور اسے واقعات کے ان لامتناہی سلسلوں کے مترادف قرار دیتا ہے جو سدا واپس آتے رہتے ہیں۔ تاہم وقت کی جہت کو اگر دائرہ میں اسیر کر دیا جائے تو لافانی ہونے کا احساس ناقابل برداشت ہو جائے۔ گویا اقبال حرکت کے ساتھ جہت کے بھی قائل ہیں اور جہت کو عمل کی صورت قرار دیتے ہیں۔ دوسری طرف :

”نیطشے کے علاوہ فیثاغورث (Pythagoras) اور افلاطون (Plato) کے پیروکاروں نیز رواقی فلسفیوں کے ہاں بھی یہ نظریہ بہت مقبول تھا کہ سارا کائناتی نظام ایک دائرے میں گھومتا ہے۔ چنانچہ وہ کہتے تھے کہ ہر دور میں پچھلے واقعات کی تجدید ہوتی ہے اور کوئی نیا یا انوکھا واقعہ کبھی ظہور پذیر نہیں ہوتا۔ اسی طرح قدیم زمانے کے ہندوؤں نے وقت کو من و نتر، کلپ اور مہاگی میں اور پھر مہاگی کو ست یگ، تریٹیگی، دو اپریگی اور کل یگ میں تقسیم کر کے ان میں سے ہر ایک کے سال بھی مقرر کر دیے تھے اور اپنے اس عقیدے کا برملا اظہار کیا تھا کہ ہر مہا و نتر کے بعد دوسرا مہا و نتر آتا ہے اور کائناتی وقت کا دائرہ ازلی وابدی ہے۔“

مراد یہ کہ ازمنہ قدیم ہی سے دائرے کے تصور کو ازلی وابدی قرار دیا گیا ہے اور چونکہ عشق عرفان ذات کا سب سے بڑا ذریعہ ہے لہذا اسے بھی دائرے کی صفت ہی ودیعت کی گئی ہے۔ اقبال نے بھی ابتداء پر روانے کی علامت کے ذریعے عشق کی اس خاص صفت کو اجاگر کیا مگر آخر آخر میں کلام اقبال میں پروانے کے مقابلے میں جگنو کو زیادہ اہمیت تفویض ہوتی چلی گئی۔ گویا جہت اور حرکت کے عناصر نے اقبال کے تصور عشق میں نئے سے نئے ابعاد

۱۰۹ ص، ایضاً

۳۹ ص، ”تخلیقی عمل“

پیدا کر دیے۔

بات کو سمیٹتے ہوئے یہ کہنا ممکن ہے کہ عقل اور عشق کے فرق کو کئی زاویوں سے بیان کیا جاسکتا ہے، مثلاً یہ کہ عقل مستقیم انداز میں سفر کرتی ہے جب کہ عشق طواف کرتا ہے، عقل جو اس کے تابع ہے جب کہ عشق جو اس سے ماوراء ہے، عقل میں پھیلاؤ اور تجزیاتی عمل ہے اور وہ استقرائی انداز کی جوگر ہے جب کہ عشق میں ارتکاز ہے اور وہ استخراجی انداز فکر کا داعی ہے۔ آخر میں یہ کہ عقل تقسیم کرتی ہے، تضادات دریافت کرتی اور پھر تعلقات قائم کرتی ہے، جب کہ عشق مجتمع کرتا، مشابہتوں کو بروئے کار لاتا اور ایک نقطے میں پوری کائنات کو دریافت کرنے کا دعوے دار ہے۔ بیشتر مفکرین نے عشق اور خرد کو مزاجاً دو بالکل مختلف رویے قرار دیا ہے یوں دنیائے فلسفہ میں اُس ونگل کا آغاز ہوا ہے جس میں خرد اور عشق کے نام لیواؤں نے اپنے اپنے کمالات دکھائے ہیں۔ چنانچہ اب یہ تفریق کچھ ایسی مستقل نوعیت کی ہو چکی ہے کہ جب اقبال نے اپنے ظلام نیز مضامین میں عشق اور خرد کا موازنہ کیا تو بعض لوگوں نے اقبال کو عشق پسندوں کے زمرے میں شامل کر کے ان پر ضد و دشمنی کا الزام لگا دیا۔ چونکہ یہ الزام عشق و خرد کے بارے میں فلسفیانہ مباحث سے صرف نظر کر کے عائد کیا گیا تھا، اس لیے مناسب یہی ہے کہ پہلے دنیائے فلسفہ میں عشق اور خرد کے رویوں کو زیر بحث لایا جائے تاکہ اقبال کے موقف کو سمجھنے میں آسانی ہو۔

(۳)

دنیائے فلسفہ میں عقلی میلان کو کئی ناموں سے پیش کیا گیا ہے، مثلاً اسے منطقی، سائنسی استقرائی، علمی یا حقیقت پسندانہ وغیرہ کہا گیا ہے اور عشقیہ رویے کو وجدانی، عارفانہ، مذہبی اور ماورائی وغیرہ متحد ناموں سے موسوم کیا گیا ہے۔ قدیم یونان میں یہ دونوں میلانات بیک وقت موجود تھے۔ سائنسی میلان کا اولین علم بردار تھیلز (Thales) تھا۔ جس نے سہو برج اور ستاروں کو دیوتا قرار دینے کے بجائے کہا کہ یہ محض آگ کے گولے ہیں۔ تھیلز کے بعد ان ایکسی مینڈر (Anaximander) آیا جس نے کہا کہ کائنات کو کسی بڑے دیوتا یا خدا

نے خلق نہیں کیا بلکہ یہ تو بے ہیئت مادے سے پیدا ہوئی ہے۔ دنیا میں ان گنت ہیں جو پیدا ہوتی اور پھر نابود ہوتی رہتی ہیں۔ زندگی کی ابتدا سمندر سے ہوئی اور اس کے بعد وہ خشکی پہنچی۔ انسان ابتداءً آج کے انسان سے بالکل مختلف تھا، وغیرہ۔ این ایکسی مینڈر کے بعد این ایکسی مینز (Anaximenes) نے کہا کہ ابتدا میں ایک بے حد لطیف مادہ تھا جو پہلے گیس بنا، پھر مائع اور آخر میں ٹھوس ہو گیا۔ مگر سائنسی رویے کا سب سے بڑا علم بردار ہرکلیٹس (Heraclitus) تھا جس نے کہا کہ ساری کائنات دائروں میں گھومتی ہے اور ہر دائرہ آگ پر ختم ہوتا ہے۔ تصادم ہی اصل حقیقت ہے؛ تصادم میں سے اشیا وجود میں آتی ہیں۔ تصادم نہ ہو تو وجود گلنے سٹرنے لگتا ہے۔ برٹرینڈ رسل (Bertrand Russell) نے ہرکلیٹس کے نظریات کو یوں پیش کیا ہے:

”۱۔ اس کائنات کو کسی دیوتا یا انسان نے نہیں بنایا بلکہ وہ پہلے بھی آگ تھی، اب بھی آگ ہے اور آئندہ بھی آگ ہی کی صورت میں رہے گی۔

”۲۔ ایسی کائنات میں تغیر کو ثبات ہے۔

”۳۔ متضاد قوتیں آپس میں ٹکراتی ہی نہیں، ایک دوسری میں ضم بھی ہوتی ہیں اور

اس انضمام سے ایک ایسا محرک پیدا ہوتا ہے جو مجسم ہارمونی (Harmony) ہے۔ کائنات ہی وحدت ہے مگر یہ وحدت کثرت ہی سے پیدا ہوئی ہے۔

”۴۔ تم ایک ہی دریا میں دوسری بار کو نہیں سکتے کیونکہ ہر لمحہ دریا میں پانی کا

ایک نیارہا آ رہا ہے۔

”۵۔ ہر روز ایک نیا سورج طلوع ہوتا ہے۔“

ہرکلیٹس کے بعد ایمپیڈوکلینز (Empedocles) آیا جس نے ارتقا کے نظریے کو

مزید آگے بڑھایا۔ اس نے کہا کہ جسمانی اعضا کی نمود ماحول کی ضروریات کے تابع ہے۔

جس عضو کی ضرورت ہو وہ پیدا ہو کر باقی رہتا ہے۔ جس عضو کی ضرورت نہ رہے وہ

فائب ہو جاتا ہے۔ آخر میں لیوسی پس Leuvcippus اور ڈیموکراٹس Democritus آئے جن میں سے لیوسی پس نے کہا کہ ہر شے احتیاج کے تابع ہے اور ڈیموکراٹس نے اس بات کا اظہار کیا کہ کائنات میں ایٹم اور خلا کے سوا کچھ نہیں۔ دنیا میں ان گنت ہیں، ہمیشہ سے رہی ہیں اور ہمیشہ رہیں گی۔ ہر لمحہ سیارے ایک دوسرے سے ٹکراتے رہے ہیں، مر رہے ہیں اور نئی دنیا میں نراج سے عالم وجود میں آ رہی ہیں، گویا سارے کائنات ایک مشین کی طرح ہے۔

منطقی رویے کے ساتھ ساتھ وجدانی اندازِ فکر کو بھی یونان میں بڑا فروغ حاصل ہوا، بلکہ حقیقت یہ ہے کہ منطقی اندازِ فکر سے کہیں پہلے وجدانی سوچ پر دان چڑھی۔ یونان میں وجدانی سوچ کی ابتدا کو ڈائونائس مت Dionysus Cult سے منسلک کیا جاتا ہے اور یہ درست ہے۔ ڈائونائس دراصل زرخیزی کا دیوتا تھا اور اس لیے اس کا نہایت گہرا تعلق دھرتی سے تھا نہ کہ اولمپس کی ان بلندیوں سے جہاں سرزمینِ یونان کے بیشتر آسمانی دیوتا اقامت پذیر تھے۔ ڈائونائس کی ایک صورت بیل کی بھی تھی اور بیل کو زراعت کے سلسلے میں ازمنہ قدیم ہی سے بڑی اہمیت حاصل رہی ہے۔ اس کے علاوہ ڈائونائس کا انگور، انگور کی شراب اور پھر شراب پینے کے بعد کھل کھیلنے اور تمام پردوں کو چاک کرنے کے عمل سے بھی گہرا تعلق تھا۔ یوں لگتا ہے جیسے یونانی سماج میں تہذیب اور اس کی بندشوں نے جذبات پر جو بند باندھے تھے، ڈائونائس کے پیروکاروں نے انہیں توڑا، کیونکہ وہ اخلاقی نظم و ضبط کو ایک بار گراں کے طور پر محسوس کرتے تھے۔ مذہب کی سطح پر ڈائونائس پوجانے عشق کے نشے کی صورت اختیار کی۔ چنانچہ انتہائی جذب کی حالت میں اس مذہب کے پیروکاروں کو یوں محسوس ہوتا جیسے دیوتا خود پجاری کے جسم و جاں میں داخل ہو گیا ہے۔ ہندوؤں کے ہاں کرشن بھگتی کے سلسلے میں بھی کچھ نظر آتا ہے اور بھگتوں کے گیتوں میں تو بالخصوص دیوتا اور پجاری کا ایک نہایت قریبی رشتہ ابھرا ہے۔ بڑے بیڈرسل

نے لکھا ہے کہ یونانی فلاسفوں میں سے کچھ تو سائنسی اندازِ فکر کے داعی تھے اور کچھ مذہبی اندازِ فکر کے موید تھے۔ مؤخر الذکر نے بالواسطہ یا بلاواسطہ طور پر ڈائونائٹس مذہب ہی سے کسب فیض کیا۔ یہ بات بالخصوص افلاطون اور اس کے واسطے سے مسیحی فکر میں مشاہدہ کی جاسکتی ہے۔

مگر فلاسفوں نے ڈائونائٹس پوجا سے براہِ راست نہیں بلکہ آرفیس Orpheus کی وساطت سے اثرات قبول کیے۔ یہ تو نہیں کہا جاسکتا کہ آرفیس نامی کوئی شخص واقعتاً گزر رہا ہے یا نہیں، بعینہ جس طرح کنفیوشس، بڈھ اور زرتشت کے بارے میں یہ نہیں کہا جاسکتا کہ انھیں واقعی تاریخی حیثیت بھی حاصل ہے، تاہم آرفیس مت یقیناً موجود تھا اور اس مت پر مشرقی فلسفیوں کے نہایت گہرے اثرات مرتسم تھے، مثلاً آرفیس مت میں آواگون کا عقیدہ بھی شامل تھا اور یہ خیال بھی کہ آئندہ زندگی میں ہر روح کو اس کے اعمال کے مطابق ہی سزا یا جزا ملتی ہے۔ آرفیس مت کے پیروکار تزکیہٴ نفس پر زور دیتے تھے، ماس کھانے سے اجتناب کرتے تھے اور ان کا یہ عقیدہ تھا کہ ان زمین اور آسمان کا آمیزہ ہے۔ پاکیزہ زندگی بسر کرنے سے زمینی عناصر کم ہوتے اور آسمانی عناصر بڑھ جاتے ہیں۔ حتیٰ کہ آخر کار پجاری اپنے دیوتا میں پوری طرح ضم ہو جاتا ہے۔ یہ گویا عشق کی انتہا ہے۔ آرفیس مت کے پیروکار رٹے اور مے نوشی کا ذکر کرتے تھے لیکن ان کے ہاں شراب، محض علامتی حیثیت رکھتی تھی اور نشے سے ان کی مراد جذب کی وہ حالت تھی جو عاشق پر سپردگی کے عالم میں طاری ہو جاتی ہے۔ یونان میں آرفیس مت کے عارفانہ خیالات فیثاغورث Pythagoras کے فلسفے میں ظاہر ہوئے۔ لہذا یہ کہنا غلط نہیں کہ جس طرح آرفیس نے ڈائونائٹس مت کو آگے بڑھایا اس طرح فیثاغورث نے آرفیس مت کو اپنے فلسفے میں جذب کیا۔ فیثاغورث سے افلاطون نے یہ روحانی ورثہ حاصل کیا اور پھر تقریباً دو ہزار سال تک یورپی فلسفہ پر اس کی چھاپ لگی رہی تا آنکہ "احیاء العلوم" کی مہیا کردہ ذہنی

چکا چونند میں ڈیکارٹ Descartes نے وہ روش اختیار کی جو مزاجاً منطقی اور سائنسی تھی۔

مگر ذکر یونان کا تھا جہاں فکر کے دو دھارے ازمنہ قدیم ہی سے جاری رہے ہیں۔ فی الواقعہ فکر کے ان دھاروں کا نہایت گہرا تعلق تہذیب کے ان دو دھاروں سے ہے جن میں سے ایک تو قدیم مینوان Minoan تہذیب نے مہیا کیا اور جو مزاجاً ارضی تھا اور دوسرا جسے آریاؤں کے ان قافلوں نے مہیا کیا جو یونان میں داخل ہو کر قدیم مینوان تہذیب کو نیست و نابود کرنے کے درپے ہوئے۔ بعینہ جس طرح ان کے بھائی بندوں نے ہندوستان میں داخل ہو کر قدیم دراوڑی تہذیب کو ملبیٹ کرنے کی کوشش کی تھی۔ مگر جس طرح دراوڑی تہذیب ختم نہ ہوئی بلکہ آخر آخر میں آریائی تہذیب پر حاوی ہو گئی، بالکل اسی طرح یونان میں آریائی تہذیب کے دیوتا تو اولمپس کی بلندیوں تک محدود ہو کر رہ گئے اور مینوان تہذیب کے دھرتی کے دیوتا اور دیویاں یونانیوں کے افکار پر مسلط ہوتی چلی گئیں۔ فیثاغورث مزاجاً اس فکری روش سے منسلک تھا جسے مینوان تہذیب کے باقیات میں شمار کرنا چاہیے اور جس سے اولاً ڈائونائس مت اور ثانیاً آرفیس مت نے جنم لیا تھا۔ مگر فیثاغورث نے مینوان تہذیب کی وابستگی کے تصور کے بجائے اس کا مذہبی یا عارفانہ رویہ ہی مستعار لیا، مثلاً فیثاغورث کو خدا کے آن دیکھے وجود کا اقرار تھا اور وہ نظر آنے والی دنیا کو باطل اور سراسر بی تصور کرتا تھا اور اس کا یہ عقیدہ تھا کہ نظر آنے والی دنیا کی تیرگی میں آسمانی روشنی کی کرنیں ٹوٹ پھوٹ جاتی ہیں۔ فیثاغورث ہی نے تیز آشنائیا کائنات کے پس پشت ایک ایسے ازلی وابدی جہان کا ذکر کیا جس کا، بقول اس کے، ادراک ممکن ہے۔ دیکھا جائے تو افلاطون کا بنیادی نظریہ بھی ایک بڑی حد تک فیثاغورث ہی سے ماخوذ تھا۔

کولن ولسن Collin Wilson نے لکھا ہے کہ انسان کے سامنے سب سے

۹۔ Cornford, From Religion to Philosophy. P. 201

۱۰۔ Collin Wilson, Beyond the Outsider, P. 52

بڑا سوال یہ رہا ہے کہ اس کی داخلی دنیا اور باہر کی مادی دنیا کے تصادم میں انسان کی حیثیت کیا ہے؟ یونانیوں نے اس مسئلے کو یوں حل کیا کہ باہر کی مادی دنیا ہی کی نفی کر دی۔ انہوں نے کہا کہ جسے حقیقی دنیا سمجھا جاتا ہے وہ محض ایک سراب ہے۔ جب کوئی کاریگر کرسی بنانے لگتا ہے تو اس کے ذہن میں کرسی کا ایک ہیولا ہمیشہ موجود رہتا ہے۔ لہذا اصل کرسی سے کرسی کا خیال اہم ہے۔ کرسی ختم ہو سکتی ہے اور اس کی جگہ ایک اور کرسی لے سکتی ہے، لیکن اگر کرسی کا خیال باقی نہ رہے تو پھر کرسی کیسے بن سکتی ہے؟ خیال اس سانچے کی طرح ہے جس کے مطابق تمام حقیقی اشیا بنائی گئی ہیں۔ چنانچہ افلاطون کے مطابق حقیقت کی دنیا کے پس پشت ایک اور دنیا بھی ہے جس میں یہ سانچے موجود ہیں۔ اگر ریاضت کی جائے تو روزمرہ کی زندگی کے پس پشت حقیقی زندگی کی جھلک پائی جاسکتی ہے۔ اس سلسلے میں کولن ولسن نے ایک نہایت ہی خوبصورت مثال سے بات کو واضح کیا ہے۔ وہ لکھتا ہے کہ روزمرہ کی زندگی اس جنگلے کی طرح ہے جس میں ہر سلاح کے بعد ایک درز ہوتی ہے۔ اگر آپ درز کے ساتھ آنکھ لگا کر دیکھیں تو آپ کو جنگلے کے دوسری طرف کا ایک محدود سا حصہ ہی نظر آئے گا لیکن اگر آپ سائیکل پر سوار ہو کر برق رفتاری سے جنگلے کے ساتھ سے گزریں تو تمام درزیں یکجا ہو جائیں گی اور آپ کو جنگلے کے پار کا پورا منظر دکھائی دے جائے گا، مگر رفتار ضروری ہے۔ یہی حال انسان کا ہے اگر اس کی اور اکی تو ت زیادہ ہے اور تجسس تو انا، تو وہ ہر دم تغیر پذیر ذہن کے عقب میں ازلی وابدی حقیقت کا نظارہ باسانی کر سکتا ہے۔

اقبال کے سلسلے میں بھی زندگی کی مادوم روانی دراصل عرفان ذات ہی کے سلسلے کا ایک اہم قدم ہے۔ مشرقی فلسفے نے عرفان ذات کو حرکت کی نفی پر منتج کیا۔ چنانچہ نردان کا تصور خواہش (جو تغیر اور تحریک کا باعث ہے) کے استیصال ہی کا نتیجہ قرار پایا، مگر اقبال نے عرفان ذات کا ایک حرکی تصور پیش کیا جو مشرقی فلسفے کے مروج رویے سے مختلف ہے۔

مگر ذریعہ یونانی فلسفے کے اس وہی رُخ کا تھا جس کے علم برداروں میں فیثاغورث کے بعد افلاطون کو بڑی اہمیت حاصل ہے۔ فیثاغورث نے کائنات کے سلسلے میں ایک صوتی پارمنی کا نظریہ پیش کیا تھا جس میں موسیقی زندگی سے اور عدد و فطرت سے الگ نہیں تھا، مگر افلاطون کے ہاں روح کی ادوی عنایت اور گوشت پوشت کی مادی زندگی میں ایک واضح خلیج نمودار ہوئی۔ تاہم ارسطو Aristotle نے لکھا ہے کہ عدد سے فیثاغورث نے جو کچھ مراد لیا تھا وہی افلاطون نے "خیال" سے مراد لیا ہے، مثلاً فیثاغورث کا خیال تھا کہ کائنات ریاضی کے ازلی وابدی اصولوں کے تابع ہے اور افلاطون نے کہا کہ اعیان بھی ازلی وابدی ہیں، جب کہ مادے کی ہر دم تغیر پذیر دنیا فریب محض ہے۔ تعلیم کا مدعا یہ ہے کہ اعیان کی تلاش کی جائے، مظاہر کے عقب میں ان کا معنی دریافت کیا جائے، اس قانون کی تلاش کی جائے جس کے تحت یہ مظاہر کار فرما ہوتے ہیں۔ بحیثیت مجموعی یہ کہنا چاہیے کہ افلاطون تغیرات کے ادراک کا حامی نہیں، بلکہ باقاعدگی، قانون اور شہر آؤ کا والہ و شہیدا ہے۔ ول ڈورنٹ^۱ Will Durant کے مطابق اس رویے کے عقب میں وہ خوف صاف نظر آتا ہے جو افلاطون کو ایتھنز کے جمہوری انتشار میں دکھائی دیا تھا اور جسے وہ نظم و ضبط میں تبدیل کر دینے کا خواہاں تھا۔

برٹریٹڈ رسل نے افلاطون کے ہاں مختلف اثرات کا جو آمیزہ دریافت کیا ہے اس میں فیثاغورث، پارمینڈیز، ہریکلیٹس اورسقراط کے اثرات بہت نمایاں ہیں۔ فیثاغورث سے افلاطون نے آریستو مت کے اثرات قبول کیے تھے۔ یہ مذہبی رویہ تھا جو ابدیت پر ایمان کی صورت میں ظاہر ہوا۔ فیثاغورث ہی سے افلاطون نے ریاضی کی اہمیت اور عقل و عشق کے امتزاج کا میلان قبول کیا۔ پارمینڈیز سے اس نے یہ نظریہ اخذ کیا کہ حقیقت ازلی وابدی ہے اور تمام تغیرات غیر حقیقی ہیں۔ ہریکلیٹس سے اس نے یہ نکتہ اخذ کیا کہ تغیرات کو ثبات ہے لیکن اسے ذرا سا موڑ کر یہ موقوف

|| - Lancelot Law White, the Next Development in Man, P. 159

اختیار کیا کہ مادے کی دنیا میں کوئی شے بھی پائیدار نہیں۔ پھر پارمیڈینز اور ہرکلیٹس سے اخذ کردہ نظریات کو ملا کر یہ نتیجہ اخذ کیا کہ علم جو اس سے حاصل نہیں ہوتا۔ اسی طرح اس نے سقراط سے اخلاقیات سے شغف رکھنے کا میلان قبول کیا۔ مگر موجودہ بحث کے سلسلے میں اس میلان کا ذکر ضروری نہیں ہے۔

آب و گل کی دنیا کو مسترد کر دینے کا یہ یونانی رقیہ آئندہ دو ہزار برس تک یورپی ذہن پر پوری لہج سسلط رہا چونکہ اس تمام عرصے میں کلیسائی قوت بہت زیادہ تھی اور دنیا کو مسترد کر دینے کا رجحان کلیسا کو بہت عزیز تھا، اس لیے قدرتی طور پر یونانی فلسفے کا یہ خاص رقیہ بہت مقبول ہوا۔^{۱۳} بے شک افلاطون کے مقابلے میں ارسطو کا انداز سائنسی اور حقیقت پسندانہ تھا، لیکن اپنی تمام تر حقیقت پسندی اور سائنسی انداز فکر کے باوجود ارسطو بھی مادے کی زندگی کو باوقار نہیں سمجھتا تھا۔ اسزید برآں افلاطون نے تو ایک عالم امثال کا ذکر کیا تھا جو مادی عالم کے پس پشت موجود ہے، جب کہ ارسطو نے اس موقف کا اظہار کیا کہ دنیا کی ہر شے کے بطن میں جوہر یا خیال موجود ہے۔ گویا جوہر، قانون یا خیال کی بالادستی کا نظریہ، دونوں میں ایک قدر مشترک کی حیثیت رکھتا ہے۔ لہذا ارسطو کو بھی یونانی فکر کی بڑی موج ہی کا ایک حصہ سمجھنا چاہیے۔

(۴)

اقبال کے تصورات عشق و خرد کو سمجھنے کے لیے یونانی فکر کے ان دونوں دھاروں پر ایک نظر ڈالنے کی اشد ضرورت تھی۔ ان میں سے ایک سائنسی یا منطقی میلان تھا جو یونانی فکر میں زیادہ نمایاں نہ ہو سکا اور اگرچہ افلاطون اور ارسطو نے منطق کو خاصی اہمیت بخشی تاہم

۱۳۔ برٹریڈ رسل، کتاب مذکور، ص ۱۲۶۔

۱۴۔ کولن ولسن، کتاب مذکور، ص ۵۲۔

مجموعی اعتبار سے ان کے افکار کی بنیاد ہی جہت گوشت پوست کی مادی زندگی کی نفی ہی پر منتج ہوئی۔ افلاطون کا تو یہ بھی خیال تھا کہ حقیقت کو جو اس کے ذریعے جانا ہی نہیں جاسکتا۔ سقراط نے ”خود کو پہچان“ کے نظریے پر زور دیا تھا اور یہ دونوں فکری رویے بنیادی طور پر مشرقی تھے۔ افلاطون کے بارے میں ایک روایت یہ بھی ہے کہ وہ خود فلسطین گیا تھا اور وہاں سوشلسٹ فلاسفروں کی روایات سے متاثر ہوا تھا اور دوسری طرف یہ کہ وہ سفر کرتا ہوا گنگا کے کنارے تک جا پہنچا تھا اور وہاں سے اس نے فلسفہ اپنشد کے بارے میں معلومات حاصل کی تھیں۔ ممکن ہے دونوں روایتیں درست ہوں کیونکہ افلاطون کے ہاں ایک خدا کا تصور فلسطینی تہذیب کا تحفہ دکھائی دیتا ہے اور مادے کی عام زندگی (مایا + پر کرتی) کے پس پشت ایک ارنی وابدی قانون (برہم) کا احساس اپنشد کے فلسفے سے ماخوذ نظر آتا ہے۔ ہرچند افلاطون نے ”عشق“ کا ذکر نہیں کیا اور اس کی وجہ غالباً یہ ہے کہ افلاطون کا رویہ اکتسابی تھا نہ کہ وارثی، تاہم عشق کی منزل کا تصور اس کے ہاں بہت نمایاں ہے۔ ویسے یہ ایک دلچسپ بات ہے کہ خود یونان میں عشق کی قوت کا ادراک افلاطون سے بہت پہلے ہو چکا تھا اور ڈاٹونائس مت نیز آرفیس مت میں مشرقی عشق کے تصور سے ملتا جلتا ذات باری میں فنا ہو جانے کا رویہ بھی موجود تھا مگر افلاطون نے، کہ بنیادی طور پر فلاسفر تھا، بوجہ اس رویے سے استفادہ نہ کیا۔ اقبال کی عطا یہ ہے کہ انھوں نے عشق کی اس منزل کو تو ہمہ وقت ملحوظ رکھا جو مشرقی فکر میں ایک روایت کی حیثیت رکھتی تھی مگر ساتھ ہی مادے کے وجود کی نفی نہ کی۔ دوسرے عشق کو ایک حرکی قوت Motor force کا درجہ دے کر اس کے وارثی پہلوؤں کو سامنے لانے کی کوشش کی، نیز عشق کا ایک ایسا حرکی تصور عطا کیا جس سے مشرق کا تصور عشق یکسر تہی تھا۔ مگر ان تمام باتوں کا تفصیلی ذکر کتاب کے دوسرے حصے میں ہوگا۔ فی الحال یہ جان لینا ہی کافی ہے کہ یونان میں، کہ مغربی فلسفے کا منبع اعظم ہے، عقل اور عشق کو بروئے کار لانے کے دونوں میلانات یعنی منطقی فکر اور وجدانی فکر موجود تھے اور وجدانی فکر کو منطقی فکر پر سبقت حاصل تھی۔ مگر مغرب میں وجدانی فکر کی سبقت مستقل نوعیت کی نہیں تھی۔ چنانچہ سولہویں صدی کے یورپ میں فرانسس بیکن Francis Bacon

سے ردِ عمل کا آغاز ہو گیا اور عقلی تحریک نے اپنے پاؤں پوری طرح جما لیے۔ لیکن نے علم کی تعریف کرتے ہوئے کہا کہ علم انسان کو خوفِ مرگ سے نجات دلاتا ہے۔ وہ انسان خوش قسمت ہے جو ہر بات کی وجہ جو از تلاش کرنے کی کوشش کرتا ہے۔ تاہم لیکن اتفاقات کا قائل نہیں اور اتفاق کے لفظ کو سائنس کی لغت سے خارج کر دینے کا آرزو مند ہے۔ لیکن نے سقراط پر یہ اعتراض کیا کہ وہ اور اس کے شاگرد تھیوری کی بھول بھلیاں ہیں اُبھجھے رہے اور مشاہدے کو انہوں نے بہت کم توجہ دی، جب کہ سقراط سے پہلے کے بعض یونانی فلاسفروں نے حقائق اور ان کے مشاہدے پر توجہ صرف کی تھی جو ایک صحیح راستہ تھا۔ لیکن سائنسی اور منطقی اندازِ فکر کا مؤند تھا۔ آگے چل کر اسی اندازِ فکر نے ہابز Hobbes کی مادہ پرستی اور لاک Locke کے استقراتی عمل کے لیے راستہ پوری طرح ہموار کر دیا۔

مگر اس سلسلہ کا سب سے اہم فلاسفر ڈیکارٹ تھا۔ ڈیکارٹ کا فلسفہ ایک ایسے کرسی نشین کا فلسفہ ہے جو پوری کائنات کو ناظر اور منظور میں تقسیم کر کے منظور کو شک و شبہ کی نظروں سے دیکھتا ہے اور کہتا ہے کہ جب میں ہر شے کو غیر حقیقی سمجھتا ہوں تو میں خود جو اس بات کو سوچ رہا ہوں یقیناً حقیقی ہوں۔ لہذا ڈیکارٹ نے اپنے پورے فلسفے کو ایک ضرب المثل میں ڈھال دیا کہ "میں سوچتا ہوں، اس لیے میں ہوں" Cogito ergo Sum۔ اس کے نتیجے میں مغربی فلسفہ "ثنویت" کے دام میں ایسا الجھا کہ مدتِ مدید تک اس سے چھٹکارا نہ پاسکا۔ وراصل ڈیکارٹ کا فلسفہ ہر شے کو عقلی سطح پر لانے پر بضد تھا۔ اس فلسفے کے مطابق ذہن براہِ راست صرف اپنا ہی سچا مطالعہ کرنے پر قادر ہے۔ وہ باہر کی اشیا کے بارے میں بھی محض ان حسی تصورات ہی کے ذریعہ جانتا ہے جو ذہن کو خارجی زندگی کے عمل سے پیدا ہوتے ہیں۔ گو با ذہن ہی اصل شے ہے۔ یوں ڈیکارٹ نے فلسفے میں سائنسی اور عقلی اندازِ فکر کو پوری طرح رائج کر دیا۔

ڈیکارٹ کے بعد لاک نے کہا کہ پیدائش کے وقت انسانی ذہن ایک صاف تختی کی طرح ہوتا ہے اور حسی تجربات ہزاروں صورتوں میں اس پر لکھے جاتے ہیں حتیٰ کہ محسوسات سے یادداشت اور یادداشت سے خیال جنم لیتا ہے۔ یوں ۱۵۹۰ء میں نتیجے پر پہنچا کہ چونکہ صرف

مادی اشیاء ہی ہماری حسیات پر اثر انداز ہوتی ہیں، اسی لیے بجز مادہ اور کوئی شے نہیں۔^{۱۵}
 غور کیجیے کہ افلاطون نے تو خیال کو سب کچھ سمجھا تھا اور کہا تھا کہ سارا علم انسان
 کے اندر ہوتا ہے، عقل اور تخیل علم کے ہتھیار ہیں اور ایک ایسا شخص بھی جس نے اپنی ساری
 زندگی ایک تاریخ کر کے میں گزار دی ہو اصولاً باہر کی زندگی کے بارے میں سب کچھ جان سکتا ہے،
 مگر لاک نے اس وہی خیال کو پوری طرح مسترد کر دیا۔^{۱۶}

فرانسس بیکن نے عقل کو ہر شے کی میزان قرار دیا تھا۔ اب لاک نے ذہن انسانی کو
 ایک مخدب شیشے کے نیچے رکھ کر اس کا جائزہ لیا۔ گویا عقل خود عقل کا تجزیہ کرنے لگی۔ لاک
 نے کہا کہ سارا علم تجربات کا رہین منت ہے۔ یوں اس نے مابعد الطبیعیات کے ساتھ
 ساتھ وجدان کو بھی مسترد کر دیا اور علم کے حصول کے سلسلے میں حسی تصورات اور مشاہدات کو
 پوری اہمیت بخش دی۔ جو اباً برکلی Berkeley نے یہ موقف اختیار کیا کہ لاک
 کے مطابق تو ہم خارج کی مادی زندگی کو صرف ذہن ہی کے ذریعے جان سکتے ہیں، اس لیے
 یہ فرض کرنے کی کیا ضرورت ہے کہ باہر کی دنیا واقعتاً کوئی وجود بھی رکھتی ہے؟ اس سے
 برکلی نے یہ نتیجہ اخذ کیا کہ اشیاء صرف اس وقت موجود ہوتی ہیں جب ہم انہیں دیکھ رہے
 ہوتے ہیں۔ ڈیوڈ ہیوم David Hume نے ڈیکارٹ، لاک اور برکلی کے ان
 خیالات کا اعادہ کیا کہ تمام علم تجربے کا رہین منت ہے اور آخر میں کہا کہ ذہن انسانی اپنا کوئی
 الگ وجود نہیں رکھتا۔ محسوسات، یادداشتیں اور مشاہدات ہی انسانی ذہن ہیں۔ گویا
 برکلی نے تو مادے کی نفی کر دی تھی مگر ہیوم نے ذہن ہی کو ملیا میٹ کر کے رکھ دیا۔

کانٹ Kant نے کہا کہ ہیوم نے روح اور سائنس دونوں کی نفی تو کر دی ہے
 مگر اس کا نظریہ اس اساس ہی پر استوار ہے کہ تمام علم حسیات اور مشاہدات سے حاصل ہوتا
 ہے۔ مگر کیا واقعی؟ کیونکہ ایسا علم بھی تو ہے جو حسی تجربات سے ماورا ہے اور جس کی سچائی

^{۱۵} ول ڈورنٹ، کتاب مذکور، ص ۲۲۹۔

^{۱۶} کولن ولسن، کتاب مذکور، ص ۵۵۔

کا ہمیں تجربے سے پہلے ہی احساس ہو جاتا ہے۔ کانٹ کے مطابق انسانی ذہن اس موم کی طرح نہیں جس پر تجربات اور محسوسات خود کو رقم کرتے ہیں، بلکہ یہ ایک ایسی فعال شے ہے جو محسوسات کو خیالات میں مرتب کرتی ہے۔ یوں کہ پہلے محسوسات کو تصورات کے سانچوں میں ڈھالتی ہے (یعنی زمان و مکان کے تابع کرتی ہے)، پھر تصورات کو تعلقات کے سانچوں کے حوالے کر دیتی ہے۔ مگر سوال یہ ہے کہ کیا یہ سب کچھ میکاکی انداز میں سرانجام پاتا ہے۔ لاک اور میوم کا خیال تھا کہ یہ میکاکی ہے، مگر کانٹ نے کہا کہ یہ میکاکی نہیں، کیونکہ کسی ایک وقت لا تعداد تصورات اور مشاہدات ذہن کو اپنے پیغامات پہنچا رہے ہوتے ہیں اور ذہن میدان جنگ میں کھڑے جرنیل کی طرح ان پیغامات میں سے بعض کو قبول، بعض کو مسترد اور بعض کو آپس میں ملا کر نتائج اخذ کرتا ہے۔ لہذا ذہن انسانی کوئی منفعل شے نہیں۔ پھر اس کا ایک واضح مقصد بھی ہے اور وہ محسوسات اور تجربات کے غدر سے تنظیم اور نظم و ضبط کا تصور کشید کرنے پر قادر بھی ہے۔ لہذا اگر کائنات میں کوئی تنظیم ہے تو محض اس لیے کہ وہ خیال جو اس کائنات کا ادراک کرتا ہے، بجائے خود اس تنظیم کا محرک ہے، مگر چونکہ تجربات کے دوران میں اصل حقیقت ہمارے محسوسات اور خیالات کے رنگین پردوں میں سے ہو کر ہم تک پہنچتی ہے لہذا ہم قیامت تک اسے جان نہیں سکتے۔ اصل شے، جسے کانٹ نے Thing-in-itself کہا ہے، ہمارے علم کے احاطے میں نہیں آ سکتی۔ گویا اقبال کی طرح کانٹ نے عقل کی نارسائی کو تسلیم کیا، مگر جہاں کانٹ نے اصل حقیقت کے ادراک کے سلسلے میں پوری طرح ہتھیار ڈال دیے اور اپنی شکست تسلیم کر لی وہاں اقبال اپنے مشرقی انداز فکر کی مدد سے زیادہ کامیاب ہوئے اور انھوں نے عشق کی مدد سے حقیقتِ عظمیٰ کو جاننے کی کوشش کی کیونکہ وہ جانتے تھے کہ عقل کی پردہ "پردہ غیب" کی حد تک ہی ہے۔ اس کے بعد عقل کے پر جلنے لگتے ہیں اور عشق ہی اس مقام سے آگے جا سکتا ہے۔ یوں کانٹ نے اصل حقیقت کے وجود کا اقرار تو کیا مگر عشق کے تصور سے نابلد ہونے کے باعث عقل کی آخری منزل سے آگے نہ جاسکا۔

کانٹ کے بعد فشٹے Fichte نے اس کی یہ بات تسلیم کر لی کہ ذہن انسانی ہی فطرت، عقل اور منطق کے تمام قوانین بناتا ہے مگر یہ نتیجہ بجائے خود ایک ایسا سنگ گراں تھا جسے فلسفے کے لیے عبور کرنا ممکن نہیں تھا۔ لہذا کسی اور راستے کی تلاش ضروری تھی۔ یہ راستہ فشٹے نے دریافت کیا اور کہا کہ دنیا کو محض ناظر اور منظور کی ثنویت کے طور پر نہیں لینا چاہیے۔ بے شک ناظر کی "میں" جسے ڈیکارٹ نے اسی قدر اہمیت دی تھی، اپنی جگہ ایک مسلمہ حیثیت رکھتی ہے، لیکن بقول فشٹے اس "میں" کے پیچھے ایک اور "میں" بھی ہے۔ کولن ولسن نے فشٹے کی اس بات کا تجزیہ کرتے ہوئے لکھا ہے کہ ایک "میں" تو ڈیکارٹ والی "میں" ہے جو کرسی پر بیٹھی ہے اور دوسری "میں" وہ ہے جو اس کرسی کے پیچھے کھڑی کرسی کی "میں" کو دیکھ رہی ہے، بعینہ جس طرح فلم چلانے والا فلم اور فلم کے ناظر دونوں کے پیچھے کھڑا نہیں دیکھ رہا ہوتا ہے۔ گویا کانٹ نے تو ڈیکارٹ کی ثنویت کو یہ کہہ کر ختم کیا تھا کہ ذہن انسانی ہی اصل وحدت ہے، لیکن فشٹے نے ثنویت کی جگہ تثلیث کو دے دی اور یوں بقول کولن ولسن انیسویں صدی کی سب سے اہم نظر عمیق کا کرشمہ دکھایا۔^{۱۷}

حیرت ہے کہ مغربی فلسفے نے انیسویں صدی میں جس "نظر عمیق" کا کرشمہ دکھایا وہ مشرق میں ازمنہ قدیم ہی سے اس قدر برتی گئی ہے کہ اب بالکل سامنے کی بات نظر آتی ہے۔ ویسے تو کانٹ کا اعلان بھی کہ Thing-in-itself کو جانا نہیں جاسکتا، ایک بہت قدیم نظریہ ہے جسے پلاٹینس Plotinus کے ان الفاظ میں دیکھا جاسکتا ہے کہ "یہ ناقابلِ میدان ہے اگر تم اس کے بارے میں کچھ کہو گے تو اس کی تجسیم کرو گے، جو ظاہر ہے کہ لا محدود کی نفی کے مترادف ہے، مگر پلاٹینس سے سینکڑوں برس پہلے نہ جان سکتے کی یہ بات یجن وانکیہ Yajna Valkya سے بھی منسوب ہے جس نے اپنی بیوی کے استفسار پر اسے بتایا تھا کہ "اس کا احاطہ نہیں کیا جاسکتا کیونکہ جان من! جاننے والے کو

کیسے جانا جاسکتا ہے؟ اب جہاں تک فٹے کے خیال کا تعلق ہے تو یہ بھی اپنشد کے تدیم فلسفے نیز تصوف کے نظریات میں پہلے سے موجود ہے۔ سوامی رام تیرتھ نے اپنے ان خطبات میں جو In Woods of God Realization نامی سلسلہ ہائے کتب میں جمع کر دیے گئے ہیں، دیدانت کے اس نظریے کو بڑی صراحت سے بیان کرتے ہوئے کہا کہ جس طرح خواب دیکھتے ہوئے ہر انسان ناظر اور منظور میں بٹ جاتا ہے، بالکل اسی طرح جاگرت کے عالم میں بھی وہ حقیقتاً ایک بٹی ہوئی شخصیت ہے، مگر اس بات کا احساس اسے ہرگز نہیں ہے۔ سوامی رام تیرتھ کے خیال کے مطابق خواب دیکھنے والا ایک کرتا بھوگتا جیو کی حیثیت میں خواب کے سارے مراحل سے گزرتا ہے اور اسے بالکل سچ جانتا ہے مگر کوئی اسے جھنجھوڑ کر جگا دے تو وہ اپنی اصلی حیثیت میں جاگے گا جہاں نہ تو خواب کا ناظر موجود ہوگا اور نہ منظور! اسی طرح اگر کوئی عام زندگی بسر کرتے ہوئے انسان کو جھنجھوڑ کر جگا دے تو جاگنے والے کو محسوس ہوگا کہ جاگرت کے ناظر اور منظور بھی خواب کے ناظر اور منظور کی طرح بے حقیقت ہیں۔ اصل حقیقت انسان کی یہی وہ تیسری شان ہے جو ازلی وابدی ہے، رُوحِ کُل ہے اور جس میں تفریق اور انتشار کی کوئی صورت موجود نہیں۔ کانٹ نے یہ کیا کہ جاگرت کے ناظر کو اصل ہستی سمجھ لیا، مگر فٹے نے اس ہستی کے پس پشت ایک اور ہستی کو دریافت کر لیا جو دیدانت کے خواب بین کے مماثل تھی۔ اقبال نے اس تیسری حیثیت کے ادراک کو خودی کا نام دیا ہے، مگر تصوف کے برعکس جاگرت کے ناظر اور منظور کو غیر حقیقی تصور نہیں کیا۔ گویا مایا یا شراب کا وہ تصور جس نے مشرقی فلسفے کو مادی دنیا کی نفی پر مائل کیا تھا، اقبال کے مثبت اندازِ نظر کو متاثر نہ کر سکا اور انہوں نے زندگی کو حقیقی تسلیم کرنے کے ساتھ ساتھ خودی کو بلند کرنے، اس کی تکمیل کرنے اور یوں سراغِ زندگی پانے پر زور دیا۔ مگر فٹے کے برعکس، اقبال نے خودی کی تکمیل محض منطقی اور عقل کے ذریعے نہیں بلکہ ایک ایسی تخلیقی جست کے

ذریعے کرنے کی کوشش کی جسے عشق ہی حرکی قوت مہیا کرتا ہے اور جو ان کی دانست میں عقل کے بعد کا ایک مرحلہ ہے۔

(۵)

احیاء العلوم کے بعد عقلی اور منطقی اندازِ فکر کا آغاز فرانسس بیکن سے ہوا تھا۔ اس کے بعد ڈیکارٹ نے اپنے ہم عصر سائنس دان گلیلیو Galileo کے اس مؤقف کو کہ ہر شے کی تصدیق کرنا چاہیے، فلسفے کے ضمن میں رائج کیا اور یوں سائنسی اندازِ فکر کا بہت بڑا موثر قرار پایا۔ ڈیکارٹ کے بعد لاک، برکلی اور ہیوم نے ذہنِ انسانی ہی کا تجزیہ کر ڈالا اور ایک ایسی فضا پیدا کر دی جس میں No matter never mind ایسا طنزیہ فقرہ زبان زدِ خاص و عام ہو گیا۔ مگر کانٹ نے اس محدود و شصورتِ حال سے فلسفے کو نجات دلائی اور ذہن کو اس کا کھویا ہوا منصب ہی واپس نہ دلایا بلکہ اس کی قوت میں مزید اضافہ بھی کر دیا۔ البتہ فحشے نے عقل کو بروئے کار لانے والی ”ہیں“ کو محدود اور اکہری ”ہیں“ تصور کرتے ہوئے فلسفے میں ایک نیا بُعد پیدا کرنے کی کوشش کی، مگر وہ اپنے اس خیال کی تکمیل نہ کر سکا۔ اسی دوران میں عقلی اور سائنسی طریقِ کار کو کچھ اور علم بردار بھی میسر آ گئے تھے۔ ان میں سے ایک کا نام سپائی نوزا Spinoza تھا۔ سپائی نوزا نے کہا کہ تمام مظاہر اور واقعات ازلی وابدی قوانین کے میکانیکی عمل کے تابع ہیں نہ کہ کسی ایسے آمر (دیوتا) کے احکامات کے پابند جو ستاروں میں رہ رہا ہو۔ بات کی مزید توضیح کرتے ہوئے سپائی نوزا نے کہا کہ اللہ تعالیٰ کا حکم اور فطرت کا قانون ایک ہی شے کے دو نام ہیں۔ بقول ول ڈورنٹ:

”ڈیکارٹ نے جس میکانیکی انداز کو مادے اور جسم میں کار فرما دیکھا تھا، سپائی نوزا نے اسے خدا اور ذہنِ انسانی میں کار فرما دیکھا۔ سپائی نوزا کے مطابق یہ دنیا جبر کے تابع ہے۔ چونکہ ہم شعور ہی مقاصد کے لیے کام کرتے ہیں اس لیے لامحالہ یہ فرض کر لیتے ہیں کہ تمام اقدامات کی منزل انسان ہے اور ان سب کا مقصد انسانی ضروریات کو پورا کرنا ہے،

لیکن یہ فریبِ فطر کے سوا اور کچھ نہیں^{۱۹}۔

سپائی نوزا ایک طرف تو ایشیا اور واقعات کے جہان کو ازلی وابدی قوانین کے جہان سے الگ کرتا ہے، دوسری طرف جوہر روحانی Substance اور شکل Mode میں فرق قائم کرتے ہوئے لکھتا ہے کہ شکل سے مراد کسی شے یا واقعہ کی ہیئت ترکیبی ہے لیکن ایشیا کی جملہ ہیئتوں کے پس پشت ایک ازلی وابدی حقیقت بھی موجود ہے جو کائنات کا جوہر ہے۔ اسی جوہر کو سپائی نوزا نے فطرت اور خدا کے مترادف قرار دیا ہے۔ فطرت کو اس نے دو حیثیتیں ودیعت کی ہیں۔ اس کی ایک حیثیت تو مادی ہے اور اس سے سپائی نوزا منفعل حیثیت قرار دیتا ہے۔ دوسری فعال حیثیت ہے جو برگسان Bergson کے ”جوشِ حیات“ سے مشابہ ہے۔ موخر الذکر حیثیت میں سپائی نوزا نے فطرت، خدا اور جوہر کو ایک ہی شے قرار دیا ہے۔ سپائی نوزا کے مطابق ہر شے خدا کے اندر ہے، وہیں رہتی اور متحرک ہوتی ہے۔ جو نسبت دائرے کے قانون کو دائرے سے ہے وہی نسبت خدا کو اس کی کائنات سے ہے۔

مظاہر اور واقعات کو ازلی وابدی قوانین کے تابع قرار دینے کے باعث سپائی نوزا کو عقلی اور منطقی رویے کا حامی سمجھا گیا ہے، مگر سپائی نوزا کی ایک اور حیثیت بھی ہے — سپائی نوزا نے Natura, Naturans کے الفاظ سے فطرت کی ایک انتہائی فعال اور متحرک قوت کی نشان دہی بھی کی ہے۔ یہ زرخیز خیال بعد میں آنے والے ان فلاسفروں نے بہت پسند کیا جو عقلی رویے کے مقابلے میں ایک داخلی قوت کے والا و شیدا تھے۔ چنانچہ فٹے کی (ICH) اور شوپنہاؤر Schopenhauer کی ”زندہ رہنے کی خواہش“ Will-to اور نیٹشے Nietzsche کی ”غالب آنے والی قوت“ Will-to-Power اور برگسان کی ”جوشِ حیات“ Elan Vital وغیرہ کسی نہ کسی حد تک اس قوت ہی کے مختلف روپ تھے جسے سپائی نوزا نے Natura Naturans کے الفاظ میں بیان کیا تھا۔

یہ بھی کہا گیا ہے کہ جب کیوبی Jacobi نے گوٹے Goethe کو سپائی نوزا کے افکار کی طرف متوجہ کیا اور یوں اس کی شاعری نے سپائی نوزا سے گہرے اثرات قبول کیے، مگر اقبال نے گوٹے کے بارے میں لکھا ہے کہ کلامِ حافظ کی صوفی تعبیر سے اسے کوئی ہمدردی نہ تھی۔ مولانا روم کے فلسفیانہ حقائق و معارف اس کے نزدیک مبہم تھے اور یوں حیرت کا اظہار کیا ہے کہ ”جو شخص سپائی نوزا (ہالینڈ کا ایک فلسفی جو مسئلہ وحدت الوجود کا قائل تھا) کا مدح ہو اور جس نے برونو (اطلی کا ایک وجودی فلسفی) کی حمایت میں تم اٹھایا ہو اس سے ممکن نہیں کہ رومی کا معترف نہ ہو“ لیکن حقیقت یہ ہے کہ گوٹے اپنے زمانے کے یورپ کی ہنگامہ آرائیوں سے بیزار تھا اور اسے ایک ایسے فلسفے کی ضرورت تھی جو روح کے اضطراب کو دور کرے۔ ظاہر ہے کہ یہ فلسفہ اسے سپائی نوزا سے ملا۔ اگر رومی کے افکار تک اسے پوری طرح رسائی حاصل ہو جاتی تو وہ یقیناً اس سے بھی اثرات قبول کرتا مگر دلچسپ بات یہ ہے کہ گوٹے نے سپائی نوزا کے فکر کی اس جہت ہی کو اپنے لیے پسند کیا جس کی اسے ضرورت تھی اور بے قرار اور مضطرب قوت کے اس تصور سے کوئی سروکار نہ رکھا جسے شوپنہاور، نیٹشے، برگساں اور پھر اقبال نے حرزِ جاں بنایا۔

لیکن ذکر اس عقلی تحریک کا تھا جسے فرانسس بیکن نے شروع کیا اور جسے اٹھارویں صدی میں پوری طرح فروغ حاصل ہوا۔ اس صدی میں عقلی تحریک کا سب سے بڑا علم بردار وولٹیر Voltaire تھا لیکن اس سلسلے میں وولٹیر اکیلا نہ تھا بلکہ اس کے معاصرین میں عقل کو کسوٹی قرار دینے والوں کا ایک پورا گروہ بھی موجود تھا جس نے عظیم انسانی کلوپیڈیا کے ذریعے عقل و خرد کی بالادستی کے تصور کو عام کیا۔ ان لوگوں کا خیال تھا کہ جہالت اور خوف نے دیوتاؤں نے تخلیق کیا۔ زمین کے معاملات اسی صورت میں سنوریں گے جب آسمان کے تصور کو مسترد کر دیا جائے گا۔ عقل کو اگر توہمات سے چھٹکارا مل جائے تو انسان چند

ہی نسلوں کی تنگ و دو کے بعد یوٹوپیا قائم کرنے میں کامیاب ہو سکتا ہے۔ ان انسانیکلو پیڈیا والوں نے والیٹر کو اپنا لیڈر تسلیم کر لیا کہ والیٹر عقل و خرد کی قوت اور امکانات کا سب سے زیادہ قائل تھا۔ والیٹر کا یہ خیال تھا کہ جیسے جیسے ہیں سوچ بچار کرتا ہوں مجھے اس بات کا یقین ہوتا جاتا ہے کہ فلاسفروں کے لیے مابعد الطبیعیاتی نظریات ایسے ہی ہیں جیسے ناول عورتوں کے لیے ہوتے ہیں۔ یہ جاننا بے حد مشکل ہے کہ خدا نے اس کائنات کو کیوں پیدا کیا۔ میں نے مادے کو دیکھا ہے، سائرس ستارے کے روپ میں بھی اور اس مختصر ترین ذرے کی صورت میں بھی جسے خوردبین کے ذریعے ہی دیکھا جاسکتا ہے، مگر مجھے پھر بھی معلوم نہیں کہ مادہ کیا ہوتا ہے۔

انیسویں صدی میں سائنسی سوچ کو دو بڑے معاون ملے جن میں ایک کا نام

اگسٹ کوئمٹے Auguste Comte اور دوسرے کا چارلس ڈارون

Charles Darwin تھا۔ کوئمٹے نے کہا کہ انسانی علم کی ہر شاخ تین حالتوں سے

گزرتی ہے۔ مذہبی، مابعد الطبیعیاتی اور سائنسی! لہذا فلسفے کی تین شاخیں یا صورتیں ہیں۔ مذہبی سطح پر انسانی ذہن کائنات کے وجود اور مظاہر کو بعض مجر العقول قوتوں کی تخلیق قرار دیتا ہے۔ آخر آخر میں وہ کثرت کے بجائے وحدت کے نظریے کا قائل ہو کر اس بات پر ایمان لے آتا ہے کہ ایک ہی مجر العقول قوت کائنات کے جملہ مظاہر کی محرک اول ہے۔ دوسری سطح مابعد الطبیعیاتی ہے جو مذہبی سطح کے بعد نمودار ہوتی۔ اس سطح پر انسانی ذہن نے مجر العقول ہستیوں کی جگہ تجریدی قوتوں کو دے دی۔ آخر آخر میں یہ سطح متعدد تجریدی قوتوں کے بجائے صرف ایک تجریدی قوت مثلاً فطرت یا جوہر یا روح کل کو سامنے لے آئی۔ تیسری سطح سائنسی ہے جو تاریخی اعتبار سے مابعد الطبیعیاتی سطح کے بعد نمودار ہوتی اور جس پر انسانی ذہن مجر العقول ہستیوں یا تجریدی قوتوں کے تصور کو ترک کر کے قوانین کے مطالعہ کی

طرف راغب ہوا اور تجزیہ، تعقل اور مشاہدے کے ذریعے نتائج مرتب کرنے لگا۔ گویا اب فہم و خرد کی روشنی میں علم کو منطق اور مشاہدے کی کسوٹی پر پرکھا جانے لگا۔ کوٹے اسی آخری طریق کار کا مؤید تھا جسے فلسفے کی زبان میں اثباتیت Positivism کا نام ملا ہے۔

تجزیہ اور مشاہدے کے ذریعے نتائج مرتب کرنے کی اہم ترین مثال چارلس ڈارون نے ہیتا کی جب اس نے نوع Specie کی ابتدا اور تدریجی ارتقا کو سائنسی نقطہ نظر سے بیان کیا۔ چارلس ڈارون کے نظریات نے مروج مذہبی نظریات پر ایک کاری ضرب لگائی اور یورپ کے علمی حلقوں میں ایسے ہنگامہ خیز مباحث کا آغاز ہوا جن کی گونج آج تک سنائی دے رہی ہے۔ دراصل انگلستان میں فلسفے کے ایک مکتب نے، جسے برٹریٹڈ رسل نے

Philosophical Radicals کا نام دیا ہے، دو مکاتب فکر کو تحریک دی تھی جن

میں سے ایک سوشلزم تھا اور دوسرا ڈارون ازم۔ ڈارون کا نظریہ مالتھس Malthus کے نظریے کو حیوانی اور نباتاتی زندگی پر پھیلانے کی ایک صورت تھی۔ بنتھم Bentham کی اقتصادیات ساری دنیا میں ایک ایسے آزاد مقابلے کی فضا پیدا کرنے پر متمرکز تھی جس میں سب سے طاقت ور اور عقل مند سرمایہ دار ہی فاتح تھا۔ ڈارون نے نباتاتی اور حیوانی زندگی میں طاقت ور سرمایہ دار کی جگہ طاقت ور جانور یا پودے کو عطا کر دی۔ بقائے بہترین کے نظریے کا یہ معاشی پس منظر قابل غور ہے۔ دوسرا مکتب سوشلزم تھا جس نے یہ موقف اختیار کیا کہ کسی شے کی قوت مبادلہ Exchange Value اس محنت کے باعث ہے جو اس کی تیاری میں صرف ہوتی ہے۔ اس سلسلے میں اوون Owen کو سوشلزم کا پہلا فلاسفر کہنا چاہیے۔ بعد ازاں کارل مارکس Karl Marx نے ہیگل Hegel کے جدلیات کے تصور کو طبقات پر منطبق کر کے ایک ایسا نظریہ پیش کر دیا جو مزاجاً مادی تھا اور عقلی انداز فکر کے عین مطابق! عقل و خرد کو میزان مقبرہ کرنے کی اس ہمہ جہت تحریک کا ذکر اقبال کے مسائل عشق و خرد کو سمجھنے، نیز اقبال کے اس شعری رد عمل کا احاطہ کرنے کے لیے ضروری تھا جس میں بظاہر یوں لگتا ہے

جیسے عقل کے مقابلے میں عشق ہی کو سب کچھ سمجھ لیا گیا ہے۔ چونکہ شاعری تجزیے اور تحلیل کے عمل کو بروئے کار نہیں لاتی اور صرف اشارے کنائے تک ہی خود کو محدود رکھتی ہے، اس لیے جب اپنے کلام میں اقبال نے عقل و خرد کے الفاظ استعمال کیے ہیں اور ان کے بارے میں اپنے ردِ عمل کا اظہار کیا ہے، تو ایک ایسا قاری جو عقل و خرد کے مسائل کے فلسفیانہ پس منظر سے آگاہ نہ ہو اس سلسلے میں بہت سی غلط فہمیوں میں مبتلا ہو سکتا ہے۔ اقبال نے اپنی زندگی کا ایک خاص دور یورپ میں گزارا تھا اور ان کا خاص مضمون فلسفہ تھا۔ لہذا ظاہر ہے کہ اقبال نے نہ صرف عقل اور عشق، موجود اور جوہر کی اس ثنویت کا بغور مطالعہ کیا جو مغربی فلسفے میں ہمیشہ سے کارفرما رہی ہے بلکہ اس سلسلے میں مشرقی افکار کی روشنی میں بھی ان سارے مسائل کا جائزہ لے کر اپنے طور پر نتائج مرتب کیے۔ مگر دلچسپ بات محض یہ نہیں کہ اقبال نے عشق و خرد کے مسائل کے بارے میں سوچا، دلچسپ بات یہ ہے کہ اقبال نے ان مسائل کو اپنی ذات کا جزو بنایا اور یوں ایک واضح داخلی ردِ عمل کا مظاہرہ کیا، مثلاً مذہب سے شغف، اور مشرقی اندازِ فکر کو اپنے اندر جذب کرنے کے باعث اقبال نے عقل اور عشق کے مسائل کے بارے میں ایک جذباتی ردِ یہ بھی اختیار کر لیا تھا جو مغربی افکار کا مطالعہ کرتے ہوئے ان کے بہت کام آیا۔ اس پر مستزاد یہ بات کہ اقبال اس زمانے میں یورپ گئے جب مغربی کلچر کی وہ عالی شان عمارت جو محض عقل و خرد کے ستونوں پر کھڑی تھی خود مغرب والوں کے بطون سے ظاہر ہونے والے عفریت کے ہاتھوں چکنا چور ہو رہی تھی اور مغرب والوں کا تیقن بڑی تیزی سے رخصت ہو رہا تھا۔ چنانچہ مغرب میں ایسے تاریخ دان پیدا ہو گئے تھے جنہیں Philosophers of Doom کہا جاتا تھا اور جو اب مغربی تہذیب کے زوال پر نوحہ کنان تھے۔ اس میں کوئی شک نہیں کہ اپنے قیام یورپ کے دوران میں اقبال بھی مغرب کے مفکرین کے اس بنجار میں مبتلا ہوئے اور انھوں نے بھی مغربی تہذیب کی ساری قلعی کھول کر رکھ دی، لیکن غور کیجئے کہ اقبال کا ردِ عمل سطحی ہرگز نہیں تھا بلکہ یہ اُس خون کا ابال تھا جس میں مشرق کی وہ روح پوری طرح جذب ہو چکی تھی جو عرفانِ ذات کے عمل میں عقل کی کارفرمائی کی اہمیت کو مانتی تو ہے لیکن نظامِ عالم کو محض عقل کے محدب شیشے کے نیچے رکھ کر دیکھنے

کے عمل کو خندہ استہزا میں اڑا دیتی ہے۔ لہذا اپنے کلام میں جب اقبال عقل و خرد کا ذکر کرتے ہیں تو ان کا اشارہ اس منطقی اور عقلی اندازِ فکر کی طرف ہوتا ہے جو مغربی افکار پر کتنی سو برس سے مسلط ہے مگر جواب کائنات کی بڑھتی ہوئی پُراسراریت کے سامنے بے دست و پا ہو کر رہ گیا۔

یہ نہیں کہ خود مغرب والوں کو عقل کی نارسائی کا احساس نہیں تھا، وہاں بھی متعدد مفکرین عقل کے مقابلے میں دل کو اہمیت بخش رہے تھے۔ روسو Rousseau سے لے کر برگسٹران تک ایسے مفکرین کا ایک پورا سلسلہ دکھائی دیتا ہے۔ جب اقبال نے مغربی فکر کا مطالعہ کیا تو اپنے فطری جھکاؤ کے باعث انھوں نے مغرب کے ان مفکرین کو بطورِ خاص پڑھا جو عقل کی بالادستی کے خلاف تھے اور کبھی جیگت، کبھی زندہ رہنے کی خواہش، کبھی غالب آنے کی قوت، اور کبھی جوشِ حیات کا برملا ذکر کرتے تھے۔ مگر شاید ان میں سے کوئی مفکر بھی ایسا نہیں تھا جو منطقی سطح سے نیچے اتر کر واداتی سطح کو اپنانے میں کامیاب ہوا ہو۔ لہذا انھوں نے عقل کے مقابلے میں ایک انوکھی قوت تو دریافت کر لی لیکن عشق کے اس تصور سے آشنا نہ ہو سکے جو اس قوت میں ایک نئے بُعد کے اضافہ کی ایک صورت ہے۔ چنانچہ اقبال نے ان مفکرین سے جوشِ حیات اور فوق البشر ایسے تصوّرات تو لے لیے مگر ان میں مشرقی روح کو شامل کر کے انھیں کچھ سے کچھ بنا دیا۔

بہر کیف جہاں اقبال کے تصورِ خرد کو سمجھنے کے لیے یہ ضرور ہی تھا کہ اس سلسلہ ہائے فکر کے بارے میں معلومات حاصل کی جائیں جو سائنسی اور منطقی اساس پر استوار تھا، وہاں اقبال کے تصورِ عشق کا احاطہ کرنے کے لیے بھی ضروری ہے کہ اس اندازِ فکر کا مطالعہ کیا جائے جو عقل کے مقابلے میں ایک اور ہی قوت کو اہمیت بخش رہا تھا۔

اسیام العلوم کے بعد کے مغربی فلسفے میں اس اندازِ فکر کا آغاز روسو سے ہوا۔

روسو نے کہا کہ انسان آزاد پیدا ہوا ہے مگر وہ ہر جگہ پابندِ سلاسل ہے۔ آزادی ہی روسو کے فکر کی منزل ہے، گو وہ مساوات کو آزادی سے بھی زیادہ اہمیت دیتا ہے۔ روسو کے مطابق شہری زندگی کی پیچیدگیوں سے عمدہ برا ہونے کے لیے عقل کا ہتھیار کار آمد

سہی، مگر زندگی کے کسی بھی بڑے بحران میں مبتلا ہونے پر عقل بے کار محض ہو کر رہ جاتی ہے۔ ایسے موقعوں پر جذبہ ہی انسان کی صحیح سمت میں رہنمائی کرنے کا اہل ہے۔ دراصل روسو عقل و خرد کے اس دور کے خلاف ایک بڑی تو آواز کی صورت میں ابھرا جس میں الحاد فیشن کے طور پر مقبول ہو چکا تھا۔ روسو نے کلچر کی مذمت کی کیونکہ اس کے خیال میں کلچر اور اس کے اٹھارہویں نے بنی نوع انسان کے کرب میں اضافہ کیا تھا بلکہ اس نے تو فلسفہ اور فلسفہ کے مقبول ترین ہتھیاروں یعنی عقل اور منطق کو بھی فطرت کے خلاف ایک عمل قرار دیا اور کہا کہ ہمیں دماغ کی صلاحیتوں کو توانا کرنے کے بجائے دل کی دنیب اور محسوسات کے عالم پر توجہ صرف کرنی چاہیے کیونکہ جبت، عقل کے مقابلے میں، زیادہ قابل اعتبار شے ہے۔ برٹریٹڈ رسل نے جذبہ کو اہمیت دینے کے اس رویے پر طنز کرتے ہوئے لکھا ہے کہ ہٹلر Hitler روسو کی پیداوار ہے، جب کہ روزولٹ Rosevelet اور چرچل Churchill لاک کی "معنوی اولاد" ہیں۔^{۲۳}

فلسفے کی داستان لکھنے والوں نے لکھا ہے کہ جب کانٹ نے روسو کا مضمون "Emile" پڑھا تو اسے اپنی روزمرہ کی سیر کا بھی خیال نہ رہا، کیونکہ کانٹ کے نزدیک مذہب کو عقل و خرد سے بچانے کے لیے روسو نے ایک نئے راستے کی نشان دہی کر دی تھی۔ یہ نہیں کہ کانٹ عقل اور منطق کے خلاف تھا، کیونکہ آخر آخر میں اس نے مجرد عقل کو اس گد لے علم سے برتر قرار دیا جسے انسان حسیات کے ذریعے حاصل کرتا ہے۔ یوں اس نے عقل کے امکانات کو اجاگر کیا۔ تاہم اس نے ایک ایسی حقیقت کا بھی ذکر کیا جسے جانا نہیں جاسکتا اور جسے اس نے Noumenon کا نام دیا۔ مگر کانٹ کے بعد شوپنہاؤر نے خواہش Will کو نہ صرف انسان بلکہ زندگی اور مادے کا بھی جوہر قرار دے ڈالا۔ چنانچہ ول ڈورنٹ نے استفسار کیا ہے کہ کہیں ایسا تو نہیں کہ جسے کانٹ نے Noumenon کہہ کر اور بھاری پتھر جان کر چھوڑ دیا تھا، شوپن ہاؤر

نے اسے "تمنا" کے روپ میں دیکھا اور "تمنا" ہی کو تمام اشیا کے مخفی جوہر کے طور پر تسلیم کیا؟ مگر اس سلسلے میں قیاس آرائی کی شاید ضرورت نہیں کیونکہ خود شوپن ہاؤر نے کانٹ کی Thing-in-itself کے بارے میں جسے اس نے Ding-an-sich کہا ہے، اپنی کتاب میں بہت کچھ لکھا ہے۔ کانٹ نے کہا تھا کہ اصل حقیقت کو جانا نہیں جاسکتا۔ شوپنہاؤر نے کہا کہ اصل حقیقت مکمل طور پر انسانی پہنچ سے دور اور تجربے سے بالا نہیں ہے اور ہم خود شناسی کے مراحل سے گزرتے ہوئے اس کا ادراک کر سکتے ہیں۔ وہ حقیقت جس تک باہر کی طرف سے پہنچنا ممکن نہیں اس تک اندر کی طرف سے رسائی پانا ممکن ہے۔ یہ وہ خفیہ راستہ ہے جس سے ہم اس قلعے کے اندر جا پہنچتے ہیں جسے باہر کی طرف سے فتح کرنا ممکن نہیں۔^{۲۵}

جس طرح طبیعیات نے ایک طویل تحقیق کے بعد مادہ کے پس پشت "قوت" کو دریافت کیا ہے اسی طرح فلسفے نے (شوپن ہاؤر تک پہنچتے پہنچتے) خیال کے بطون میں "تمنا یا خواہش" دریافت کر لی تھی۔ شوپن ہاؤر نے خیال کی تجریدیت پر کاری ضرب لگاتے ہوئے یہ نظریہ پیش کیا کہ خیال (یا ذہن) انسانی تمنا ہی کا ایک ہتھیار ہے۔ تمنا مزاجاً غیر شعوری ہے اور ایک زبردست قوت کا درجہ رکھتی ہے۔ بعض اوقات محسوس ہوتا ہے کہ تمنا کے تند و تیز گھوڑوں کی باگ عقل کے ہاتھ میں ہے اور عقل جس طرح چاہے ان گھوڑوں کو راہِ راست پر آگے بڑھا سکتی ہے۔ مگر درحقیقت یہ محض ایک خوش فہمی کے سوا اور کچھ نہیں۔ بقول شوپنہاؤر تمنا: اس قوی الجبہ اندھے آدمی کی طرح ہے جس نے اپنے شانوں پر آنکھوں والے ایک لنگڑے شخص کو اٹھا رکھا ہو۔ بظاہر یہ محسوس ہوتا ہے کہ فرد کو سامنے سے کوئی شے کھینچتی ہے۔ درحقیقت اسے پیچھے سے دھکیلا جا رہا ہوتا ہے۔ فطرت نے عقل کو محض اس لیے پیدا کیا ہے کہ وہ فرد کی "تمنا" کو پورا کر سکے۔ انسان میں تمنا ہی مستقل نوعیت کی شے ہے اور

۲۵۔ ول ڈورنٹ، کتاب مذکور، ص ۲۷۷

یہ خواہش ہی تو ہے جو انسان کے تمام خیالات کو یک جا کرتی ہے اور ایک مسلسل نغمے کی طرح ان کا ساتھ دیتی ہے۔

شوہنہ اور کے مطابق عقل کی پہنچ محدود اور غواہی سطحی ہے۔ خود جسم کے اندر جو کچھ ہوتا ہے کسی عقلی منصوبے سے نہیں بلکہ اس غیر شعوری قوت سے سرانجام پاتا ہے جو ”زندہ رہنے کی خواہش“ کے رُوپ میں ابھرتی ہے۔ بظاہر ہر انسان پیٹ بھرنے، جنسی رشتے استوار کرنے یا بچے حاصل کرنے کی تنگ و دو میں مصروف ہے حالانکہ وہ مجبوراً محض ہے۔ خواہش اس سے یہ سب کچھ گرا رہی ہے۔ شوہنہ اور کے مطابق خواہش اور جسم میں حدِ فاصل قائم نہیں کی جاسکتی کیونکہ جسم کے اعضا متعلقہ خواہشات ہی کے علم بردار ہوتے ہیں جیسے مثلاً عضو تناسل جنسی خواہش کی تجسیم کے علاوہ اور کچھ نہیں۔ ذہن تھک جاتا ہے لیکن خواہش کو قرار کہاں، کیونکہ یہ خواہش ایک بھوک کی خواہش ہے جو کبھی سیراب نہیں ہو سکتی۔ جب انسان سو جاتا ہے تو باقاعدہ سوچ بچار کا عمل رک جاتا ہے، مگر خواہش کبھی نہیں سوتی بلکہ بڑے سے بڑے مفکر کو بھی نیند کے دوران میں ایک کھلونا سمجھ کر اس سے کھیلتی ہے اور یہ مفکر اس قدر بے دست و پا ہوتا ہے کہ خواہش کی موجوں پر ایک تنکے کی طرح بہتا چلا جاتا ہے۔

مگر شوہنہ اور نے اسی خواہش کو سارے دکھوں کا باعث بھی قرار دیا ہے۔ اس اعتبار سے شوہنہ اور بدھ مت کا مقلد بھی ہے کیونکہ بدھ مت میں بھی ”دکھ“ ہی بنیادی تنازعہ ہے اور یہ دکھ خواہشات کے کھرام کا نتیجہ ہے۔ چنانچہ نروان کا مطلب ہی یہ ہے کہ شخصیت سے خواہشات کو منہا کر دیا جائے تاکہ ذات (جزو) ذات (کل) میں ضم ہو جائے۔ یہ خیال کہ نروان سے مراد سانس کے رشتے کو منقطع کرنا ہے، بدھ مت کے سلسلے میں بالکل غلط ثابت ہوا ہے، کیونکہ بدھ مت کے مطابق نروان میں زندگی کا خاتمہ نہیں ہوتا بلکہ خواہشات اور وابستگیوں کا قلع قمع

ہوتا ہے۔ نردوان نہ تو وجود ہے اور نہ عدم وجود، بلکہ ان کی درمیانی حالت کا نام ہے۔ چنانچہ جب شوپنہاؤر خواہش Will کی نفی کرتا ہے تو بدھ مت کے قصورِ نردوان ہی سے اپنے نظریے کو ہم رشتہ کر دیتا ہے^{۲۷}۔

شوپنہاؤر کا خیال ہے کہ آگہی "خواہش" کے بطون سے پیدا ہونے کے باوجود خواہش کو زیرِ پا لا سکتی ہے۔ علم یا فلسفہ "خواہش" کو شر کے بوجھ سے نجات دلاتا ہے۔ خواہشات کے لامتناہی سلسلے سے نجات جیسی ممکن ہے کہ انسان زندگی کی آگہی حاصل کرے۔ غور کیجیے کیا یہ بات بھی بدھ مت کے نردوان کے قصور ہی سے منسک نہیں؟ کیونکہ گوتم نے بھی خواہشات سے منہ موڑا تھا حتیٰ کہ مارا کی بیٹیوں کے دام میں بھی نہ آیا تھا اور پھر بڑے درخت کے نیچے ایک طویل تپسیا (جو خواہش سے بھرپور جنگ کی ایک صورت تھی) کے بعد گیان یا علم حاصل کرنے میں کامیاب ہوا تھا اور جب اسے گیان حاصل ہوا تھا تو اس کی "روشنی" میں خواہش کے تاریک سایے کا فورہ ہو گئے تھے۔

شوپن ہاؤر نے "نابقہ روزگار" کو بڑی اہمیت دی ہے۔ اس کے مطابق فطرت صرف چند افراد ہی کو یہ مقام عطا کرتی ہے۔ اگر یہ عطیہ عام ہو تو پھر زندگی کی روانی میں رکاوٹیں پیدا ہو جائیں کیونکہ عام زندگی بسر کرنے کے لیے موجود پر تمام تر توجہ مرکوز کرنا ضروری ہوتا ہے جو ایسی صورت میں ممکن نہیں۔ شوپنہاؤر نے اہل ہند کو یورپ والوں کے مقابلے میں زیادہ گہری سوچ کا حامل قرار دیا اور لکھا کہ اہل ہند نے زندگی کی جو تفسیر کی ہے وہ داخلی اور وجدانی ہے اور فرد کی "میں" کے بجائے ذاتِ لا محدود کی "میں" کو اصل حقیقت قرار دیتی ہے۔

شوپنہاؤر کے نظریات کا تفصیلی ذکر ناگزیر تھا۔ وجہ یہ کہ مغربی فلسفے میں شوپن ہاؤر کے ہاں دو ایسے تصورات پہلی بار ابھرے جو بعد ازاں نیطشے اور برگساں کے تصورات میں منقلب ہو کر اقبال کے افکار کا حصہ بن گئے، مثلاً شوپن ہاؤر نے "خواہش" کو ایک

قوت کے رُوپ میں دیکھا اور گو اس نے خواہش کے منفی پہلوؤں کا بطورِ خاص ذکر کیا تاہم یہ لکھ کر کہ خواہش بطور ایک قوت انسان ہی نہیں بلکہ زندگی اور مادے کا بھی جوہر ہے، اس سلسلے میں ایک باقاعدہ روئے کو جنم دے ڈالا۔ چنانچہ جب نیٹشے نے غالب آنے کی قوت کا ذکر کیا، برگساں نے جوشِ تیات، فرائیڈ نے لیبیدو Libido، اقبال نے عشق اور ژنگ Jung نے اجتماعی لاشعور کو اہمیت بخشی تو دراصل یہ سب مفکرین، اس پُر اسرار اور مخفی قوت ہی کا نام لے رہے تھے جسے اول اول کانٹ نے قابلِ فہم قرار دیا تھا۔

دوسرا تصور ”نابغہ“ کے بارے میں ہے۔ شوپن ہاور نے لکھا کہ نابغہ اس علم کا نام ہے جس سے خواہش منہا ہو گئی ہو۔ زندگی کی سب سے سچلی سطح پر صرف خواہش کار فرما ہوتی ہے اور علم مفقود ہوتا ہے جیسے مثلاً نباتات اور حیوانات میں۔ انسان بھی چونکہ بنیادی طور پر حیوان ہے اس لیے اس کے ہاں بھی خواہش بہت تو انا ہے۔ تاہم اس نے علم کے پھل کو بھی چکھ رکھا ہے اور اس بات نے اسے حیوانوں سے ممتاز کر دیا ہے۔ نابغہ کے ہاں صورت یہ ہے کہ علم خواہش پر پوری طرح غالب آ جاتا ہے۔ اس اعتبار سے دیکھیے تو شوپن ہاور کا ہیرو ایک بھکشو کے رُوپ میں دکھائی دے گا۔ اس کے مقابلے میں نیٹشے کا فوق البشر Superman غالب آنے کی خواہش کی مکمل تفسیر ہے اور اس میں ایک عجیب سا تشدد آمیز احساسِ برتری ہے، جب کہ اقبال کا مردِ مومن ان دونوں کے امتزاج کی صورت ہے، یعنی وہ دنیا اور اس کے مظاہر سے وابستہ بھی رہتا ہے اور بے نیاز بھی۔ اس کا مطلب یہ ہے کہ دنیا اور اس کے مظاہر سے منہ موڑے بغیر عرفان کی منازل کو چھو لینا اقبال کے مردِ مومن کی شان ہے۔ شوپن ہاور نے لکھا تھا کہ نابغہ ہر شخص نہیں ہو سکتا۔ فطرت یہ عطیہ اپنے خاص بندوں ہی کو دیتی ہے۔ اقبال اس سلسلے میں شوپن ہاور سے متفق ہیں۔ چنانچہ اقبال کا ایک شعر ہے :

ہزاروں سال نرگس اپنی بے نوری پہ روتی ہے

بڑی مشکل سے ہوتا ہے چمن میں دیدہ ور پیدا

(۶)

عشق و خرد کے بارے میں اقبال کے فکری رویے کو سمجھنے کے لیے شوپن ہاؤر سے بھی زیادہ نیپٹشے کے افکار کا مطالعہ ضروری ہے۔ بالخصوص نیپٹشے کے فوق البشر کا تجزیہ ناگزیر ہے تاکہ اقبال کے مردِ مومن کو اس سے جدا کیا جاسکے۔ فوق البشر کی پرچھائیں شوپن ہاؤر کے ”نابغہ“ اور کارلائل کے ہیر و اور ویکٹر Wagner کے سگفرڈ Sigfreid میں بھی ملتی ہے، مگر جو شے نیپٹشے کے فوق البشر کو ان سب سے جدا کرتی ہے وہ اس کا ایک خاص ردیہ ہے جسے اس نے اپنے فوق البشر کو ودیعت کر دیا ہے۔ یہ ردیہ نیاں پر جہلت کی فوقیت کا داعی ہے اور فرد کو معاشرے پر ترجیح دینے کا موند ہے اور قدیم یونان کے فکری تصادم کو پیش نظر رکھیں تو اپولو Apollo پر ڈائیونائس Dionysus کی فتح کا اعلامیہ ہے۔ یوں لگتا ہے جیسے نیپٹشے نے شوپن ہاؤر کے نابغہ کو معاشرتی بندشوں سے پوری طرح آزاد کر دیا ہے اور اسے اتنی قوت بخش دی ہے کہ وہ ساری انسانی اقدار سے ٹکرائے پر آمادہ ہو گیا ہے۔ اس کے مقابلے میں اقبال کا مردِ مومن انفعالییت سے منہ موڑ کر ایک توانا اور مثبت رویے کا اظہار کرنے کے باوصف فقر کی دولت سے مالا مال بھی رہتا ہے۔ یوں وہ نیپٹشے کے فوق البشر کے مقابلے میں ایک نئی مخلوق نظر آتا ہے۔ نیپٹشے کو یہ فکر دامن گیر تھی کہ کہیں بدھ مت یورپ کو تسخیر نہ کر لے کیونکہ اس کے نزدیک خود شوپن ہاؤر اور ویکٹر بھی بدھ مت کے پیروکار نظر آتے ہیں اور یورپ کی اخلاقیات ان اقدار کی اساس پر استوار ہو رہی ہے جو بنیادی طور پر ایک گلے کی اخلاقیات ہے نہ کہ گلہ بان کی۔ فوق البشر کے تصور میں انفرادیت کے عنصر کو اہمیت دینے، ”عمل“ کو حسرت و ہی پر ترجیح دینے، نیز انفعالییت کے مقابلے میں فعالیت کو تمام تر توجہ تفویض کرنے کے عمل تک تو اقبال کا مردِ مومن نیپٹشے کے فوق البشر سے متاثر ہے لیکن اس کے بعد جب نیپٹشے فوق البشر کو تمام اقدار سے بالامتصوّر کرتا ہے تو اقبال کا راستہ جدا ہو جاتا ہے۔ ویسے بھی اقبال کا مردِ مومن عشق کی قوت سے لیس ہے جب کہ نیپٹشے کا فوق البشر جہلت کی قوت سے، اور یہ کوئی ایسا فرق نہیں جسے باسانی نظر انداز کیا جاسکے۔

نیٹشے کے نظریے کے مطابق غالب آنے کی قوت ہی ہمارے سارے فکری نظام کے پس پشت غیر شعوری طور پر کار فرما رہتی ہے۔ یہ قوت جبّت میں اپنا اظہار کرتی ہے اور اس لیے بقول نیٹشے جبّت ہی دراصل عقلِ کل ہے اور جبّت کا بے محابا اظہار ہی فوق البشر کا وصفِ خاص ہے۔ عام لوگ جبّت اور فہم کے تصادم میں جبّت کو ثانوی حیثیت دے ڈالتے ہیں اور معاشرتی اقدار کی طرف جھک کر اسے دبا دیتے ہیں مگر جبّت ایک حد تک دبائی تو جا سکتی ہے، اسے ختم نہیں کیا جاسکتا۔ چنانچہ یہ لوگ منافقت کی زد میں آجاتے ہیں یعنی باہر سے کچھ اور اندر سے کچھ۔ نیٹشے کا فوق البشر مجسم جبّت ہے۔ وہ غالب آنے کی قوت کا دوسرا نام ہے اور اس لیے اندر اور باہر سے ایک ہے۔ عام لوگوں کے ہاں شہکار کرنے، لڑنے، حکومت کرنے یا پھر فتح حاصل کرنے کی جبّت اظہار کا کوئی راستہ نہ پا کر ضمیر کی آواز بن جاتی ہے، مگر فوق البشر میں وہ اپنا براہِ راست اظہار کرتی ہے۔ نیٹشے نے تشدد، جنگ اور خطرے کی تعریف بھی کی ہے، کیونکہ اس کے نزدیک بحرانی حالات ہی سے فوق البشر جنم لیتا ہے، بلکہ وہ تو کسی بار ماحول کو معاشرتی کردار کا سب سے بڑا محرک قرار دے ڈالتا ہے، جیسے مثلاً یہ خیال کہ چاول کھانے کی عادت نے بدھ مت کو جنم دیا اور بیئر Beer کا راج جرمنوں کی مابعد الطبیعیّت کا باعث ثابت ہوا۔ یوں دیکھیے تو قدیم ہندوستان میں سوم رس کا دافرا استعمال بھی ویدانت کے نظریوں کا محرک قرار پاسکتا ہے۔ ویسے یہ بات دلچسپی سے خالی نہیں کہ جرمن لوگ بھی آریاتھے۔ چنانچہ قدیم ہندوستان اور جدید جرمنی میں مابعد الطبیعیّت کی طرف جھکاؤ ایک قدر مشترک کی حیثیت رکھتا ہے۔ کیا اس قدر مشتک کا باعث سوم رس اور بیئر کی عادت ہے یا یہ بات کہ آریا ہزار ہا برس کی خانہ بدوشی کے بعد ایک ایسے نظریے کے موند ہو گئے تھے جو زمین کے تنوع سے دامن چھڑا کر آسمان کی یک رنگی سے رشتہ استوار کرتا ہے اور یوں بُت پرستی کے بجائے انوار پرستی کی طرف مائل ہو جاتا ہے۔ نیٹشے کے فکری روئے کو ملحوظ رکھیں تو پھر سوم رس اور بیئر ہی کو اصل وجہ ماننا پڑے گا، مگر تاریخ تہذیب کا تجزیہ کچھ اور سمجھائے گا۔ خیر یہ تو ایک جملہ معترضہ تھا۔ نیٹشے کے

مطابق اخلاقیات کا جو ہر دم یا ہمدردی نہیں بلکہ قوت ہے۔ اس لیے انسانی مساعی کی منزل پہ ہونی چاہیے کہ تو انا اور برتر شخصیتوں کے حامل افراد پیدا ہوں، نہ محض یہ کہ عامۃ الناس کی سطح بلند ہو۔ کیا نیٹشے کے ان الفاظ میں آریاؤں کے دیوتا اندر کا لہجہ صاف سنائی نہیں دیتا؟ وہی طاقت آزمائی، وہی آن بان اور وہی نخوت!

نیٹشے بنی نوع انسان کو محض ایک تجرید قرار دیتا ہے۔ اس کے نزدیک معاشرہ افراد کے اجتماع کا نام ہے۔ مقصد یہ ہونا چاہیے کہ نوع کا معیار بلند ہو، نہ کہ معاشرے کی مسرت کا اہتمام ہو۔ ڈارون اور سپنسر Spencer نے بقائے بہترین کا تصور پیش کیا تھا جو جہد للبقا کا ایک قدرتی نتیجہ ہے۔ یوں لگتا ہے جیسے نیٹشے نے بقائے بہترین کے تصور ہی سے فوق البشر کا تصور کشید کیا اور ڈارون ہی سے متاثر ہو کر فوق البشر کے وجود میں آنے کے لیے جہد للبقا کو ضروری قرار دیا۔ تاہم اس نے قدرتی انتخاب Natural Selection کے تصور کو بہترین افراد کے جنم کا باعث قرار دینے کے بجائے اس سلسلے میں شعوری اقدامات کو زیادہ توجہ دنی اور کہا کہ فطرت "غیر معمولی افراد" کی مخالف ہے۔ وہ تو صرف اوسط درجے کے افراد (بھیڑوں) ہی کی حامی ہے۔ علم الحیات کی جدید تحقیقات سے نیٹشے کا یہ نظریہ باطل قرار پایا ہے کیونکہ اب یہ بات دریافت ہوئی ہے کہ Mutation سے زندگی کے غیر معمولی نمونے وجود میں آتے ہیں جو آئندہ نسلوں کو ایک بہتر اور بلند تر سطح عطا کر دیتے ہیں۔ تاہم چونکہ نیٹشے چاہتا تھا کہ تعلیم اور تربیت سے فوق البشر کو جنم دیا جائے اس لیے اس نے اس سلسلے میں فطرت کے طریق کار پر انحصار کرنا مناسب نہ سمجھا۔

نیٹشے کی اخلاقیات کا لب لباب یہ ہے کہ فوق البشر گناہ اور ثواب سے بالا ہے۔ ہر وہ شے جو قوت کا سرچشمہ ہے، یا بجائے خود قوت ہے، اچھی ہے اور ہر وہ شے بُری ہے جو کمزوری کا مظاہرہ کرتی ہے یا رحم، ہمدردی اور ملامت سے عبارت ہے۔ مگر نیٹشے کا یہ بھی خیال ہے کہ جب تک جبلت کی قوت اور جذبے کا ابھار کسی عظیم مقصد کے تابع نہ ہو، فوق البشر وجود میں نہیں آسکتا۔ فوق البشر کے بارے میں

نیتشے کے اپنے الفاظ کچھ یوں ہیں:

» زرتشت نے لوگوں پر ایک نظر ڈالی اور کہا:

انسان تو ایک رستی ہے جو حیوان اور سپر مین کے درمیان کھینچی ہوئی ہے اور یہ رستی ایک

گہرائی کے اوپر ہے۔

اور یہ ایک نہایت خطرناک پُل ہے جس پر چلنا بھی دشوار ہے، عقب کی طرف دیکھنا بھی

مشکل ہے، کانپنا اور رُکنا بھی خطرے سے خالی نہیں۔۔۔۔۔

مجھے ان سب سے پیار ہے جو سیاہ بادل سے موٹے موٹے قطرہوں کی طرح ٹپکتے ہیں۔

— سیاہ بادل جو انسان پر چبکا ہوا ہے۔ وہ برق افگنی کے منظر ہرے کے پیش رو

ہیں۔

لو دیکھو میں خود برق کا پیش رو ہوں اور بادل سے ٹوٹا ہوا ایک بھاری سا قطرہ ہوں

— البتہ برق سپر مین ہے۔۔۔۔۔

میں تمہیں سپر مین کا سبق دیتا ہوں۔ انسان کو عبور کرنے کی ضرورت تھی۔ تم نے اسے عبور کرنے

کے لیے کیا کیا ہے؟

ہر ذی روح نے خود کو عبور کر لیا ہے اور تم ہو کہ حیوان کی سطح پر اترنا تمہیں قبول ہے مگر انسان

کو عبور کرنا قبول نہیں۔

انسان کے لیے ایک بوزینہ کیا ہے؟ — ایک قابلِ تمسخر شے! اور انسان بھی سپر مین

کے آگے ایک مضحکہ خیز شے قرار پائے گا۔

تم نے ایک کیرے سے انسان تک سفر کیا ہے مگر تمہارے بطون میں کیرا بدستور موجود

ہے۔ کبھی تم بھی بندر تھے مگر آج انسان بندر سے بڑھ کر بندر ہے۔

سپر مین اس دھرتی کا معنی ہے۔ کہو کہ سپر مین ہی اس دھرتی کا معنی ہے۔

بھائیو! میں تم سے استدعا کرتا ہوں کہ دھرتی کے وفادار رہو اور ان لوگوں پر امت اعتبار

کرو جو تمہیں غیر ارضی امیدیں دلاتے ہیں۔ وہ سب زہر پلانے والے لوگ ہیں، چاہے وہ اس بات کو جانتے ہوں یا نہیں!

کہاں ہے وہ برقی جو اپنی زبان سے تمہیں چاٹے؟

نیں تمہیں سپر مین کا درس دیتا ہوں کہ وہی تو برقی ہے! -----

وہ جو خلق کرنا چاہتا ہے اُسے چاہیے کہ پہلے منہدم کرے۔ اقدار کو ٹکڑے ٹکڑے کر دے

انسان کی بڑائی اس میں ہے کہ وہ ایک پل ہے، منزل نہیں!

مجھے ان لوگوں سے محبت ہے جو جانتے ہیں کہ مٹنے ہی میں زندگی ہے۔

میں ان لوگوں سے محبت کرتا ہوں جو مٹنے کے لیے کسی آسمانی وجہ کو تلاش نہیں کرتے۔

جیسے قربانی دے رہے ہوں بلکہ وہ جو اپنی قربانی اس خیال سے دیتے ہیں کہ شاید اس طرح

یہ دھرتی کسی روز سپر مین کی ہو سکے۔

اپنے ہمسائے سے محبت کرنے سے کہیں بہتر ہے کہ اس شخص سے محبت کی جائے جو

ابھی آنے والا ہے۔“

لہذا نیٹشے کو اپنے ارد گرد سپر مین دکھائی نہیں دیا۔ ماضی میں نپولین ایک سپر مین

تھا مگر اصل سپر مین مستقبل کی امانت ہے۔ اگر نیٹشے مزید پینتالیس برس زندہ رہتا اور

اپنی آنکھوں سے ہٹلر کے عروج و زوال کے منظر کو دیکھ سکتا تو ممکن ہے اپنی فصل کو

کاٹتے ہوئے اسے ندامت محسوس ہوتی مگر نیٹشے تو پاگل پن میں مبتلا ہو کر ۱۹۰۵ء میں فوت

ہو گیا اور اس کی معنوی اولاد میں سے ہٹلر ایسا سپر مین بہت بعد میں منظر عام پر آیا۔

اقبال کا مردِ مومن صرف ایک حد تک ہی نیٹشے کے سپر مین سے مشابہ ہے، مثلاً

اقبال نے مردِ مومن کے لیے انفعالیات کی زندگی کے بجائے تک و دو اور تصادم کو پسند کیا

اور خطر پسندی کو اس کا ایک وصف قرار دیا:

خطر پسند طبیعت کو سازگار نہیں

وہ گلستاں کہ جہاں گھات ہیں ہر صیبا

حمام و کبوتر کا بھوکا نہیں ہیں کہ ہے زندگی باز کی زاہد انہ
 جھپٹنا، پلٹنا، پلٹ کر جھپٹنا لہو گرم رکھنے کا ہے اک بہا نہ

بچہ شاہیں سے کتنا تھا عقاب سال خورد
 اے تیرے شہر پہ آساں رفعت چرخ بریں
 ہے شباب اپنے لہو کی آگ میں جلنے کا نام
 سخت کوشی سے ہے تلخ زندگانی انگلیں
 جو کبوتر پر جھپٹنے میں مزا ہے اے پسرا!
 وہ مزا شاید کبوتر کے لہو میں بھی نہیں

مگر اقبال نے خطر پسندی کا یہ سبق اور انفعالییت کی زندگی سے منقطع ہو کر آگے
 بڑھنے اور عملِ پیہم سے ملت کو اُدھر اٹھانے کا یہ درس اس لیے بار بار دیا کہ ہندی
 مسلمان ایک طویل عرصے سے خوابِ نرگوش میں مبتلا تھے جب کہ زمانہ قیامت کی
 چال چل چکا تھا اور ہندو اہل وطن اس سلسلے میں بہت آگے نکل گئے تھے۔ مگر اقبال
 نے خطر پسندی کو مردِ مومن کا وصفِ خاص قرار دے کر اسے حرص و آذہمیت اور
 ظلم کی علامت نہیں بنایا بلکہ اسے خودی کی تکمیل پر اُکسایا۔ گویا اقبال نے صحیح معنوں
 میں فوق البشر کا تصور پیش کیا جو زندگی میں پوری طرح مبتلا ہونے کے باوجود فقر
 کی دولت سے مالا مال تھا۔ اس مقصد کے حصول کے لیے اقبال نے مردِ مومن کے
 ایک خفیہ ہتھیار یعنی عشق کا ذکر بار بار کیا کیونکہ اقبال کے نزدیک یہی وہ حرکی
 قوت Motor Force تھی جو مادی زندگی کی کششِ ثقل پر غالب آکر فرد کو
 رفعت آشنا کر سکتی تھی:

بچھائی ہے جو کہیں عشق نے بساط اپنی کیا ہے اس نے فقیروں کو وارثِ پرویز
 حدیثِ بے خبراں ہے تو بازمانہ بساز زمانہ باقونہ ساز تو بازمانہ ستیز

ضمیرِ پاک و نگاہِ بلند و مستیِ شوق
 نہ مال و دولتِ قاروں نہ فکرِ افلاطون

یہ ہے خلاصہٴ علمِ قلندرِ ہی کہ حیات
 خدنگِ جستہ ہے لیکن کہاں سے ڈور نہیں

کچھ اور چیز ہے شاید تری مسلمان
 تری نگاہ میں ہے ایک فقر و رہبانی
 سکوں پرستی راہب سے فقر ہے بیزار
 فقیر کا ہے سفینہ ہمیشہ طوفانی
 پسند روح و بدن کی ہے دانہ و اس کو
 کہ ہے نہایت مومن خودی کی عریانی

مشرق نے ازمنہٴ قدیم ہی سے سنیاں، مردم بیزاری اور رہبانیت کو حصول
 منزل کا ایک ذریعہ تصور کیا ہے، مگر اقبال نے اصل فقیرا سے کہا ہے جس کا سفینہ
 ہمیشہ طوفانی ہو اور جو زندگی سے متصادم ہو کر اپنے لیے ایک ایسی راہ
 تراشے جو بالآخر خودی کی عریانی پر منتج ہو۔ مگر اس سفر کے لیے قوت درکار ہے
 اور اقبال کے نزدیک عشق ہی وہ فعال اور متحرک قوت ہے جو اسے منزل تک
 پہنچا سکتی ہے۔ اقبال نے تغیر اور تحریک کا یہ فلسفہ کچھ تو اپنی شخصیت کے داخلی تحریک
 سے حاصل کیا، کچھ اسلامی فلسفے کی روایات اور کچھ برگساں کے افکار کے مطالعہ
 سے کہ اس وقت مغربی فلسفے میں برگساں ہی جو کوشش حیات "کاسب سے بڑا
 علم بردار تھا۔"

(۷)

برگساں اقبال سے سترہ برس پہلے پیدا ہوا اور اقبال کی وفات کے تین برس تک بھی زندہ رہا۔ اس اعتبار سے وہ اقبال کا ہم عصرتھا۔ پھر ایک دلچسپ بات یہ بھی ہے کہ برگساں کی مشہور کتاب Creative Evolution ۱۹۰۷ء میں شائع ہوئی اور شائع ہوتے ہی اس نے سارے یورپ کو اپنے جادو میں اسیر کر لیا۔ یہی وہ زمانہ تھا جب اقبال یورپ میں موجود تھے۔ کچھ عجب نہیں کہ وہ بھی برگساں کے جادو میں اسیر ہوئے اور برگساں کے فلسفے نے ان کی شاعری پر گہرے اثرات مرتب کیے، مثلاً ۱۹۰۸ء اور اس کے فوراً بعد اقبال نے جو نظمیں لکھیں ان میں سے ایک کا عنوان ”ستارہ“ ہے اور یہی وہ نظم ہے جس میں اقبال کا یہ مشہور شعر شامل ہے:

سکوں محال ہے قدرت کے کارخانے میں

ثبات ایک تغیر کو ہے زمانے میں

بعد ازاں ”جوابِ خضر“ میں اقبال لکھتے ہیں:

تو اسے پیمانہ امروز و فردا سے نہ ناپ

جادواں، پیہم دواں، ہر دم جواں ہے زندگی

بندگی میں گھٹ کے رہ جاتی ہے اکھٹے کلم آب

اور آزادی میں بحرِ سیراں ہے زندگی

آشکارا ہے یہ اپنی قوتِ تسخیر سے

گرچہ اک مٹی کے پیکر میں نہاں ہے زندگی

پھر ساتی نامہ ”میں گھل کر لکھا:

ہر اک شے سے پیدا رہم زندگی

کہ شعلے میں پوشیدہ ہے موجِ دود

دما دم رواں ہے یہم زندگی

اسی سے ہوتی ہے بدن کی نمود

پسند اس کو تکرار کی نحو نہیں
کہ تو میں نہیں اور میں تو نہیں

فریبِ نظر ہے سکون و ثبات
ترپتا ہے ہر ذرّہ کائنات

ٹھہرتا نہیں کاروانِ وجود
کہ ہر لحظہ ہے تازہ شانِ وجود
سمجھتا ہے تو راز ہے زندگی
فقط ذوقِ پروا ہے زندگی

ہو جب اُسے سامنا موت کا کٹھن تھا بڑا سامنا موت کا
اُتر کر جہانِ مکافات میں رہی زندگی موت کی گھات میں

مذاقِ دوئی سے بنی زوج زوج اٹھی دشتِ گسار سے فوج فوج

گل اس شاخ سے ٹوٹتے بھی رہے اسی شاخ سے پھوٹتے بھی رہے

سمجھتے ہیں ناداں اسے بے ثبات اُبھرتا ہے مرٹ مرٹ کے نقشِ حیات

بڑی تیز بولاں بڑی زود رس ازل سے ابد تک دمِ یک نفس

زمانہ کہ زنجیرِ ایام ہے دموں کے اُلٹ پھیر کا نام ہے

اور اس کے بعد بھی ان کی شاعری میں تڑپتی، تلملاتی رکاوٹوں کو نوکِ پا سے ٹھکراتی ہوئی زندگی اور اس کے علم برداروں یعنی مومن اور شاہین کا تصور قدم قدم پر ملتا ہے اور زندگی کی تڑپ اور تلملاہٹ کا یہ نظریہ برگساں ہی کا فیض ہے۔ مگر اقبال برگساں کے مقلد نہیں ہیں کیونکہ جہاں برگساں رکتا ہے اقبال وہیں سے ایک ایسے سفر کا آغاز کرتے ہیں جو مشرقی طبائع ہی کے لیے ممکن ہے۔

فلسفے میں سوچ کی دو لہریں بہت نمایاں رہی ہیں۔ ان میں سے ایک لہر تو مظاہر کے پس پشت ایک لازوال قوت کی دریافت پر منتج ہوتی ہے۔ اور دوسری اس قوت کی تجسیم میں دلچسپی لیتی ہے۔ مقدم الذکر اسلوبِ فکر کی نمائندگی افلاطون کے Idea، سپانی نوزا کے Substance، کانٹ کے Ding-an-Sich، ہیگل کے

Weltgeist، مارکس کے Klassen Kampf، شوپن ہاور کی Will-to-live، نیپٹھے کی Will-to-power، فرائڈ کے Libido، ژنگ کی Psychic Energy

اور برگساں کے Elan Vital سے ہوتی ہے جب کہ قوت کی تجسیم کے سلسلے میں شوپن ہاور کے ”نابعہ“ نیپٹھے کے سپریمین، کارلائل کے ہیرو، ویگنر کے سگفرڈ اور اقبال کے مردِ مومن کو پیش کیا جا سکتا ہے۔ دلچسپ بات یہ ہے کہ ان تمام فلاسفروں نے مادی زندگی اور اس کے مظاہر کے پس پشت اس قوت کو دیکھا اور یوں (چند مستثنیات سے قطع نظر)

ان کے ہاں روح اور مادے کی ثنویت سی اُبھر آئی۔ البتہ مردِ کامل کے تصور میں ان دونوں کے امتزاج کا نظریہ پیش ہوا ہے یعنی جب مظاہر کے پس پشت یا ان کے بطون میں چھپی ہوئی قوت کسی نہ کسی مردِ کامل یا فوق البشر میں اپنی تجسیم کرتی ہے تو گویا ثنویت ختم ہوتی اور وحدت کی صورت پیدا ہو جاتی ہے۔ اس سلسلے میں بہترین مثال اقبال کے مردِ مومن کی ہے جس میں ”جوشِ حیات“ کی مکمل تجسیم ہوئی ہے۔ گویا مردِ مومن تڑپتی، تلملاتی اور ہر دم رواں دواں ”زندگی“ کی ایک قاش ہے۔ مگر برگساں کے ہاں تجسیم کی یہ صورت پیدا نہ ہو سکی اور اس نے زیادہ توجہ مظاہر کے عقب میں رواں اس قوت پر صرف کی جسے اس نے ”جوشِ حیات“ کا نام دیا۔ اسی لیے یہ گزارش کی گئی ہے

کہ جہاں برگساں کا آخری قدم رکھتے وہیں سے اقبال نے ایک نئے سفر کا آغاز کیا ہے۔
 برگساں کی لفظی ترکیب Elan vital کا لغوی مفہوم ہے۔ ”حقیقت کی روانی“ یا
 ”تجربے کی جوئے رواں“۔ اس کی تمام کتابوں میں تفسیر کے اس تسلسل کا ذکر ہے جس سے ارتقا
 کے جملہ مراحل عبارت ہیں اور ارتقا کی صورت یہ ہے کہ وہ بجائے خود کبھی نہ ختم ہونے والی
 ایک تخلیق ہے اور آزادی اس کی آخری منزل ہے۔^{۲۹} خود برگساں نے بھی لکھا ہے کہ
 زندگی تبدیلی کا نام ہے اور تبدیلی سچائی فکر کی ضامن ہے اور سچائی فکر سے مراد یہ ہے
 کہ انسان ہر دم اپنی تخلیق نو کرتا چلا جائے۔^{۳۰} مگر برگساں نے تبدیلی اور روانی کی اس
 صفت کو صرف انسان تک محدود نہیں کیا بلکہ پوری ”زندگی“ کو یہ اوصاف ودیعت کر
 دیے ہیں۔ چنانچہ اس نے زندگی کی یلغار کو اس فوج سے تشبیہ دی ہے جو برق رفتاری
 سے آگے بڑھتی ہے اور ہر قسم کی رکاوٹوں کو پاؤں تلے روندتی چلی جاتی ہے۔ زندگی
 کی اس بے پناہ روانی کا تصور برگساں کو بہت مرغوب ہے اور اس نے اسے
 لاتعداد تمثیلوں میں پیش کیا ہے۔ چنانچہ برٹریٹڈرسل ایسے جھشک مزاج فلسفی کو
 طنزاً یہ کہنا پڑا کہ (برگساں ہے تو فلاسفر) مگر اس کے ہاں زندگی کی یلغار کو اتنی
 تشبیہوں کے ذریعے بیان کیا گیا ہے کہ اس ضمن میں کوئی شاعر بھی اس کی ہم سہمی
 نہیں کر سکتا۔^{۳۱} مثلاً ایک اور تمثیل لیجئے۔ برگساں لکھتا ہے کہ زندگی ایک بہت بڑی
 موج کی طرح ہے جو ایک مرکز سے شروع ہو کر باہر کی طرف پھیلتی ہے اور جملہ رکاوٹوں
 کو عبور کرتی چلی جاتی ہے۔ زندگی انجماد کی نفی ہے اور حادثے کا آلٹ ہے۔ مادہ اس
 کی گاڑی ہے جس میں یہ سفر کرتی ہے لیکن ہر قدم پر اسے گاڑی کے بھاری پہیوں

^{۲۹} کو منزولنسکاٹ، کتاب مذکور، ص ۲۷۸۔

^{۳۰} - Henri Bergson, the "Evolution of life", from the
 Philosophers of Science, P. 284.

^{۳۱} برٹریٹڈرسل، کتاب مذکور، ص ۸۲۷۔

کے دک جانے کے عمل سے نبرد آزما ہونا پڑتا ہے۔ گویا برگساں یہ کہنا چاہتا ہے کہ مہا بھارت کی اس جنگ میں جو پوری کائنات میں جاری ہے، زندگی اور مادہ دو دشمنوں کی طرح آمنے سامنے آگئے ہیں۔ مہا بھارت کی تمثیل میں ارجن اپنے بندھنوں اور رشتہ داریوں کے بوجھ تلے رکا "بے عملی" کو اپنا شعار بنانا چاہتا ہے لیکن تیز رفتار رتھ کا تھکان کرشن جو بجائے خود زندگی ہے ارجن کو اپدیش دیتا ہے کہ عمل ہی خیر ہے۔ نیز یہ کہ اسے اپنی رشتہ داریوں کے بوجھ کو تھک کر میدان میں آگے کو بڑھنا ہوگا۔ برگساں کا موقف بھی یہی ہے کہ زندگی مادے کو خاطر میں نہیں لاتی بلکہ اس کے بندھنوں کو توڑ کر آگے نکلتی رہتی ہے، مثلاً آغازِ کار میں زندگی مادے ہی کی طرح بے حس تھی جیسے مثلاً پودوں میں، مگر چونکہ زندگی ہمیشہ ہی سے آزادی اور آوارہ خرامی کی آرزو مند رہی ہے اس لیے اس نے پودوں کے بعد شہد کی مکھیوں اور کیڑوں مکوڑوں ایسی مخلوق کی جبلت میں خود کو ظاہر کیا تاہم حیوانوں اور انسانوں تک آتے آتے اس نے جبلت کو ثانوی حیثیت دے کر آزادی کا پرچم اٹھالیا۔

برگساں کے مطابق ہم لوگ اس لیے مادہ پرستی کی طرف راغب ہیں کہ ہم زمان کے بجائے مکان کی زبان میں سوچتے ہیں حالانکہ زمان ہی زندگی کا جوہر ہے مگر زمان سے برگساں کی مراد مردِ زمان Duration ہے۔ اس نے لکھا ہے کہ "ماضی کی مسلسل روانی جو مستقبل سے پنچہ آزما ہے اور جس کا انداز یہ ہے کہ وہ جیسے جیسے آگے بڑھتی ہے پھولتی چلی جاتی ہے۔ یہی تو مردِ زمان ہے" مراد یہ کہ پورے کا پورا ماضی حال سے منسلک ہو کر اپنے وجود کا احساس دلاتا ہے اور ہمہ وقت زندہ ہے۔ بے شک ہم سوچ بچار کے دوران میں ماضی کے صرف ایک قلیل حصے کو بروئے کار لاتے ہیں۔ لیکن ہمارے خواہشیں، ارادے اور اعمال پورے ماضی کے غماز ہیں۔ چونکہ ہر لمحہ وقت جمع ہوتا ہے اس لیے مستقبل کبھی بھی ماضی ایسا نہیں ہوتا۔ ہر لمحہ نیا ہے اور اس کے بارے میں وثوق سے یہ کہنا ناممکن ہے کہ اس کی ماہیت کیا ہوگی۔

برگساں نے تعقل کو ایک ایسا عملی وصف قرار دیا ہے جو انسان نے جہد لبقا کے دوران حاصل کیا ہے لیکن وجدان ایک داخلی کیفیت ہے جو انسان کو ابتدا ہی سے حاصل ہے۔ برٹریینڈ رسل نے برگساں کے اس نظریے پر سخت تنقید کی ہے۔ اس نے لکھا ہے کہ ”وجدانی قوت، تہذیب کی ترقی کے ساتھ، رو بہ زوال ہوتی چلی جاتی ہے۔ بڑوں کے مقابلے میں بچے اس قوت سے زیادہ قریب ہوتے ہیں۔ شاید کتوں میں یہ قوت انسانوں سے بھی زیادہ ہے۔ جو لوگ یہ چاہتے ہیں کہ اس وجدانی کیفیت کی طرف پلٹ جائیں، انہیں چاہیے کہ جنگل کو لوٹ جائیں۔“ (مراد یہ کہ جانور بن جائیں)۔

یوں لگتا ہے جیسے برٹریینڈ رسل نے ”چھٹی جس“ کو وجدان سمجھ لیا ہے۔ اس میں کوئی شک نہیں کہ خود برگساں کے ہاں ”زندگی“ کے جوہر کو سمجھنے کے سلسلے میں جس وجدانی کیفیت کا ذکر ہوا ہے وہ مشرق کے کشف اور عرفان سے ذرا دور سے ہی رہتی ہے۔ تاہم یہ برٹریینڈ رسل کی ”چھٹی جس“ سے یقیناً کہیں زیادہ ارفع اور لطیف کیفیت ہے۔ برگساں کا خیال ہے کہ شے کو جاننے کے دو طریق ہیں۔ ایک تو یہ کہ شے کے گرد گھوم پھر کر اسے پہچانا جائے، مگر اس کا زیادہ تر انحصار اس زاویہ نگاہ پر ہے جو ایک خاص مقام پر کھڑے ہونے سے ہمیں حاصل ہوتا ہے۔ دوسرا یہ کہ شے کے بطون میں داخل ہوا جائے اور شے کے اندر کے انوکھے اور ناقابل بیان جوہر سے ہم آہنگ ہوا جائے۔ صاف ظاہر ہے کہ شے کے جوہر کو تلاش کرنے کی یہ کاوشیں چھٹی جس سے ایک بالکل مختلف شے ہے۔ مگر کشف یا عرفان اس سے بھی مختلف ہے کہ اس کے تحت انسان شے کے بطون میں داخل ہونے کے بجائے اپنی ہی ذات سے تعارف حاصل کرتا ہے اور موجود کی بیکرانی کو ذات کا منظر گردانتا تھا، مگر یہ جی بھی ممکن ہے کہ انسان ارتقاء کی کیفیت سے بہرہ ور ہوا اور خود فراموشی کے عالم میں چلا جائے جس سے پہچان کے سوتے پھوٹتے ہیں۔ خود فراموشی کی یہ کیفیت جس میں انسان ذات باری کے دھیان کے سوا اور سب کچھ اپنے ذہن سے خارج کر دیتا ہے، عشق کی ارتقائی منازل میں سے ایک ہے۔

چنانچہ عشق میں زندگی کی مسلسل روانی اور جہت سمٹ کر سوزِ دوام اور تپشِ سپہ کی صورت اختیار کر لیتی ہے اور محبوب کے خیال کے گرد پروانہ وار طواف کرتے ہوئے ایک نقطے میں پوری کائنات کو دریافت کر لیتی ہے۔ البتہ اقبال کے عشق کا قصور کچھ یوں ابھرا ہے کہ اس میں برگساں کے جوشِ حیات کا سارا جوہر مرتکز ہو گیا ہے۔ مگر اس کا نتیجہ محض جوہر کا ادراک نہیں بلکہ خود ہی کی تکمیل ہے۔ (اس کا ذکر آگے آئے گا) برگساں سے اقبال کے تعلقِ خاطر کا ذکر کرتے ہوئے ڈاکٹر غلام مصطفیٰ خاں نے لکھا ہے:

”حقیقتِ وقت و زمان اور استمرارِ حیات کا فلسفہ جو برگساں کے رنگ میں اسرارِ خودی، میں موجود ہے وہ اسی طرح تو ہے کہ:

ایں دآں پیدا است از رفتارِ وقت
زندگی سربست از اسرارِ وقت
اصلِ وقت از گردشِ خورشید نیست
وقت جاوید است و خود جاوید نیست

لیکن برگساں نے دہر کو اصل حقیقت اور زمان قرار دیا ہے۔ اس کا خیال ہے کہ زمان یقیناً مکان سے الگ ہے کیونکہ زمان ایک لامکانی چیز ہے جس میں مکان کے برعکس ہمہ وقت استمرار ہے یعنی برگساں اس تغیر و ارتقا والے زمان کے علاوہ کسی دوسری حقیقت کا قائل نہیں اور وہ حقیقت میں دہریہ ہے، لیکن اقبال نے اس کی دہریت کو چھوڑ کر ’لا تسبوا لدھر‘ والی حدیث کو کئی جگہ پیش کیا ہے اور دہریت کے بجائے توحید کو بیان کیا ہے۔ چنانچہ زمان کو مکان سے بے نیاز سمجھتے ہوئے کہتے ہیں:

وقت را مثلِ مکان گترده امتیازِ دوش و فردا کرده
وقت ما کو اول و آخر نہ دید از خیابانِ ضمیرِ ماد مید

اور اس کے ساتھ انہوں نے اس حدیث کو بھی یاد کیا ہے کہ ع

زندگی دہراست و دہرازد زندگی است

لا تسبوا الدھر فسرمان نبی است“

حقیقت یہ ہے کہ برگساں نے زندگی کو اس کے مسلسل تخلیقی انداز میں خدا ہی کا مرتبہ دیا

ہے مگر برگساں کا یہ خدا محدود ہے اور قدم بہ قدم علم، آگہی اور روشنی کی طرف سفر کر

رہا ہے۔ اقبال نے ”زندگی“ گے اس خاص تخلیقی رخ کا اقرار کرتے ہوئے کہا ہے کہ:

یہ کائنات ابھی نام ہے شاید

کہ آ رہی ہے مادہ صدائے گن ٹیکوں

مگر کائنات اور زندگی کو بہر حال ایک لازوال اور برتر قوت کے مقابلے میں ثانوی حیثیت

ہی دی ہے۔ یوں اقبال نے برگساں کے تصورِ زندگی میں ایک نئے بُعد کا اضافہ کر دیا ہے۔

(ب) تصوّراتِ اقبال کا اسلامی پس منظر

(۱)

عشق اور خرد کا بنیادی فرق وجدانی سوچ اور منطقی سوچ کا فرق ہے۔ لہذا اقبال کے تصوّراتِ عشق و خرد کے مطالعے کے لیے سوچ کے ان دو بظاہر متضاد رویوں کو سمجھنا ضروری ہے۔ گزشتہ سطور میں یہ کوشش کی گئی ہے کہ مغربی فلسفے میں سوچ کے اس جزر و مد کا احاطہ کیا جائے اور دیکھا جائے کہ اقبال کے تصوّرات کی تشکیل میں اس جزر و مد نے کس حد تک حصہ لیا ہے، مگر اقبال کے سلسلے میں صرف مغربی افکار کا مطالعہ ہی کافی نہیں۔ وجہ یہ کہ اقبال نے مغربی فلسفے کے علاوہ مسلمان مفکرین سے بھی استفادہ کیا ہے۔ بلکہ اقبال کے ضمن میں مسلمان مفکرین کے افکار کا مطالعہ اس لیے بھی ناگزیر ہے کہ مشرق کی سر زمین کا باسی ہونے کے ناطے اقبال کا فطری جھکاؤ مشرق کی طرف نسبتاً زیادہ تھا۔ مگر خود مشرق میں بھی فکر کے وہ دونوں دھارے موجود رہے ہیں جن کی ابتدا یونان میں ہوئی تھی۔ لہذا دیکھنا چاہیے کہ اقبال نے مشرقی افکار سے اپنے فطری لگاؤ کے باوصف ان میں سے کس ایک نظریے کو مقدم جانا، نیز کیا اقبال کا رویہ محض تقلیدی تھا یا انھوں نے اپنی تخلیقی آہنج سے اپنے لیے کوئی نئی راہ بھی تراشی؟

(۲)

فکرِ اقبال کے ماخذات کے سلسلے میں جب اسلامی دور کا جائزہ لیں تو وجدانی مذہبی سوچ اور سائنسی سوچ کی ثنویت سے قدم قدم پر نبرد آزما ہونا پڑتا ہے بلکہ اسلامی فلسفہ تو کسی نہ کسی طرح سوچ کے ان دو بظاہر متضاد فکری رویوں ہی سے عبارت دکھائی دیتا ہے۔ اس تصادم کی ابتدا اس وقت ہوئی جب منصور اور اس کے بعد مامون کے دورِ حکومت میں یونانیوں کے سائنسی لٹریچر کو عربی زبان میں منتقل کیا گیا۔ یونانی اثرات سے قبل عرب مسلمانوں کے ہاں ضرب الامثال کے ذریعے فکری جواہر کو پیش کرنے کا انداز عام تھا۔ عرب ذہن حقیقت پسند اور ایمان کی روشنی سے منور تھا۔ انسان کی زندگی اور اس کے مقدر کے سلسلے میں کسی شک و شبہ کی گنجائش نہ تھی۔ اللہ کی رضا کے سامنے سر تسلیم کرنا ہر مسلمان کا فرض تھا۔ توحید کے نظریے نے ثنویت اور دوئی کے تمام نظریوں کو باطل قرار دے دیا تھا اور اللہ کی کتاب کی روشنی میں صراط المستقیم پر چلنا ہر مسلمان کے لیے ضروری تھا۔ زندگی سادہ، منور اور ذہن نظریاتی انتشار سے محفوظ تھا، مگر منصور اور ہارون الرشید کے زمانے میں ایک طرف تو ہندوؤں کا فلسفہ سفسکرت اور پہلوی سے عربی میں ترجمہ ہوا اور دوسری طرف یونانی افکار عربی زبان میں منتقل ہوئے اور یوں افہان میں وہ فکری کھرام برپا ہوا جو مسلمان فلسفیوں کے ہاں آج تک باقی ہے۔ ہند آریائی فلسفے کے مطابق علم محض ایک ذریعہ ہے جس کا مقصد فرد کو موجود کے بوجھ سے نجات دلانا ہے۔ ہند آریائی فلسفے میں اس بات کو نردوان کا نام ملا ہے۔ چنانچہ ویدانت وغیرہ میں جوہر کو اس کی یکتائی کی حیثیت میں اہمیت ملی اور یہ بات یونانیوں کے ان اقدامات سے قطعاً مختلف تھی جن کے تحت انھوں نے فطرت کو متعدد علوم کے ذریعے سمجھنے کی کوشش کی تھی۔ عربوں کا مزاج بھی ہند آریائی مزاج

سے مختلف تھا کہ وہ موجود کی نفی کرنے پر مائل نہیں تھا بلکہ زمین اور اس کے اثمار کو ایک خاص اہمیت تفویض کرتا تھا چنانچہ سائنس کی مختلف شاخوں کو یونانیوں نے جو اہمیت دی تھی اس کی توثیق عربوں نے اس طور کی کہ سائنس کے موضوع پر لکھی گئی یونانی کتب کو بڑی فراخ دلی سے عربی میں منتقل کر لیا۔ ان تراجم کے باعث ارسطو کا فلسفہ پہلی بار اسلامی دنیا میں رائج ہوا اور ایک خاصے بڑے طبقے نے نہ صرف اس کے مضمرات کو قبول کیا بلکہ عقل کی میزان پر اعتقادات کو پرکھنے کا رویہ بھی اپنایا۔ یہ لوگ معتزلین کہلاتے جنہوں نے قرآن کے حادث یا قدیم ہونے کے مسئلے پر نیز جبر اور قدر کے سوال پر ایک ایسے "اجتہاد" کا مظاہرہ کیا جو عام مسلمانوں کے لیے قابل قبول نہیں تھا، مثلاً معتزلین کی پہلی نسل کے مفکر و اصل بن عطار نے کہا کہ جو کوئی خدا کے علاوہ کسی ازلی وابدی صفت کا اقرار کرتا ہے وہ دراصل دو خداؤں کو مانتا ہے۔ معتزلین کی دوسری نسل کے مفکر ابوالاندیل نے خدا کے اوصاف کا اقرار تو کیا اور ان اوصاف کو ازلی وابدی بھی مانا مگر ساتھ ہی یہ بھی کہا کہ خدا ان اوصاف کا حامل نہیں بلکہ یہ الوہی جوہر کی مختلف صورتیں ہیں۔^{۳۵} انسان کے بارے میں اس نے یہ موقف اختیار کیا کہ وہ داخلی طور پر آزاد ہے لیکن خارجی طور پر پابند ہے۔ معتزلین کی تحریک کے ایک اور فلاسفر نظام نے یہ موقف اختیار کیا کہ خدا اور انسان دونوں مختار ہیں جب کہ دوسری تمام چیزیں مجبور ہیں۔ اللہ تعالیٰ نے تمام اشیا کو کُن سے تخلیق کیا لیکن انہیں اخفا میں رکھا اور پھر وقفے وقفے سے انہیں متحرک وجود کی صورت میں ظاہر کرتا رہا۔ اسی طرح معمر نے کہا کہ خدا نے جو اہر تو پیدا کیے لیکن حادثات نہیں۔ مراد یہ کہ خدا نے ایک طرح کا عالم گیر مادہ پیدا کیا جس میں حادثات شامل ہوتے گئے۔ ان حادثات میں سے کچھ تو خود جوہر کے بطون میں چھپی ہوئی قوت کا کرشمہ تھے اور کچھ خلق شدہ چیزوں کی "آزاد قوت ارادی" کا نتیجہ تھے۔ چنانچہ ارسطو کے افلاطونی شارحین کی تقلید کرتے ہوئے اس نے خدا کے اوصاف کو منفی قرار دیا اور کہا کہ انسان کبھی

خدا کو جان نہیں سکتا۔ (یہ وہی روڈیہ تھا جسے بعد ازاں کانٹ نے Noumenon کے سلسلے میں برتا)۔ الاثر ص نے معہر کی بات کو آگے بڑھاتے ہوئے یہ موقف اختیار کیا کہ کائنات خدا کی تخلیق تو ہے لیکن اسے فطرت کے قانون کے مطابق خلق کیا گیا ہے۔ نتیجتاً یہ اللہ تعالیٰ کی ذات میں مستور قوت کی مظہر ہے نہ کہ کسی فرمان یا حکم کا نتیجہ ہے۔ الاثر ص، ارسطو کی طرح، مادہ کے قدیم ہونے کا قائل تھا۔

معز لین کی تیسری نسل دو مکاتبِ فکر میں تقسیم ہو گئی۔ ان میں سے ایک مکتبِ فکر نے تو تمام تر بحثِ خدا کے اوصاف پر کی جب کہ دوسرے نے شے کی ماہیت کو اپنا موضوع بنایا۔ مؤخر الذکر کے مطابق موجود ہونا ایک وصف ہے جس کی جوہر میں آمیزش ہو تو جوہر "موجود" میں مبدل ہوتا ہے۔ اس کے بغیر وہ "معدوم" ہے۔ اللہ تعالیٰ کا عملِ تخلیق اس بات میں ہے کہ وہ موجود کے وصف کو جوہر میں شامل کرتا ہے اور بس!

(۳)

معز لین کا فکری نظام ارسطو کے افکار سے اخذ و اکتساب کے نتیجے میں مرتب ہوا تھا اور پہلی بار اعتقادات کو عقل کی میزان پر تولنے کا داعی تھا۔ ظاہر ہے کہ اس کا نہایت شدید ردِ عمل ہوا اور اشاعرہ نے بالخصوص اس سلسلے میں ایک متوازن منظم فکر کی بنیاد رکھ دی۔ معز لین کے فکری نظام کا ایک اور بلا واسطہ اثر یہ ہوا کہ ایسے "فلاسف" وجود میں آگئے جنہوں نے اپنے افکار کو یونانی کتب کے براہِ راست مطالعہ سے تشکیل دیا۔ ان میں الکندی اور فارابی کو ایک خاص اہمیت حاصل ہے۔ معز لین نے جو راستہ ہموار کیا تھا اس کا تیسرا نتیجہ یہ برآمد ہوا کہ صوفیاء کی ایک ایسی باقاعدہ تحریک نے جنم لیا جس میں افلاطونی، ایرانی اور ہندی افکار کی آمیزش وجود میں آئی۔ ان میں سے پہلے اشاعرہ کا ذکر ہونا چاہیے۔ معز لین کے افکار کے خلاف جن

لوگوں نے سخت ردِ عمل کیا انھیں متکلمین کا نام ملا ہے اور متکلمین کے دو مکاتبِ فکر میں سے ایک کارہبراشعری اور دوسرے کا الماثریدی تھا۔ معتزلین کے بنیادی نظریات تین تھے:

(الف) قرآن حادث ہے۔

(ب) حُسنِ ازلی کا نظارہ ناممکن ہے۔

(ج) انسان بااختیار ہے۔

ان مسائل کے سلسلے میں اشاعرہ نے کہا کہ جہاں تک قرآن کا تعلق ہے وہ قدیم ہے لیکن اس کی لفظ اور حرف میں منتقلی بعد ازاں ہوئی (پختہ ایمان والے مسلمان اشاعرہ کی اس بات کو تسلیم نہیں کرتے)۔ اللہ تعالیٰ کے بارے میں انھوں نے یہ مؤقف اختیار کیا کہ وہ "قیام بالذات" ہے اور اس کا علم حاضر اشیا کی ماہیت سے مشروط نہیں۔ جبر و اختیار کے مسئلے کے بارے میں کہا کہ اللہ تعالیٰ انسان کے اندر قوت پیدا کرتا ہے اور انتخاب کی آزادی دیتا ہے (اور جو کچھ اس انتخاب کے واسطے سے ہوتا ہے اس پر فرد کو سزا یا جزا ملتی ہے)۔ الماثریدی بہت سی باتوں کے سلسلے میں اشاعرہ سے متفق ہے، مثلاً یہ کہ کائنات اور اس کی تمام اشیا کو اللہ تعالیٰ نے عدم سے پیدا کیا۔ اوصاف کا کوئی الگ وجود نہیں بلکہ وہ اپنے وجود کے لیے اجسام یا جواہر پر انحصار کرتے ہیں۔ اللہ تعالیٰ کوئی جسم، جوہر یا وصف نہیں اور نہ وہ محدود یا شکل و صورت کا حامل ہے۔ وہ زمان و مکان میں مقید بھی نہیں، وغیرہ۔

اشاعرہ کے بارے میں اقبال نے خاصی بحث کی ہے۔ ابتداً اپنی کتاب

"ایران میں مابعدالطبیعیات کا ارتقاء" میں اقبال نے لکھا:

"اشاعرہ کے نظریہ علم نے ان کو یہ تسلیم کرنے پر مجبور کر دیا تھا کہ مختلف اشیا کے اندر ای جواہر ایک دوسرے سے مختلف ہیں اور انتہائی علت یا خدا ان کو مستحسن کرتا ہے۔ انھوں نے ایسے ابتدائی مادے کے وجود سے انکار کر دیا جو ہمیشہ بدلتا رہتا ہے اور تمام اشیا میں مشتک ہے۔"

بعد ازاں اپنے خطبات "تشکیلِ جدید الہیاتِ اسلامیہ" میں کھل کر کہا:

"اشاعرہ کے نزدیک کائنات کی ترکیب جو اہر یعنی ان لانتہا چھوٹے چھوٹے ذروں سے ہوئی جن کا مزید تجزیہ ناممکن ہے۔ لیکن خالق کائنات کی تخلیقی فعالیت کا سلسلہ چونکہ برابر جاری ہے اس لیے جو اہر کی تعداد بھی لامتناہی ہے کیونکہ ہر لحظہ نئے نئے جو اہر پیدا کیے جا رہے ہیں اور اس لیے کائنات میں برابر اضافہ ہو رہا ہے۔ قرآن مجید کا بھی یہی ارشاد ہے: **يَزِيدُ فِي الْخَلْقِ مَا يَشَاءُ**۔ لیکن یاد رکھنا چاہیے جو اہر کی حقیقت کا دار و مدار ان کی ہستی پر نہیں ہستی تو وہ صفت ہے جو اللہ تعالیٰ جو اہر کو عطا کرتا ہے۔ جب تک یہ صفت عطا نہیں ہوتی، جو اہر گویا قدرتِ الہیہ کے پردے میں مخفی رہتے ہیں۔ وہ ہستی میں آتے ہیں تو اس وقت جب یہ قدرت مرنی شکل اختیار کر لیتی ہے۔ لہذا بہ اعتبار ماہیت جو ہر قدر سے عاری ہے، گویا یوں کہیے کہ اس کا ایک محل بھی ہے لیکن مکان سے بے نیاز۔ کیونکہ یہ صرف جو اہر کا اجتماع ہے جس سے ان میں امتداد کی صفت پیدا ہوتی اور مکان کا ظہور ہو جاتا ہے۔۔۔۔۔ لیکن اشاعرہ کے نزدیک مکان چونکہ بجائے خود نتیجہ ہے جو اہر کے اجتماع کا، لہذا وہ حرکت کی توجیہ یوں تو کر نہیں سکتے تھے کہ اس کا مطلب ہے کسی جسم کا ان سب نقطہ ہائے مکانی سے گزر کرنا جو کسی مقام کی ابتدا سے انتہا تک واقع ہوں اور جس سے بالآخر یہ ماننا لازم آتا ہے کہ خلا ایک قائم بالذات حقیقت ہے۔ یہ مشکل تھی جس کے حل میں نظام نے طغره یعنی زقند یا جست کا تصور قائم کیا۔ نظام کا کہنا یہ تھا کہ جب کوئی جسم حرکت کرتا ہے تو ہمیں یہ نہیں سمجھنا چاہیے کہ وہ ایک نقطہ مکانی سے دوسرے نقطہ مکانی تک، جو ظاہر ہے اس سے متصل ہوگا، گزر کرتا ہو آگے بڑھتا ہے۔ ہمیں یہ کہنا چاہیے وہ اس سے کود جاتا ہے۔ گویا حرکت کی رفتار خواہ تیز ہو یا صفت، ہمیشہ یکساں رہتی ہے۔ فرق صرف اتنا ہے کہ اگر نقاط سکون زیادہ ہیں تو حرکت بھی صفت رہے گی۔"

۳۸ اقبال، "تشکیلِ جدید الہیاتِ اسلامیہ" Reconstruction، ترجمہ سید ندیر

نیازی، ص ۱۰۴-۱۰۶-

اس سے اگلی چند سطروں میں اقبال نے طبیعیات کے حوالے سے یہ لکھا ہے کہ الیکٹرون بھی مسلسل سفر نہیں کرتی بلکہ وہ مختلف جگہوں پر وقفے وقفے سے دکھائی دیتی ہے، گویا الیکٹرون کا سفر جستوں کے ذریعے طے پاتا ہے نہ کہ قدموں کے ایک تسلسل کے ذریعے۔ جس زمانے میں اقبال نے یہ بات لکھی ڈارون اور سپنسر کے مسلسل ارتقا کے نظریے کی چھاپ ابھی تازہ تھی مگر بعد ازاں جب علم الحیات کے نظریۂ تقلیب کو فروغ ملا تو ”جست“ کی کارکردگی پوری طرح واضح ہو گئی۔ اب یہ کھلا کہ کسی بھی نوع میں ایک معین عرصے کے بعد ایک ایسی تقلیب ظاہر ہوتی ہے جس کے نتیجے میں وہ نوع ارتقا کی ایک بلند تر سطح پر آ جاتی ہے۔ لہذا ارتقا مسلسل نہیں بلکہ جستوں سے عبارت ہے۔ کیسی حیرت کی بات ہے کہ آج سے تقریباً بارہ سو سال پہلے مسلمان مفکرین نے تخلیق کائنات کے سلسلے میں جست کا وہ تصور پیش کیا جس کی توثیق اب ہونے لگی ہے!

اشاعرہ کے بارے میں اقبال مزید لکھتے ہیں:

”اشاعرہ کے نظریۂ تخلیق کا دوسرا اہم پہلو وہ ہے جس میں اعراض کا مسئلہ زیر بحث آ جاتا ہے۔ اشاعرہ کا خیال تھا کہ جوہر کی ہستی قائم رہتی ہے تو اعراض کی مسلسل تخلیق سے۔ بالفاظِ دیگر اللہ تعالیٰ اعراض کا سلسلہ تخلیق روک لے تو جوہر کی ہستی بطور جوہر ختم ہو جائے گی۔ اب ہر جوہر کو اپنی جگہ کچھ صفات مستلزم ہیں، خواہ یہ صفات مثبت ہوں یا منفی جن کا اظہار ہمیشہ دو دو کے مجموعوں اور اضداد کی شکل میں ہوتا ہے، مثلاً موت و حیات یا حرکت اور سکون کی شکل میں، مگر جن کو عملاً کوئی ثبات حاصل نہیں۔ یوں دو قضیے ہمارے سامنے آتے ہیں:

(۱) بہ اعتبار ماہیت کسی شے کو قرار نہیں۔

(۲) جوہر کا صرف ایک نظام ہے۔

”لہذا روح بھی مادے ہی کی ایک لطیف شکل ہے یا محض عرض۔“

اقبال نے موخر الذکر بات کو مادہ پرستی قرار دیا اور کہا کہ اشاعرہ کا یہ خیال کہ نفس ایک حادثہ ہے خود ان کی اپنی تعلیمات کے بھی منافی ہے۔ البتہ مقدم الذکر بات میں امکانات کا ایک پورا جہان پوشیدہ ہے، اور یہ بات ارسطو کے نظریے یعنی "کائنات حدود میں پابند ہے" کے برعکس اقبال کے اس نظریے کے مطابق ہے کہ "صدائے کُن فیکون" دم بدم سنائی دے رہی ہے۔

اقبال نے اشاعرہ مکتبہ فکر کے تصورِ زمان پر بھی بحث کی ہے اور لکھا ہے کہ اس سلسلے میں اشاعرہ نقطہ نظر غالباً مسلمانوں کے ہاں دہر کو سمجھنے کی پہلی کوشش ہے۔ اشاعرہ کے مطابق وقت "اب" کی اکائیوں کے تسلسل کا نام ہے۔ اقبال نے اس پر یہ اعتراض کیا کہ اگر اس نظریے کو مان لیا جائے تو پھر دو لمحوں کے درمیان ایک ایسے لمحے کے وجود کو بھی ماننا پڑے گا جو وقت کے عنصر سے خالی ہے۔ یوں وقت کا سارا تصور ہی باطل ہو کر رہ جائے گا۔ اقبال لکھتے ہیں کہ اشاعرہ مکتبہ فکر نے مادی ذرے اور وقت کے ذرے کو الگ الگ رکھا اور ان میں کوئی رشتہ دریافت نہ کر سکے۔ اس سلسلے میں اقبال نے زمان کے بارے میں صوفی شاعر عراقی کا نظریہ بھی پیش کیا ہے۔ عراقی کے مطابق زمان کی کسی اقسام ہیں۔ مادی اجسام کا ایک وقت ہے جسے ماضی، حال اور مستقبل میں تقسیم کیا جاتا ہے۔ غیر مادی اشیا کا وقت بھی اسی نوعیت کا ہے، اس فرق کے ساتھ کہ بعض اوقات مادی جسم کا ایک پورا سال غیر مادی اشیا کے محض ایک دن کے برابر ہوتا ہے۔ اس کے بعد الوہی وقت ہے جو تغیر اور تقسیم سے ماورا ہے، جس کا نہ آغاز ہے اور نہ انجام۔ لہذا الوہی وقت میں ساری تاریخ اپنے تدریجی ارتقا کو تاج کر ایک ہی لازوال "اب" میں تحلیل ہو جاتی ہے۔ اقبال اسی نظریے کے مؤند ہیں اور اس سلسلے میں برگساں کے مرورِ زمان کے نظریے سے بھی انھوں نے تاثرات قبول کیے ہیں۔ مگر دلچسپ بات یہ ہے کہ جب اقبال علم اور عشق یا عقل اور عشق کا موازنہ کرتے ہیں تو اس کے پس پشت ان کے ہاں اُبھرنے والے "مسلل" Serial Time اور زمانِ ابدی

Eternal Time کے فرق کو بالعموم نظر انداز کر دیا جاتا ہے، ورنہ اگر یہ بات مد نظر رہے تو

پھر اقبال کے تصورِ عشق کے بارے میں کوئی غلط فہمی باقی نہیں رہ سکتی۔ اقبال کا "عشق"

مزا جاً ایک ایسی نفسی کیفیت ہے جو زمانِ ابدی کا احساس دلا سکتی ہے جب کہ عقل اپنے

تجزیاتی عمل اور پھونک پھونک کر قدم رکھنے کے باعث وقت کے صرف اس رُوپ ہی کو جان سکتی ہے جو تین زمانوں یعنی ماضی، حال اور مستقبل میں منقسم ہے۔ مزاجاً بھی عقل احسن کو جوڑ کر تعلقات قائم کرتی ہے، لیکن عشق جسّت کے ذریعے "اکائی" کا ادراک کرتا ہے کہ خود عشق کے اندر محسوسات کی تفریق موجود نہیں اور وہ بجائے خود ایک "اکائی" کی حیثیت رکھتا ہے۔

اشاعرہ مکتبہ فکر کی سب سے بڑی فتح اس بات میں ہے کہ اس نے الغزالی ایسا مفکر پیدا کیا جو ابتداءً صوفی مسلک رکھتا تھا لیکن بعد ازاں صوفی اثرات سے آزاد ہو کر اشاعرہ مکتبہ فکر میں شامل ہو گیا۔ الغزالی کا مرکزی نظریہ یہ تھا کہ فلسفے کو مذہبی فکر کی اساس قرار نہیں دیا جاسکتا کیونکہ سچائی تک صرف عرفان ہی کے ذریعے رسائی حاصل کی جاسکتی ہے۔ فلسفے کے بارے میں اس کا یہ مؤقف تھا کہ اسے مذہب کو سمجھنے کے لیے استعمال کیا جاسکتا ہے، مگر جہاں تک عرفان کا تعلق ہے وہ مذہبی فکر ہی کے ذریعے ممکن ہے۔ اس سلسلے میں الغزالی نے یہ بھی کہا کہ معرفت کے لیے "وجد" ضروری ہے ورنہ کوئی بھی شخص روحانی تجربے تک رسائی حاصل نہیں کر سکتا۔ الغزالی کے مطابق انسان کے جسم میں اللہ نے رُوح پھونکی ہے اور یہ ایسے ہی ہے جیسے سورج اپنی شعاعیں باہر کی طرف پھینکے اور ان اشیا کو حرارت ملے جن پر یہ شعاعیں پڑیں۔ رُوح کا کوئی حجم یا شکل صورت نہیں مگر وہ جسم پر اسی طرح حکومت کرتی ہے جیسے اللہ تعالیٰ دنیا پر۔ اس رُوح کا امتیازی وصف اس کا "ارادہ" ہے۔ اللہ تعالیٰ نے بھی "کن" ہی سے کائنات کو تخلیق کیا تھا، لہذا خدا کائنات میں جاری و ساری نہیں بلکہ اس کے حکم سے یہ کائنات معرض وجود میں آئی ہے۔

الغزالی کے مطابق وجود کی تین سطحیں ہیں:

(۱) عالم الملت: جس میں جو اس کے ذریعے کائنات کا ادراک ہوتا ہے۔ — اس

کائنات کا جو ہر دم تغیر پذیر ہے۔

(۲) عالم الملكوت: تغیرنا آشنا اور لازوال حقیقت کی وہ دنیا جو خدا کے حکم سے عالم وجود میں آئی۔ مادے کی دنیا دراصل اسی لازوال حقیقت کا محض ایک عکس ہے۔

(۳) عالم الجبروت: یعنی وہ درمیانی صورت جو ہے تو عالم الملكوت کے دائرے میں مگر نظر عالم الملك کے دائرے میں آتی ہے۔ انسانی روح اس درمیانی منطقے کی شے ہے جو درحقیقت تغیرنا آشنا اور لازوال حقیقت سے منسلک ہے مگر بظاہر عالم الملك کی گرفت میں ہے۔ تاہم آخر میں وہ (یعنی روح) لازوال حقیقت کی طرف لوٹ جاتی ہے۔

مختصراً یوں کہنا چاہیے کہ الغزالی اُس عارفانہ کیفیت کا مؤند ہے جو وجد کے دوران حاصل ہوتی ہے اور جس کے نتیجے میں انسانی روح مادی سطح سے اُوپر اٹھ کر لازوال حقیقت کی سطح پر آ جاتی ہے۔ الغزالی نے مذہب کے دائرے میں صوفیانہ تصوّرات کو سمیٹ کر عقل اور وجدان میں جو مفاہمت قائم کی، اس کے نہایت دُور رس نتائج برآمد ہوئے۔ خود اقبال کے ہاں عشق کے ساتھ عقل کو تسلیم کرنے کا ردیہ مذہب اور فلسفے کو ایک دوسرے کے قریب لانے ہی کی ایک مستحسن کاوش ہے۔

(۴)

معتزلین کے فکری نظام نے ایک طرف تو اشاعرہ مکتب فکر کو تحریک دی اور دوسری طرف ایسے مفکرین کے لیے راستہ ہموار کر دیا جنہیں عرب دنیا نے "فلاسفہ" کا نام دیا۔ یہ وہ لوگ تھے جنہوں نے اپنے افکار کی بنیاد یونانی فکر پر استوار کی اور یونانی کتب کا براہ راست مطالعہ کر کے اپنے نتائج کو نوافلاطونی مفکرین کے افکار کی نہج پر لے آئے۔ بحیثیت مجموعی ان کے بارے میں یہ کہا جاسکتا ہے کہ انہوں نے وجدانی انداز فکر کے غائبے میں منطقی اور سائنسی انداز فکر کو اہمیت دی اور اس سلسلے میں ارسطو

کے افکار سے بطور خاص فیض پایا۔ ان فلاسفوں کی سب سے بڑی عطا یہ ہے کہ انھوں نے بے دلیل اندھے و شواس کی فضا میں ایک ایسے بُعد کا اضافہ کیا جو ان کے اپنے زمانے کے لیے بالکل نیا تھا۔ انھوں نے فلسفے کو استخراجِ نتائج کے سلسلے ہی میں نہ برتا بلکہ ایک فکری رُو کو وجود میں لا کر ذہن کی صلاحیتوں کو جلا بخشی۔ اقبال کے رگ و پے میں مذہبی سوچ اس قدر چلی بسی ہوئی تھی کہ اگر انھوں نے مغرب اور مشرق کے فلاسفوں کا مطالعہ کر کے تجزیاتی اور استقراتی اندازِ فکر کو نہ اپنایا ہوتا تو ان کا فکری نظام بھی شاید اکہرا ہی رہ جاتا۔ اس میں کوئی شک نہیں کہ وجدانی سوچ ہی اصل حقیقت کا ادراک کرنے کی صلاحیت رکھتی ہے مگر خود وجدانی سوچ کی بہتر کارکردگی کے لیے منطقی سوچ کا رآمد ہے۔ اقبال اس حقیقت سے آگاہ تھے۔ علاوہ ازیں انھوں نے فلسفے کا غائر نظر سے مطالعہ بھی کر رکھا تھا لہذا وہ اس نتیجے پر پہنچے کہ عقل و وجدان کی حریف نہیں بلکہ ایک خاص مقام تک وجدان کا ساتھ دینے پر مامور ہے۔ اس کے بعد اس کے پُر جلنے لگتے ہیں۔

مگر جن مسلمان فلاسفوں کا اُوپر ذکر ہوا ان میں سے بیشتر عقل کو بہت زیادہ اہمیت دیتے تھے، مثلاً الکندی کہتا ہے کہ ہمارا علم یا توحیات کا مرہونِ منت ہے یا عقل کا۔ جس اور عقل کے درمیانی منطقے میں تخیل کی حکمرانی ہے۔ حیاتِ اشیا کی مادی صورت کو گرفت میں لیتی ہیں لیکن عقل ان کے عمومی یا روحانی پہلو کا ادراک کرتی ہے۔ جس اور عقل کی دونوں دُنیا میں ایک دوسری سے منسلک ہیں۔ ایسے ہی جیسے کوئی ناتراشیدہ سل کسی تراشیدہ سل کے ساتھ جڑی ہوتی ہے۔

الکندی نے روح کی چار صورتوں کی نشان دہی کی ہے۔ پہلی وہ جو اصل حقیقت ہے، علتِ اولیٰ اور جوہرِ اعظم ہے۔ دوسری صورت تعقل کی وہ قوت ہے جو انسانی روح کو ازانی ہوتی ہے۔ تیسری قسم وہ ہے جو جوہر کو نئے امکانات کی خاطر استعمال

کرتی ہے اور پتھری قسم اس عمل کی صورت ہے جس کی مدد سے روح کے بطون میں چھپی ہوئی حقیقت کو اس حیثیت تک منتقل کیا جاتا ہے جو باہر ہے۔ چنانچہ الکندی کے مطابق ”عقل مستفاد“ کا لب لباب یہ ہے کہ اشیا کے بارے میں سارا علم باہر سے آتا ہے۔

الکندی کے مطابق روح کُل اور مادی زندگی کے عین درمیان روح کا دیار ہے۔ روح کے اس دیار سے انسانی روح برآمد ہوتی ہے اور ہر چند کہ وہ جسم سے بندھی ہوتی ہے مگر اپنے روحانی جوہر کے اعتبار سے دیکھیے تو جسم سے آزاد بھی ہے۔ الکندی کہتا ہے کہ ہماری روح ایک لازوال شے ہے جو عقل کے دیار سے حسیات کے دیار کو منتقل ہوتی ہے۔ یہ نیا مادی گھر اسے ناپسند ہے کہ یہ دراصل دکھوں کا گھر ہے اور اس لیے وہ اپنے اصل کو کبھی فراموش نہیں کرتی۔ حسیات کی مادی زندگی ہر دم تغیر پذیر ہے مگر عقل کی دنیا پائیدار ہے اور ہمیں اسی کی طرف رجوع کرنا چاہیے۔

الکندی کے بعد فارابی کا ذکر ہونا چاہئے۔ فارابی کے مطابق اصل حقیقت روح کُل ہے جس کے کئی مدارج ہیں۔ اللہ تعالیٰ روح کی خالص ترین صورت ہے جب کہ وہ روحیں جو اس سے برآمد ہوتی ہیں کثرت کا مظاہرہ کرتی ہیں۔ ان میں سے جو روح خالص روح سے جتنی دُور ہو جاتی ہے، وہ اسی نسبت سے روح کُل سے بے گانہ ہونے لگتی ہے۔ روح کُل ہی سے انسان اپنی فطرت اخذ کرتا ہے جو تعقل کے سوا اور کچھ نہیں۔ فارابی کے مطابق عرفان کے لمحات یا تجلی کے کوندے یہ سب اس درمیانی منطقے کی چیزیں ہیں جو حسیات کی دنیا کو خالص تعقل کی دنیا سے جدا کرتا ہے۔ یوں لگتا ہے جیسے فارابی نے نظام شمسی کی تمثیل پر اپنے فطری نظام کی بنیاد رکھی ہے۔ سورج عقل کُل ہے جس سے شعاعیں نکلتی ہیں۔ جو ستارہ سورج کے زیادہ قریب ہے وہ سورج کی روشنی سے نسبتاً زیادہ فیض پاتا ہے، مگر جو ستارہ زیادہ فاصلے پر ہے وہ اسی نسبت سے سورج کی روشنی سے محروم رہتا ہے۔ فارابی نے اپنے نظام فکر میں عقلی روئے کو بڑی اہمیت تفویض کی ہے بلکہ یہ کہنا چاہیے کہ فارابی خالص تعقل کی تجرید میں پوری طرح گم ہے۔

فارابی کے بعد آنے والوں میں سے ابن سینا اور ابن رشد کے ہاں جو کچھ ہے وہ فارابی

کے ہاں پہلے سے موجود دکھائی دیتا ہے۔^{۱۲۲} البتہ یہ فرق ضرور ہے کہ ابن سینا اور ابن رشد کو یہ احساس ہو گیا تھا کہ ارسطو کا فکر قدیم مذہبی رویے سے ہم آہنگ نہیں ہو سکتا۔ چنانچہ مفاہمت کی تمام مساعی کو تھج کر ان فلاسفوں نے اپنے افکار کو نسبتاً زیادہ وضاحت کے ساتھ پیش کیا۔ ان میں سے ابن سینا نے نو افلاطونی فکر سے متاثر ہو کر کہا کہ جس طرح کاریگر کے ذہن میں اُس شے کا ہیولی یا تصویر پہلے سے موجود ہوتی ہے جسے وہ بعد ازاں بناتا ہے، بالکل اسی طرح آدمی کی تخلیق سے پہلے اس کی نوع کا تصور خالق باری کے ذہن میں موجود تھا۔ گویا تعمیم پہلے ہے اور تجسیم بعد میں۔ خیال کو مادی جسم اسی وقت عطا ہوتا ہے جب وہ حادثے کے ساتھ منسلک ہو کر سامنے آتا ہے۔ ورنہ حادثاتی مرحلے سے گزرنے سے پہلے وہ محض ایک تجرید تھا۔ نیز یہ کہ تجریدی خیالات کا کوئی معروضی وجود نہیں ہوتا۔

ابن سینا کے نام کے ساتھ "معقولات" کا لفظ چپک کر رہ گیا ہے۔ معقولات سے ابن سینا کی مراد وہ سب کچھ تھا جسے عقل گرفت میں لے سکتی ہے۔ اس کے مطابق منطق کا سفر علی سے خفی کی طرف ہے۔ نیز ایک سے جو ناقابل تقسیم ہے صرف ایک ہی خلق ہو سکتا ہے۔^{۱۲۳} تاہم ابن سینا کی اصل عطار و روح کے بارے میں اس کے تصورات ہیں۔ روح کی سادہ ترین صورت نباتات میں ظاہر ہوتی ہے جہاں صرف قوت نمو کے کرشمے ملتے ہیں۔ حیوان میں نباتاتی روح بھی موجود ہوتی ہے، مگر وہ اس میں ایک اور عنصر کا اضافہ کر لیتا ہے۔ انسانی روح میں کچھ اور چیزوں کا اضافہ ہو جاتا ہے اور یوں انسانی روح شعور سے متصف ہو جاتی ہے۔ روح کے دو اوصاف ہیں: مشاہدہ اور عمل! مشاہدے کے خارجی اوصاف میں حسیات کے ذریعے شے کے بارے میں علم

۱۲۲ اولیاری، کتاب مذکور، ص ۱۵۵۔

۱۲۳-Sir Thomas Arnold and Alfred Guillaume, The Legacy of Islam, P. 258

کو حاصل کر کے "روح" کو منتقل کرنا شامل ہے جب کہ مشاہدہ کے خارجی اوصاف میں ایک تو "المصوّرہ" کا عمل ہے جس کی مدد سے روح، حسیات کے وسیلے کے بغیر، تخلیقی طور پر شے کا ادراک کرتی ہے۔ دوسرا "المفکرہ" کا عمل ہے جس کی مدد سے روح منسلک اوصاف میں سے کسی ایک کو دوسروں سے الگ کرنے پر قادر ہے یا جو اوصاف منسلک دکھاتی نہیں دیتے، انہیں مربوط کرتی ہے۔ تیسرا "الوہم" کا عمل جس کی مدد سے ایسے متعدد خیالات سے جو مجتمع کیے گئے ہوں نتائج کا استخراج ہوتا ہے اور چوتھا "الحافظہ" جو ان نتائج کو محفوظ رکھتا ہے۔ انسان اور جانور اشیا کا ادراک حسیات کی مدد سے کرتے ہیں لیکن پھر انسان کو یہ سعادت حاصل ہوتی ہے کہ وہ عقل سے کلیات کا ادراک کرے۔ عقل انسانی کو اپنی صلاحیت کا شعور ہوتا ہے یہ ایک بالکل منفرد شے ہے درآں حالیکہ یہ جسم کے ساتھ وابستہ بھی ہے۔ یہ امکان کہ اسے علم براہ راست حاصل ہو سکتا ہے، یعنی حسیات کی مدد کے بغیر، اس بات کا ثبوت ہے کہ اس کی بقا کا دار و مدار جسم پر نہیں، یعنی یہ روح لازوال ہے۔ ہر ذی روح اس بات کا مشاہدہ کرتا ہے کہ اس کے پاس صرف ایک ہی روح ہے مگر یہ روح جسم کے خلق ہونے سے پہلے موجود نہیں تھی بلکہ جب جسم کو بنایا گیا تو یہ روح بھی عقل کل سے پہلی بار برآمد ہوئی۔^{۵۴۳}

فارابی کے افکار کی ترویج کے سلسلے میں ابن باجہ کے نام کو بھی بڑی اہمیت حاصل ہے۔ اس نے نوافلاطونی نظریات کو تعمیری انداز میں مرتب کرتے ہوئے حیوانی اور انسانی پہلوؤں کے مابہ الامتیاز کو اس طور بیان کیا کہ حیوانی پہلو جذبات سے عبارت ہوتا ہے جب کہ انسانی پہلو عقل کی رہنمائی میں نکھرتا ہے۔ اس نے یہ بھی کہا کہ انسانی عقل عقل کل ہی سے ماخوذ ہے اور انسانی زندگی کی خوبصورتی اس بات میں ہے کہ ان دونوں کا اتصال ہو۔ کشف کے بارے میں ابن باجہ کا یہ خیال ہے کہ کشف سے سچائی کی تصویر سامنے نہیں آتی۔ سچائیوں سے تعارف حاصل کرنا ہو تو ارسطو کے افکار کو رہنما بنایا جائے، گویا ابن باجہ

صحیح معنوں میں نوافلاطونی افکار کا موند ہے اور تعقل کو عرفان پر ترجیح دینے میں پیش پیش ہے ، حالانکہ خود عقلی سطح کی سچائیاں بھی اس لمحہ خود ذرا موشی ہی کی پیداوار ہیں جس میں تعقل کی گرفت ڈھیلی پڑ جاتی ہے۔ آر تھر کوئسٹر Arthur Koestler نے اپنی دلچسپ کتاب The Sleep-Walkers میں کیلر — اور بعض دوسرے سائنس دانوں کے حوالے سے بتایا ہے کہ کس طرح ان کے ہاں سائنس کے بعض انکشافات الہامی سطح پر ہونے نہ کہ عقل کے تجزیاتی عمل کے ذریعے۔ مگر مسلمان فلاسفر ارسطو کے افکار سے اس درجہ متاثر تھے کہ انھوں نے تعقل کی کارکردگی کے مقابلے میں کشف و وجدان کی صورتوں کو پس پشت ڈال دیا۔ تاہم مسلمان صوفیہ نے اس کمی کی پوری طرح تلافی کر دی ، مگر اس کا ذکر آگے آنے لگا۔ مسلمان فلاسفروں میں آخری اہم نام ابن رشد کا ہے۔ ابن رشد صحیح معنوں میں ارسطو کا شاگرد ہے اور اس کا یہ خیال ہے کہ ارسطو کو وہ مقام حاصل ہو چکا ہے جس تک کوئی اور پہنچ نہیں سکتا۔ پھر جس طرح ارسطو نے اپنے استاد افلاطون کو ہدف تنقید بنایا تھا ، اسی طرح بلکہ اس سے کہیں زیادہ شدت کے ساتھ ابن رشد نے ابن سینا پر تنقید کی ہے اور کہیں کہیں تو وہ فارابی اور ابن باجبہ سے بھی منحرف ہو گیا ہے۔ ابن رشد کے مطابق صورتیں Forms بھوتوں کی طرح مادے کی دنیا میں آوارہ خرام نہیں ہیں بلکہ وہ مادہ میں اسی طرح موجود ہیں جیسے جڑوئے۔ یہ خیال ارسطو کے اس نظریے ہی مطابق ہے کہ ہر شے کے بطن میں جو ہر یا خیال موجود ہے اور سارا تغیر اس خیال کے کھلنے اور تکمیل پانے ہی کا ایک خارجی منظر ہے۔ گویا اشیا محض پرچھائیں نہیں بلکہ امثال کی حامل ہیں۔ ابن رشد کے مطابق مسلسل وجود میں آنے کا ایک ازلی وابدی سلسلہ جاری ہے۔ مراد یہ کہ ایک لازوال حرکت کا عمل ہر جگہ موجود ہے۔ مگر حرکت محرک کے بغیر ممکن نہیں اور ابن رشد کو محرک اول کا جو ہر عقل کے بطون میں صاف نظر آتا ہے۔ محرک اول ایک اصول ہے ، ابتدائی صورت ہے اور تمام اشیا کی منزل ہے۔

ابن رشد کے مطابق انسانی روح جسم کے ساتھ اسی طرح ہم رشتہ ہے جیسے صورت

مادے کے ساتھ! انسان میں عقل بالفعل اور عقل ہیولانی دونوں موجود ہیں۔ عقل بالفعل کو عقلِ فعال محرک کرتی ہے اور متحرک ہونے کے بعد وہ عقلِ مستفاد بن جاتی ہے۔ عقل کے انفرادی رُوب ہزار ہیں مگر عقلِ فعال کا رُوب صرف ایک ہے، مگر یہ رُوب ہر شے میں موجود ہے بالکل جیسے سورج ایک ہونے کے باوجود لاکھوں اشیاء میں منعکس ہو کر لاکھوں سورجوں میں بٹا ہوا دکھائی دیتا ہے۔

دوسروں نے عقل ہیولانی کو انفرادیت کا حامل قرار دیا تھا۔ ابنِ رشد نے اسے عقلِ فعال ہی قرار دیا اور کہا کہ اس کی انفرادیت صرف اس بات میں ہے کہ اس نے ایک خاص جسم میں بسیرا کر رکھا ہے۔ بحیثیت مجموعی یہ کہنا چاہیے کہ ابنِ رشد کے تین کلمات کفر نے اسے مذاہب کی نظروں میں گردن زدنی قرار دیا، اس حد تک کہ، بقول محمد لطفی جمعہ، تبراک نے اسے گالیاں دیں اور دانتے نے تو اسے ایک خاص عزت دمی یعنی اسے ایک ایسا روحانی پیشوا قرار دیا جس نے اپنے کفر و اعتزال کی بنا پر دوزخ میں جگہ محفوظ کر لی ہے۔^{۳۶} ابنِ رشد کا پہلا کلمہ کفر یہ تھا کہ مادے کی دنیا بھی لازوال ہے۔ دوسرا یہ کہ انسانی روح لازوال نہیں بلکہ روح کُل میں ضم ہو جاتی ہے۔ تیسرا یہ کہ ہر واقعے کی ایک علت ہوتی ہے جس کا مطلب یہ تھا کہ ابنِ رشد کی دنیا میں معجزہ اور اللہ تعالیٰ کی رضا کو کوئی اہمیت حاصل نہیں تھی۔ کچھ عجیب نہیں کہ اس قسم کے خیالات کو کٹر مذاہب پرستوں بالخصوص عیسائیوں کے شدید ردِ عمل کا سامنا کرنا پڑا۔ تاہم ابنِ رشد نے جذب کی حالت کی نفی کر کے اور عقلی رویے کو اہمیت دے کر ایک ایسے نظامِ فکر کو فروغ دیا جسے احیاء العلوم کے ذریعے یورپ والوں نے قبول کر لیا جب کہ مسلمان مفکرین کئی سو برس کے نوافلاطونی افکار کی ترویج اور تجزیے کے بعد کشف اور عرفان کی طرف مڑ گئے۔ چنانچہ پروفیسر نصر نے لکھا ہے کہ عین اس وقت جب ابنِ سینا اور ابنِ رشد کے ذریعے مغرب کو ارسطومت سے تعارف حاصل ہو رہا تھا اسلامی دنیا میں اسے ایک عقلی نظام کہہ کر مسترد کیا جا رہا تھا۔^{۳۷}

۳۶۔ محمد لطفی جمعہ، "تاریخ فلاسفة الاسلام"، ص ۲۲۳۔

(۵)

معتزلین نے جو راستہ ہموار کیا تھا اس کا تیسرا نتیجہ صوفیہ کی ایک باقاعدہ تحریک کے سلسلے میں برآمد ہوا اور اقبال کے تصوراتِ عشق سے متعارف ہونے کے لیے اس تحریک کا جائزہ بھی ضروری ہے۔ اس لیے بھی کہ اقبال پیرِ رومی کے مرید ہیں اور رومی کو صوفیا کی صف میں ایک مقام امتیاز حاصل ہے۔ تاہم اس پیرِ مریدی کا مطلب یہ نہیں کہ خود اقبال بھی ایک صوفی ہیں۔ ہاں یہ بات ضرور ہے کہ انہوں نے اپنے مسلک کی تعمیر میں صوفیانہ تصورات کو بھی اسی طرح برتا ہے جیسے اشاعرہ مکتب یا خالص مسلمان فلاسفوں کے افکار کو۔ حقیقتِ عظمیٰ کو جاننے کے لیے آج تک دو اہم راستے اختیار کیے گئے ہیں۔ ان میں سے ایک راستہ تو عقل اور منطق سے روشن ہے، دوسرا وجدان اور مذہبی سمجھ سے منور ہے۔ مگر مذہبی سمجھ کے سلسلے میں بھی دو رویے نظر آتے ہیں۔ ایک تو اندھے و شو اس کا رویہ ہے جو دل سے ماننا ہے دلیل سے نہیں، جب کہ دوسرے رویے کے مطابق جاننے اور محسوس کرنے کا عمل وجدانی اور وہی ہے، لیکن اس عمل سے جو راز منکشف ہوتے ہیں انہیں عقل اور اس کے حربے یعنی زبان اور منطق ہی گرفت میں لینے پر قادر ہیں۔ بلکہ اصل بات شاید یہ ہے کہ عقل زمین ہموار کرتی ہے اور سائک کو تندرستج ارتکاز کے اس مرکزی نقطہ پر لے جاتی ہے جہاں وہ عقل کے طریق کار کو چھوڑ کر عشق کے طریق کار کو اپنالیتا ہے۔ صورت کوئی بھی ہو مذہب کا یہ پہلو عقل اور عشق میں ایک ہم آہنگی سی ضرور پیدا کرتا ہے۔ اقبال مذہب کے اسی رویے کے موند ہیں۔ چنانچہ جہاں وہ ان مفکرین کو ہدف تنقید بناتے ہیں جنہوں نے محض عقل کی مدد سے حقیقت کو پالینے کی کوشش کی، وہاں وہ ان لوگوں کو بھی ناپسند کرتے ہیں جو اس دنیا اور اس کی حقیقتوں کی نفی کر کے رہبانیت کو حرزِ جاں بنا لینے پر سدا مستعد و کھائی دیتے ہیں۔ تصوف کے سلسلے میں بھی اقبال کا رویہ یہ ہے کہ موجود کی نفی انہیں قبول نہیں، مگر حقیقت کے ادراک کا وہ صوفیانہ عمل جس میں وجدان اور فکر گویا ہم آہنگ ہو جاتے ہیں انہیں پسند ہے۔ رومی سے اقبال کے تعلق کا یہی سبب ہے۔

اقبال نے عشق اور خرد کے مسائل کے سلسلے میں جو روّیہ اختیار کیا اس کی تعمیر میں صوفیانہ مسلک کو ایک خاص اہمیت حاصل رہی ہے۔ لہٰذا مناسب ہو گا کہ آگے بڑھنے سے قبل صوفیانہ تصوّرات کا ایک اجمالی سا جائزہ لے لیا جائے۔

تصوّف کی کہانی مصر کے ذوالنون سے لے کر ایران کے جلال الدین رومی تک پھیلی ہوئی ہے۔ دراصل تصوّف فلسفے اور مذہب کا آمیزہ ہے۔ فلسفے سے اس نے نہ صرف یہ روّیت اخذ کیا کہ معرفت کے مقامات کا تجزیہ اور تعین کیا جائے بلکہ حقیقتِ عظمیٰ اور اس کی مخلوق کے رشتے کی نوعیت پر بھی غور کیا جائے۔ مذہب سے اس نے یہ بات اخذ کی کہ حقیقتِ عظمیٰ کو عقل و خرد کے ذریعے نہیں بلکہ وجدانی اور وہی طریق ہی سے جانا جاسکتا ہے۔ چنانچہ اکثر صوفیاء کے ہاں نہ صرف ”ذکر“ پر زور دیا گیا ہے اور ”طریق“ اور اس کے ”مقامات“ اور ”احوال“ پر گھل کر باتیں کی گئی ہیں بلکہ وجد اور جذب کے ان تجربات سے گزرنے کا مظاہرہ بھی ہوا ہے جنہیں بیان کرنا ناممکن ہے۔ شمس تبریز وجد اور جذب کی علامت ہے۔ وہ ان پڑھ ہے جس کا مطلب یہ ہے کہ اپنے تجربات کو بیان کرنے سے قاصر ہے۔ دوسری طرف جلال الدین رومی ہے جو شاعر ہے اور نہ صرف ان تجربات کی نشان دہی کرنے پر قادر ہے۔ بلکہ تصوّف کے مقامات اور مدارج کا تجزیہ کرنے کا بھی اہل ہے۔ گویا اگر شمس تبریز اور جلال الدین رومی کی روحوں کو ایک ہی جسم میں بند کر دیا جائے تو تصوّف کا صحیح مزاج ابھر آئے گا۔ ایک ایسا مزاج جس کی بالائی سطح فلسفے اور منطقی سے اور زہریں سطح جذب و کیف سے عبارت ہے۔

تصوّف کے ماخذات میں سے ایک اہم ماخذ قرآن حکیم ہے۔ یوں لگتا ہے جیسے بہت سے صوفیاء نے قرآن سے یقیناً روشنی حاصل کی ہے، مثلاً قرآن حکیم میں اللہ تعالیٰ کا ارشاد ہے کہ:

اللَّهُ نُورُ السَّمَوَاتِ وَالْأَرْضِ

اللہ آسمانوں اور زمین کی روشنی ہے (۲۴: ۲۵) یا

هُوَ الْأَوَّلُ وَالْآخِرُ وَالظَّاهِرُ وَالْبَاطِنُ - وَهُوَ بِكُلِّ شَيْءٍ عَلِيمٌ

(وہ اول بھی ہے اور آخر بھی! ظاہر بھی اور باطن بھی اور اسے ہر شے کا علم ہے) (۲: ۳)

يَا وَلَقَدْ خَلَقْنَا الْاِنْسَانَ وَ نَعْلَمُ مَا تُوَسْوِسُ بِهٖ نَفْسُهٗ . وَ نَحْنُ اَقْرَبُ
اِلَيْهٖ مِنْ حَبْلِ الْوَرِيْدِ ۝

(ہم نے انسان کو پیدا کیا اور ہم جانتے ہیں کہ اس کا نفس اس سے کیا کہتا ہے۔ ہم اس کی شہ رگ سے بھی زیادہ اس کے قریب ہیں۔) (۱۶: ۵۰)۔

یہ سب ارشادات تصوف کے اس مرکزی اور بنیادی نظریے ہی کی اساس ہیں کہ اللہ تعالیٰ ہر شے پر محیط ہے، لازوال ہے اور کوئی شے بھی اس کے دائرہ اختیار سے باہر نہیں۔ اسلامی تصوف میں اول اول پاکیزگی نفس پر بہت زور دیا گیا مگر پاکیزگی نفس کا یہ درس رہنما کی وہ صورت نہیں تھا جو ان ایام کے عیسائیوں میں ایک باقاعدہ سلسلہ کی حیثیت رکھتی تھی۔ اسلام نے رہبانیت کے میلان کو کبھی قبول نہیں کیا مگر اس نے سادگی اور توکل اور رضا اور محبت کا یقیناً درس دیا۔ چنانچہ ابتدائی دور میں مسلمان صوفیاء کے ہاں پاکیزگی نفس کا مفہوم اس درس کے مطابق زندگی گزارنے ہی میں مضمّن تھا۔

اسلامی تصوف کے دوسرے ماخذات کے سلسلے میں نوافلاطونی، ایرانی، بدھ مت اور ویدانت کے تصورات کی بھی نشاندہی کی گئی ہے۔ براؤن نے تصوف کی ابتدا کے بارے میں چار اہم نظریوں کا حوالہ دیا ہے۔ ان میں سے ایک تو یہ ہے کہ تصوف دراصل رسول اکرم (صلی اللہ علیہ وآلہ وسلم) کے ارشادات سے ماخوذ ہے۔ دوسرا یہ کہ تصوف سامی مذہب کے خلاف ایک آریائی رد عمل ہے۔ تیسرا یہ کہ اس پر نوافلاطونیت کے اثرات مرتب ہیں اور آخری یہ کہ تصوف نے ایران کی سرزمین سے جنم لیا ہے۔ دوسری طرف نکلسن کا موقف یہ ہے کہ ان میں سے ہر مکتبہ فکر میں سچائی کی رمت موجود ہے۔^{۴۹}

ویسے اس بات کو نظر انداز نہیں کرنا چاہیے کہ آٹھویں اور نویں صدی عیسوی میں تصوف کی نمود دراصل اس کا احیا ہے، آغاز نہیں۔ اس کی ابتدائی کڑیاں تو آٹھویں صدی قبل از مسیح کے

۴۸- E.G. Browne, A Literary History of Persia, PP. 419-21.

۴۹- R.A. Nicholson, A Literary History of the Arabs, p. 384.

لگ بھگ وجود میں آئی تھیں۔ یہ وہ زمانہ تھا جب۔۔۔ انسان کی روحانی بنیادیں قائم ہونا شروع ہو گئی تھیں۔ ہندوستان میں یہ اپنیشدوں اور بڈھ مت اور چین مت کا زمانہ تھا، ایران میں زرتشت اور متھرا مت کا، یونان میں یونانی مفکرین اور فلسطین میں ایلیجا، جرمیاہ، اشعیا وغیرہ پیغمبروں کا۔۔۔۔۔۔ بعد ازاں جب تیسری صدی عیسوی میں اسکندریا کے پلاٹینس Plotinus نے نوافلاطونیت کا پرچار کیا اور آٹھویں نویں صدی عیسوی میں شنکراچار یہ نے ہندوستان میں وحدت الوجود کے احیاء کی کوشش کی اور ایران میں تصوف نے قدیم آریائی تحریک کو تقویت بخشی تو دراصل یہ سب کچھ روح اور جسم، آریا اور غیر آریا کے اس تصادم ہی کا نتیجہ تھا جس کی ادلین لہر کئی سو برس پہلے پیدا ہوئی تھی۔

بااں ہمہ اسلامی تصوف پر جن قوی مسالک نے اثرات مرقم کیے ان میں شاید اہم ترین مسلک نوافلاطونیت کا تھا۔ دراصل اسلامی دور سے پہلے ہی نوافلاطونی اثرات شام اور ایران پر ثبت ہو چکے تھے۔ اس سلسلے میں پلاٹینس کی Ens کی آخری تین کتابوں کی جو تلخیص Theology of Aristotle کے نام سے مرتب ہوئی (اور جسے اس زمانے کے مسلمان مفکرین میں سے بیشتر نے غلطی سے ارسطو کی تصنیف سمجھ لیا) اس سلسلے میں سب سے اہم محرک ثابت ہوئی۔ ویسے یہ بات فراموش نہیں کرنی چاہیے کہ پلاٹینس کے ذریعے تصوف کا جو طریق سامنے آیا وہ نوعیت کے اعتبار سے فلسفیانہ تھا، نہ کہ مذہبی۔ تصوف میں مذہبی سوچ کی آمیزش ایک خالص مشرقی رویہ ہے اور یہ رویہ کچھ تو اسلام سے براہ راست آیا، کچھ قدیم ایرانی مذاہب سے، کچھ بڈھ مت اور کچھ دیدانت سے! اس زمانے کے بلخ میں تو بڈھوں کے مندر تک موجود تھے اور خود ابراہیم بن ادہم جو بلخ کے شہزادوں میں سے ایک تھا گوتم کی تقلید ہی میں تخت و تاج سے دست بردار ہو گیا تھا۔ مگر حقیقت یہ ہے کہ بڈھ مت کے اثرات محض سطح کی بات تھی اور تصوف کے نظریہ فنا کی مماثلت بڈھ مت کے ”نروان“ سے

اس قدر نہیں تھی جتنی ویدانت کے نظریہ فنا سے۔^{۱۵} ایران کے بایزید بسطامی کے بارے میں تو عام خیال ہی یہ ہے کہ اس نے فنا کا جو تصور پیش کیا اور بعد ازاں اس کے متوازی ”بقا“ کے جس تصور کی ترویج کی، وہ براہ راست ہندوستانی تصوف کا اثر تھا۔ فنا کا مطلب تھا ذات یا خود کی نفی اور بقا کا مطلب تھا ذات واحد میں ضم ہو جانا۔ بایزید بسطامی اپنے بعد آنے والے صوفیاء کے لیے ایک مثالی حیثیت رکھتا ہے اور اس کی شیطانیات کا بار بار ذکر ہوا ہے۔ فنا اور بقا کا یہ تصور ایک بڑی حد تک وارداتی تھا۔ دراصل تصوف میں وجد کا جو سلسلہ مصر کے ذوالنون سے شروع ہوا تھا اس کے علم برداروں میں بایزید بسطامی، منصور الحلّاج اور شمس تبریز اور بعض دوسرے صوفیاء کے نام شامل ہیں۔ یہ لوگ ایک ایسے صوفیانہ مسلک کے علم بردار دکھائی دیتے ہیں جس کی اساس مذہبی سوچ پر استوار ہے۔ ان میں سے حلّاج کا یہ نظریہ تھا کہ خدا نے، جو دراصل ”محبت“ کا دوسرا نام ہے، انسان کو اپنی شکل و صورت دے کر پیدا کیا اس مقصد کے ساتھ کہ اس کی یہ مخلوق اس سے محبت کرے اور یوں اپنی قلبِ ماہیت کر کے خدا کی ذات کو اپنے وجود میں منعکس دیکھے۔ حلّاج کا نظریہ سریانی نہیں ہے۔ اس کے برعکس اس نے ”حلول“ کا نظریہ پیش کیا جس کا لبّ لباب یہ تھا کہ خدا کی روح انسانی روح میں اسی طرح داخل ہوتی ہے جیسے پیدائش کے وقت انسان کی روح اس کے جسم میں داخل ہوتی ہے۔ بنیادی طور پر یہ قبل از اسلام کے ایرانی مذاہب اور فوافلاطونی تصورات کی آمیزش کی ایک صورت ہے۔ اس کے مقابلے میں بایزید بسطامی کا نظریہ سریانی ہے اور اس کے مطابق خدا ایک بجر بے کنار ہے۔ وہ جنہیں معرفت حاصل ہوتی ہے خدا کے وجود میں جذب ہو جاتے ہیں۔ گویا قطرہ سمندر میں مل کر سمندر بن جاتا ہے حلّاج کے سلسلے میں ایک اور بات کا ذکر بھی ضروری ہے، وہ یہ کہ حلّاج نے ”انسانِ کامل“ کا تصور پیش کیا جو بعد ازاں ابن العربی کی تحریروں اور ایران کی صوفیانہ شاعری

کا جزوِ اعظم بن گیا۔ ۵۲ ہر چند اقبال کے مردِ مومن کی تعمیر میں ایک حد تک نیطشے کے فوق البشر کے عناصر بھی صرف ہوئے ہیں لیکن قیاس غالب یہی ہے کہ چونکہ اقبال مشرقی تصوّرات سے بہت زیادہ قریب تھے، اس لیے مردِ مومن کی تعمیر میں ایک بڑی حد تک اس تصوّر ہی کا ہاتھ ہوگا جس کی ابتدا علاج سے ہوئی تھی۔

مگر تصوّف میں مذہبی تجربے کی آمیزش کی سب سے درخشاں مثال الغزالی نے مہیا کی۔ ابتداءً الغزالی الحاد کی طرف مائل تھا مگر ایک روحانی تجربے نے اسے الحاد سے نجات دلائی اور وہ سچائی کی تلاش میں سرگرم عمل ہو گیا۔ الغزالی کے "احیاء" نے صوفیہ تصوّرات کو مذہب کے دائرے میں ایک مستقل مقام تفویض کر دیا، ورنہ الغزالی سے قبل مذہب اور تصوّف میں خاصی بڑی خلیج اس لیے حائل ہونے لگی تھی کہ بعض صوفی منش افراد نے مذہب کے احکامات کو ماننے سے انکار کر دیا تھا اور وہ ایک ایسی زندگی بسر کرنے لگے تھے جو مذہبی اعتقادات ہی نہیں مذہبی اخلاقیات کی بھی صریحاً خلاف ورزی تھی۔ مگر چونکہ الغزالی خود روحانی تجربے سے گزر چکا تھا اور تصوّف کی ماہیت نیز اس میں سچائی کے عناصر سے اسے براہِ راست تعارف حاصل ہوا تھا، اس لیے جب اس نے تصوّف اور مذہب کی خلیج کو پاٹ دیا تو ایک معتدل اور متوازن فضا پیدا ہو گئی۔ الغزالی کا نقطہ نظریہ تھا کہ اللہ تعالیٰ انسانی روح میں اپنے جواہر اور اوصاف کو منعکس کرتا ہے بعینہ جس طرح آئینے میں صورت نظر آتی ہے۔ اللہ آفتاب ہے، اللہ خالق ہے اور اس نے کُن سے عالم ہست کر پیدا کیا ہے۔ الغزالی نے اسلام میں تصوّف کو ذرا سا بدل کر یوں شامل کیا کہ دونوں میں مغایرت باقی نہ رہی۔ اب تک صوفیاء نے خدا اور انسانی رُوح میں ایک گہرے شخصی سطح

کے رشتے کو پیش کیا تھا جو عبادت کے اس انداز سے مختلف تھا جس کی اساس احکامات اور روایات پر استوار تھی۔ تاہم ان صوفیاء کے مسلک میں نوافلاطونی افکار کی آمیزش کے باوصف تجربے کی چاشنی شامل تھی مگر جیسے جیسے مذہب کی گرفت ڈھیلی پڑتی گئی، احکامات اور روایات سے لگاؤ بھی کمزور نظر آنے لگا اور باہر کے اثرات زیادہ طاقت ور ہونے لگے تاآنکہ خلافت کے زوال کے بعد سریانی تصورات جیات پوری طرح چھا گیا اور تصوف کے ایک بالکل نئے دور کا آغاز ہو گیا جس کے علمبرداروں میں ابن عربی، حافظ، جلال الدین رومی اور دوسرے صوفیاء شامل تھے۔

ان میں سے ابن عربی نے "وحدت الوجود" کا نظریہ پیش کیا جس کا لب لباب یہ تھا کہ تمام اشیا بطور تصورات اللہ تعالیٰ کے "علم" میں پہلے سے موجود ہوتی ہیں جہاں سے وہ برآمد ہوتی ہیں اور جہاں وہ بالآخر واپس چلی جاتی ہیں۔ ساری کائنات اس حقیقت عظمیٰ کا خارجی اظہار ہے جس کا داخلی روپ اللہ تعالیٰ ہے۔ انسان ہی ہے جس میں تمام الوہی اوصاف یک جا ہو جاتے ہیں اور انسان ہی میں خدا اپنے ہونے سے پوری طرح آگاہ ہوتا ہے۔ ابن عربی کا نظریہ "وحدت الوجود" اسی فضا میں پروان چڑھا جس میں ارسطو کے خیالات تیزی سے پھیل رہے تھے۔ لہذا اس میں عقلی اور فلسفیانہ پہلو مذہبی پہلو کے مقابلے میں بہت تو انا ہے۔ تاہم ابن عربی نے "انسانِ کامل" کے تصور کو بڑی اہمیت بخشی ہے اور رسولِ اکرم صلی اللہ علیہ وآلہ وسلم کی ذات ہی کو انسانِ کامل کے روپ میں دیکھا ہے۔ اس معاملے میں اقبال کا موقف بھی وہی ہے جو ابن عربی کا تھا۔ بے شک "انسانِ کامل" کے تصور کی حد تک اقبال نے حلاج اور ابن عربی سے اثرات قبول کیے ہیں لیکن جہاں تک رسولِ اکرم کو "انسانِ کامل" کے روپ میں دیکھنے کا سوال ہے، یہ بات اقبال کے ایمان کا بھی اسی طرح حصہ تھی جیسے ابن عربی کے ایمان کا۔ لہذا گو دونوں نے ایک ہی مسلک کا اظہار کیا ہے تاہم دونوں کو اس سلسلے میں ساری

روشنی ”اندر“ ہی سے مہیا ہوتی ہے۔

ابن عربی ۶۱۲۳۸ میں فوت ہوا اور ۶۱۲۵۸ میں سقوطِ بغداد کا واقعہ پیش آیا۔ جس سے نہ صرف دورِ خلافت ختم ہو گیا بلکہ سارا قدیم معاشرتی نظام بھی دسہم بدمہم ہو گیا۔ سقوطِ بغداد کے بعد یہ کھلا کہ کسی شے کو بھی ثبات نہیں۔ عالمِ آب و گل کی ہر شے فانی ہے۔ اشیا اور اشخاص ہی نہیں قدیں اور اصول بھی فنا ہو سکتے ہیں۔ تو پھر حقیقی زندگی کون سی ہے جسے دوام ہے، فنا نہیں! جس سے ہم کنار ہو کر خود انسان بھی لازوال ہو سکتا ہے؟ ظاہر ہے کہ تصوف کے فروغ کے لیے یہ ایک نہایت سازگار فضا تھی۔ چنانچہ سقوطِ بغداد کے کچھ ہی عرصہ بعد مولانا جلال الدین رومی کی ”مشنوی“ منظرِ عام پر آئی جس نے ایران میں قریب قریب وہی مقام حاصل کر لیا جو صحیفہ آسمانی کو حاصل ہوتا ہے۔ مگر اب تصوف نے ایک نئی بنیاد پر خود کو مستحکم کرنا شروع کر دیا۔ ابتداءً تصوف میں مذہبی تجربے کی آمیزش سے اسے بڑی تقویت ملی تھی مگر پھر نوافلاطونی اثرات کے تحت تصوف سے مذہب کا پہلو منہا ہوتا چلا گیا تا آنکہ ابن عربی تک پہنچتے پہنچتے تصوف ایک بڑی حد تک فلسفے کی صورت اختیار کر گیا۔ تصوف کی بقا کے لیے یہ صورتِ حال کچھ زیادہ سودمند نہ تھی کیونکہ تجربے کی آمیزش کے بغیر اس کا وجدانی پہلو نمایاں نہیں ہو سکتا تھا۔ اسی دوران میں سقوطِ بغداد اور پھر انتشار اور بد نظمی اور مذہب کی گرفت کم زور پڑنے کے باعث خود تصوف کے لیے یہ بے حد مشکل ہو گیا کہ وہ ایک بار پھر مذہبی تجربے کے اس پہلو سے اخذ و اکتساب کی طرف مائل ہو جو محبت کی اس پر استوار ہوتا ہے یا رضائے الہی کے سامنے سر تسلیم خم کرنے کو سب سے بڑی عبادت گردانتا ہے۔ اس کی تلافی یوں ہوتی کہ اب تصوف میں مذہبی تجربے کا وہ پہلو ابھرا یا جو بنیادی طور پر تخلیقِ فن کی ایک صورت ہے اور جالیاتی حظ کی تحصیل کا ذریعہ ہے۔ مراد یہ کہ اب ایسے صوفیا منظرِ عام پر آ گئے جو صوفی کے علاوہ فن کار بھی تھے اور تصوف میں فن کے تخلیقی عمل کی آمیزش سے ایک نیا خون دوڑانے لگے تھے۔ ان صوفیا میں فارسی زبان کے شاعر مولانا جلال الدین رومی کو ایک خاص اہمیت حاصل

ہے۔

تصوف میں حصولِ معرفت کی ایک صورت تو "حاصل" اور "مقام" اور "ورد" اور "عبادت" کے مراحل سے گزرنے کا عمل ہے جو بالآخر جھوٹی خودی کو فنا کے سپرد کر کے انسان کو بقا کے ان مراحل تک پہنچاتا ہے جہاں وہ ذاتِ باری میں قطعاً گم ہو جاتا ہے۔ مگر اس سارے عمل کو حرکت کی قوت Motor Force عشق ہی بہم پہنچاتا ہے۔ دوسری صورت فنونِ لطیفہ بالخصوص رقص اور شاعری کی سحر انگیز فضا کے تحت بندھنوں کو توڑنے یعنی جھوٹی خودی کی حد بندیوں کو عبور کر کے "کل" میں ضم ہونے کا وہ سلسلہ ہے جو فارسی زبان کے صوفی شعرا کو بہت مرغوب رہا ہے، مثلاً جلال الدین رومی جنھوں نے نہ صرف رقص کو ایک وسیلہ قرار دیا اور اس ضمن میں رقص درویشوں کے ایک پورے سلسلے کی ابتدا کی، بلکہ شاعری کی وساطت سے ان بہت سے مراحل کو طے بھی کیا جو بصورتِ دیگر مراقبہ یا ورد سے طے ہوتے ہیں۔ فارسی کی صوفیانہ شاعری کی اصل اہمیت اس بات میں ہے کہ اس نے تصوف کو خالص مذہبی تجربے کے بجائے ایک ایسے جمالیاتی تجربے سے آشنا کیا جو اصلاً تو ایک مذہبی تجربے کی حیثیت رکھتا ہے کہ موجود کو عبور کر کے ماورائے ہم رشتہ ہوتا ہے، مگر عملاً ایک ایسی صورت ہے جس میں عشقِ مجازی کو عشقِ حقیقی کے لیے ایک نیچے کی حیثیت عطا ہو جاتی ہے۔ یہ ایک بہت اہم فرق ہے۔ صوفیہ کے مسلک کے مطابق خواہشات، بالخصوص نفسانی خواہشات، آئینہٴ دل کو گدلا کر دیتی ہیں۔ اس قدر کہ اس میں ذاتِ واحد منعکس ہو ہی نہیں سکتی، لیکن جب صوفی فنا کے مراحل سے گزرتا ہے یعنی خواہشوں کے اثر و دام سے چھٹکارا پالیتا ہے تو از خود نورِ انلی کے لیے ایک آئینہ بن جاتا ہے۔ مگر فن کا طریق کار اس سے بالکل مختلف ہے۔ چنانچہ صوفی شعرا کے ہاں خواہشات کی تکذیب نہیں ہوتی بلکہ ان کی تہذیب ہوتی ہے، اور یہی فن کا مسلک بھی ہے۔ چنانچہ شراب اور محبوب اور اس کے سراپا کے تمام لوازم جنھیں پہلے صوفیانے خوف اور نفرت کی نظر سے دیکھا تھا، صوفی شعرا کے ہاں علامتی روپ اختیار کر گئے، حتیٰ کہ نفسانی سطح کی محبت بھی ایک ارفع جذبہٴ عشق میں مبدل ہو گئی۔ یہ

بات شیریں فرہاد اور لیلیٰ مجنوں کی تمثیلوں میں یا سانی ملاحظہ کی جاسکتی ہے۔ جلال الدین رومی اور دوسرے صوفی شعرا کے ہاں قلبِ ماہیت کا یہ عمل شاعری کے ذریعے ہی سرانجام پایا۔ خود اقبال کے ہاں بھی عشق کا جو تصوّر ابھرا وہ نفی ذات کا نہیں بلکہ اثباتِ ذات کا وہ سلسلہ تھا جسے انھوں نے خودی اور اس کی تکمیل میں صرف کیا۔ مگر غور کیجئے کہ یہ عمل اس لیے مثبت تھا کہ اقبال نے ایک تو مکمل ”فنا“ کے مراحل سے خود کو بچایا، دوسرے تجربہ سے عشق کرنے کے بجائے شاعری کی علامتوں کا سہارا لے کر ایک محبوبِ ازلی اور اس کے پیغام بر یعنی ایک ”انسانِ کامل“ سے محبت کی۔ اقبال کو شاید اسی لیے مولانا جلال الدین رومی سے اس قدر عقیدت تھی کہ ہر چند مولانا نے تصوف ہی کی ترویج کی مگر ان کا سارا طریق مثبت، شخصی اور جمالیاتی تھا، نہ کہ منفی، غیر شخصی اور مادرائی!

مولانا جلال الدین رومی اور ان کے بعد اقبال کے ہاں عارفانہ تجربہ دراصل ایک جمالیاتی تجربے کی حیثیت رکھتا ہے، یایوں کہہ لیجئے کہ ان کے ہاں عارفانہ تجربے کی اساس جمالیاتی تجربے پر استوار ہے۔ اس کا ثبوت عارفانہ تجربے کے بارے میں اقبال کا وہ تجزیہ ہے جو ان کی تصنیف ”تشکیلِ جدید الہیاتِ اسلامیہ“ کے پہلے باب میں کیا گیا ہے۔ اس باب میں عارفانہ تجربے کے بارے میں اقبال نے پانچ اہم نکات پیش کیے ہیں:

(۱) عارفانہ تجربے میں پہلی بات اشیا اور مظاہر سے قربت کا احساس ہے۔ تمام تجربات ”قربت“ سے عبارت ہوتے ہیں، لیکن عارفانہ تجربے میں قربت سے مراد یہ ہے کہ خدا کو بھی اتنے ہی قریب سے جانا جائے جتنا دوسری اشیا کو۔ مراد یہ کہ عارفانہ تجربہ یہ بتاتا ہے کہ خدا کوئی ریاضی کی اکائی یا مربوط تعلقات کا سلسلہ نہیں جس کا تجربے سے کوئی تعلق نہ ہو۔

عارفانہ تجربے کے بارے میں اقبال کا یہ تصوّر مذہبی سوچ کا عطر ہے کیونکہ فلسفے کے برعکس مذہب خدا کے وجود کو محسوس کرنے پر قادر ہے اور یہ ایک وارداتی بات ہے، نہ کہ فلسفیانہ! کولن ولسن نے لکھا ہے کہ مذہب کا کوئی بدل نہیں ہے کیونکہ یہ

فرد کو ایک انوکھے طریقے سے اس قابل بنانا ہے کہ وہ کائنات کے مفہوم کو گرفت میں لے سکے۔
سائنس، دعا یا عبادت کے متبادل کوئی ویسا ہی عمل پیش کرنے سے یکسر قاصر ہے، اور دعا
یا عبادت قربت کے احساس کے بغیر ممکن نہیں۔

مگر اقبال نے جب ”تجربے کی حضور می“ کے الفاظ استعمال کیے تو ان سے اقبال کا
اشارہ ان عام تجربات کی طرف نہیں تھا جن سے ہر شخص ہر روز گزرتا ہے، کیونکہ یہ تجربات
ایک میکانیکی عمل کی حیثیت رکھتے ہیں اور انسان کے علاوہ جانور بھی ان سے ملتے جلتے
تجربات سے دوچار ہوتا رہتا ہے۔ اقبال جب تجربے کی قربت کا ذکر کرتے ہیں تو دراصل
اس تجربے کی طرف اشارہ کرتے ہیں جو معنی کشید کرنے پر قادر ہے۔ وائٹ ہیڈ
Whitehead نے اس سلسلے میں تجربے کی دو صورتوں کی نشان دہی کی ہے۔
ایک وہ جسے اس نے Presentational Immediacy کہا ہے اور دوسرا جسے
اس نے Causal Efficacy کا نام دیا ہے۔ مقدم الذکر سے اس کی مراد وہ تجربہ ہے
جو شے کے مشاہدہ سے عبارت ہے اور موثر الذکر سے مراد وہ تجربہ ہے جو شے کے مفہوم
یا معنی کو گرفت میں لیتا ہے۔ کولن ولسن لکھتا ہے کہ اگر ایک نابینا شخص اور ایک
آنکھوں والے شخص کو ایک کمرے میں لایا جائے اور ان سے کہا جائے کہ دس منٹ کے
بعد انہیں کمرے سے باہر لے جا کر یہ پوچھا جائے گا کہ انہوں نے کمرے میں کیا کچھ دیکھا تو
ایسی صورت میں نابینا شخص تو کمرے کی ہر چھوٹی سے چھوٹی شے کی بھی نشان دہی کر سکے گا
کیونکہ وہ محض باصرہ پر انحصار نہیں کرے گا بلکہ چل کر، چھو کر اور پیمائش کر کے کمرے کے
بارے میں تمام تر معلومات حاصل کرے گا، مگر آنکھوں والا شخص محض ایک اچھتی سی
نظر ڈال کر کمرے کے بارے میں ایک تصویر سی ذہن میں محفوظ کر لے گا۔ اس تصویر میں
تفصیل بہت کم ہوں گی مگر یہ کمرے کے ”معنی“ کو ضرور پیش کرے گی جب کہ نابینا شخص
کے پاس کمرے کے تمام کوائف ہوں گے لیکن پورے کمرے کی تصویر موجود نہیں ہوگی۔^{۵۶}

کو لن و لسن لکھتا ہے کہ مغرب کا انسان اس نابینا شخص کی طرح ہے جس کی معنی کو گرفت میں لینے کی جس بہت کمزور ہے جب کہ مشرق کے انسان کی یہ جس بہت تیز ہے ، لہذا وہ تعقل ، جزو بینی اور تجزیاتی عمل کے بجائے وجدان پر انحصار کرتا ہے اور مشاہدات کے غدر کے پس پشت معنی کی اکائی کو دریافت کر لیتا ہے ۔ لہذا جب اقبال تجربے کی حضور ہی کا ذکر کرتے ہیں تو اس سے ان کی مراد یہ ہے کہ عارفانہ تجربے میں خدا یا کائنات کا ادراک ہوتا تو ایسے ہی ہے جیسے کسی جان دار یا مادی شے کا ، مگر یہ اصلاً معنی کو گرفت میں لینے کی ایک صورت ہے ، نہ کہ محض قُربِ مکانی کے احساس کی ایک صورت ! معنی تک رسائی پانے کے عمل کے لیے دانت ہمیڈ نے ایک لفظ

Prehension بھی استعمال کیا ہے جس کا مطلب یہ ہے کہ معنی کو اسی طرح گرفت

میں لیا جائے جیسے مٹھی کسی شے کو گرفت میں لیتی ہے ۔ گویا جب اقبال خدا یا کائنات کو جانتے کے عمل کی بات کرتے ہیں اور اسے عارفانہ تجربے کا ثمر قرار دیتے ہیں تو قُربِ مکانی اور قُربِ زمانی کی ضرورت پر زور دینے کے علاوہ ایک مخفی مفہوم کو گرفت میں لینے کا تقاضا بھی کرتے ہیں ۔ یہی بات تخلیق فن کے سلسلے میں مشاہدہ کی جاسکتی ہے ، کیونکہ فنی تجربہ نہ صرف ارد گرد کی اشیا سے ایک قریبی تعلق قائم کرتا ہے اور یہ تعلق تشبیہات اور استعارات کے علاوہ جسی تلازمات کی صورت میں

بھی جنم لیتا ہے (نیز خارج کی فارم یا ہیئت کو رنگ ، شہ یا لفظ کے ذریعے ایک نئی فارم میں منتقل کرتا ہے) ، بلکہ جسمانی یا حسی تجربے کے دوران میں ایک مخفی مفہوم یا معنی کا بھی

ادراک کرتا ہے جو اسے عام مشاہدے یعنی ادراکِ حضورِ Immediacy Perception

سے اُوپر اٹھا کر ادراکِ معنی Meaning Perception کی سطح پر لے آتا ہے ۔

گویا فن میں معراج بیک وقت جسمانی بھی ہوتی ہے اور روحانی بھی ۔ چنانچہ اسی لیے فن کو جسم کے روحانی ارتقا کی ایک صورت قرار دیا گیا ہے ۔ یہی کچھ اقبال کے عارفانہ تجربے میں بھی دکھائی دیتا ہے کہ وہاں لامکان تک ” مکان ” کے وسیلے سے رسائی حاصل ہوتی ہے ، نہ کہ مکان کی نفی سے ۔ لہذا اقبال کا عارفانہ تجربہ بنیادی طور پر ایک جمالیاتی تجربہ ہے ۔

(۲) اقبال کا دوسرا نکتہ یہ ہے کہ عارفانہ تجربہ ایک "کل" کی حیثیت رکھتا ہے۔ جب میں اپنے سامنے پڑی ہوئی میز کے وجود سے واقف ہوتا ہوں تو لا تعداد چھوٹی چھوٹی معلومات میز کے تجربے میں صرف ہونے کے لیے مستعد ہو جاتی ہیں۔ مگر میں ان معلومات میں سے صرف وہی انتخاب کرتا ہوں جو کسی زمانی یا مکانی حیثیت میں میز سے متعلق ہوتی ہیں۔ دوسری طرف عارفانہ کیفیت سے "خیال" کی تخفیف ہو جاتی ہے، لیکن اس کا مطلب یہ نہیں کہ انسان عارفانہ تجربے کے دوران میں عام شعور سے بالکل ہی منقطع ہو جاتا ہے۔ عام شعور تو گویا "حقیقت" کو ٹکڑوں میں وصول کرتا ہے مگر عارفانہ تجربہ "حقیقت" کے کل کا ادراک کرتا ہے۔ یوں عام شعور کے تحت ناظر اور منظور کی جو تقسیم معرض وجود میں آتی ہے، عارفانہ تجربے میں باقی نہیں رہتی۔ مراد یہ کہ "من تو شدم تو من شدم" کی کیفیت کا تسلط قائم ہو جاتا ہے۔

اقبال کا پیش کردہ یہ نکتہ بھی نہایت خیال انگیز ہے۔ اس میں ایک تو اقبال نے تخفیف کا ذکر کیا ہے، دوسرے تجربے کے کل کا اور تیسرے "بے خودی" کے عالم میں "خودمی" کی کارکردگی کا۔ عارفانہ تجربے کی ماہیت کو سمجھنے کے لیے ان تینوں باتوں کا تجزیہ ضروری ہے۔

خیال کی تخفیف دراصل ارتکاز کی طرف ایک اہم قدم ہے اور ارتکاز عشق کی وہ منزل ہے جہاں سے آگہی کے لشکارے صاف دکھائی دینے لگتے ہیں۔ عام حالات میں تو انسان ایک نقطے پر خود کو اس لیے مرتکز نہیں کر سکتا کہ اس کے ذہن میں خیالات کا ایک ایسا طوفان موجود ہوتا ہے جو کسی ایک مقام پر ٹھہرنے سے انکار کر دیتا ہے۔ اس لیے عشق یا عبادت کا سب سے بڑا مفہوم ہی یہ ہے کہ خیالات کے بکھراؤ سے نجات پا کر خود کو ایک نقطے پر مرتکز کیا جائے۔ چونکہ خیال دراصل محض یا برہمنہ خواہشات ہی سے برانگیخت ہوتا ہے اس لیے تصوف میں خواہشات کی نفی پر بھی زور دیا گیا ہے تاکہ خیال کو پابہ زنجیر کیا جاسکے۔ اقبال نے خیال کی جس

تخفیف کی طرف اشارہ کیا ہے اسے موجودی نفسیات میں Intentionality کا نام ملا ہے۔ ابتداءً فرینز برٹانو Franz Brentano نے یہ نظریہ پیش کیا۔

بعد ازاں ہسزل Husserl نے اسے برتا۔ نظریہ یہ ہے کہ جب ہم کسی شے کی طرف بطور
 خالص متوجہ ہوتے ہیں تو ہمارا شعور روشنی کی ایک سرچ لائٹ کی طرح اس شے پر مرکوز ہو جاتا
 ہے اور اسے یوں گرفت میں لے لیتا ہے جیسے پھل اپنی گٹھلی کو! اس عمل میں چونکہ توجہ باقی تمام
 اشیاء سے منقطع ہو چکی ہوتی ہے اس لئے صرف وہی شے باقی رہتی ہے جس کی طرف شعور کی
 سرچ لائٹ کا رخ تھا، باقی اشیاء کی طرف توجہ (خیال) کی یہ تخفیف ہی Intentionality
 ہے۔ ہسزل نے لکھا ہے: ”مثلاً میری توجہ اس کاغذ کی طرف ہو گئی ہے۔ اس کاغذ کے ارد گرد اور بھی
 بہت سی اشیاء ہیں، جیسے پنسل، دوات وغیرہ مگر میری تمام تر توجہ کاغذ پر مرکوز ہے۔
 اس لیے میں ارتکاز کے اس لمحے میں کاغذ کے سوا باقی سب چیزوں سے بے نیاز ہوں۔“
 عارفانہ تجربے میں ارتکاز ”محبوبِ ازلی“ کی ذات پر ہے۔ اس لیے اس ذات کے سوا
 ہر شے پس منظر میں جا کر شعور کی گرفت سے نکل جاتی ہے۔ ایک پہنچے ہوئے صوفی یا
 درویش کے عارفانہ تجربے میں تو شعور ہی کی نقی ہو جاتی ہے (اس حالت کو تصوف
 نے ”فنا“ کا نام دیا ہے)، مگر فن کے تخلیقی عمل میں خود فراموشی کی حالت مکمل نہیں ہوتی،
 کیونکہ اگر یہ مکمل ہوتی تو صوفی کی طرح فن کار بھی گم ہو جاتا اور واپس نہ آ سکتا۔ صوفی
 پر پیغمبر کو یہ سبقت حاصل ہے کہ وہ ”وصل“ کے بعد واپس آتا ہے اور بنی نوع
 انسان کے لیے رشد و ہدایت کے تحائف لاتا ہے، ہاں اگر صوفی فن کار بھی ہے تو
 وہ اپنے عارفانہ تجربے کو ایک حد تک کسی نہ کسی فن لطیف کے ذریعے پیش کرنے پر
 قادر بھی ہو جاتا ہے۔ تاہم پیغمبر کی واپسی کے عمل سے صوفی فن کار کی واپسی کا عمل
 ایک کم تر درجے کی شے ہے کہ اس کا دائرہ عمل اتنا وسیع نہیں۔

اقبال نے خیال کی ”تخفیف“ کے بعد تجربے کے ”کل“ کا بھی ذکر کیا ہے۔ یہ بات
 بجائے خود بنیادی نوعیت کی ہے کیونکہ انسان کی فطرت کو یہ بات ودیعت ہوئی ہے کہ
 وہ ”کل“ بناتا ہے یا یوں کہہ لیجئے کہ اپنی پہلی نگاہ میں ”کل“ کا ادراک کر لیتا ہے۔ اس سلسلے

میں گسٹالٹ Gestalt نفسیات نے جو روشنی ڈالی ہے اس کے تفصیلی ذکر سے بات بہت پھیل جائے گی۔ لہذا اس سے صرف نظر کرتے ہوئے مجھے یہ کہنا ہے کہ انسان جب تجزیاتی عمل کو بروئے کار لاتا ہے تو اپنی اس صلاحیت کو گنڈ کرتا ہے جو شے کو اس کے ”کل“ کی حیثیت میں دیکھتی ہے۔ عارفانہ تجربے کا طرہ امتیاز اس بات میں ہے کہ وہ تاریکی میں ڈوبے ہوئے کمرے کی اشیا کو ٹٹول ٹٹول کر کمرے کی شکل و صورت کا تعین نہیں کرتا بلکہ کمرے میں روشنی کر کے اس کے ”کل“ کا ادراک کر لیتا ہے۔ لہذا عارفانہ تجربہ بنیادی طور پر روشنی کا ایک کوندا ہے۔ روشنی کا یہی کوندا فن کے تخلیقی عمل میں بھی ایک اہم کردار ادا کرتا ہے، بلکہ تخلیق کائنات کے سلسلے میں بھی اس کو ندے ہی کو اولیت ملی ہے۔ پرانے عہد نامے میں صاف لکھا ہے:

”اور خدا نے کہا کہ روشنی ہو جا اور روشنی ہو گئی اور خدا نے دیکھا کہ روشنی اچھی ہے“

”کل“ کے تصور کے علاوہ اقبال نے بے خودی کے عالم میں ”خودی“ کی تکمیل کی طرف جو اشارہ کیا ہے وہ عارفانہ تجربے میں ایک نئے بعد کا اضافہ ہے۔ صوفی کی عزیز ترین منزل ”بے خودی“ ہے جہاں خواہشات اور خیالات کا سارا طوفان ختم ہو جاتا ہے اور صرف ایک سہانی کیفیت ہی باقی رہ جاتی ہے۔ مگر فن کار اس عالم بے خودی میں بھی جاگ رہا ہوتا ہے۔ اگر ایسا نہ ہو تو وہ اپنے عارفانہ تجربے کی کبھی تجسیم نہ کر سکے۔ اس کے علاوہ تجربے کو فنی تخلیق کا لباس پہناتے ہوئے فن کار نیند کی آغوش میں نہیں ہوتا بلکہ سونے جاگنے کی کیفیت میں مبتلا ہوتا ہے۔ گویا بے خودی کے ساتھ ساتھ خودی بھی پروان چڑھ رہی ہوتی ہے۔ یہ ”خودی“ ایک توفنی تخلیق کو اس کے بوجھ سے نجات دلاتی ہے اور اسے ایک انوکھے تنقیدی شعور کے ذریعے بناتی اور سنوارتی ہے اور دوسری طرف ”آگہی“ کے رُوپ میں نظر آتی ہے جو بے خودی کی کیفیت کا حسین ترین ثمر ہے۔ اقبال نے بے خودی کے ساتھ خودی کو اہمیت دے کر خود کو آگہی سے آشنا کیا اور عارفانہ تجربے میں جا بیتی تجربے کی چاشنی ملا دی۔ اور یہ کوئی معمولی بات نہیں تھی۔

(۳) اقبال کا تیسرا نکتہ یہ ہے کہ عارف کے لیے معرفت کا لمحہ ایک ایسی انوکھی "ذات" سے گہرے انسلاک کا لمحہ ہوتا ہے جو ارفع اور محیط ہے اور لمحاتی طور پر عارف کی شخصیت کو دبا دیتی ہے۔ مراد یہ کہ عارفانہ تجربے کے دوران میں انسان خود کو ایک "دوسری ہستی" کے روبرو پاتا ہے اور یہ دوسری ہستی اتنی بے کراں اور توانا ہوتی ہے کہ اس کے سامنے انسان بالکل بے بس ہو کر رہ جاتا ہے۔ یوں "خود فراموشی" کی وہ کیفیت جنم لیتی ہے جس کا اد پر ذکر ہوا ہے۔ اب صورت کچھ یوں نظر آئے گی کہ شمع کی روشنی کو دیکھتے ہی پروانے کو محسوس ہوا کہ ایک نورانی صورت اس کے روبرو طلوع ہو گئی ہے۔ پھر اسے یوں لگا جیسے اس نورانی صورت کے جادو نے اسے بے بس کر دیا ہے۔ اس کے بعد وہ بے اختیار شمع کے گرد طواف کرنے لگا اور طواف کرتے ہوئے ایک عالم خود فراموشی کی زد پر آ کر بتدریج اپنی شخصیت کی قربانی پیش کرتا چلا گیا۔ آخری یہ کہ وہ شمع کی ٹو سے ٹکرا کر خود بھی روشنی کا ایک حصہ بن گیا۔ اس تمثیل میں روشنی کی نمود، شمع کا طواف اور پھر قربانی "عشق" کے مدارج ہی کی داستان ہے۔ آخر آخر میں اپنی ذات کو محبوب (شمع) کی ذات میں پوری طرح فنا کرنا بھی عشق ہی کا منصب ہے۔ البتہ اقبال کے تصورِ عشق میں یہ تبدیلی آئی ہے کہ عاشق اب انتہائی جذب کی حالت میں بھی خود کو فراموش نہیں کرتا۔ نیز عشق کے آخری مراحل میں داخل ہونے پر وہ خود کو شمع کی روشنی میں جلا نہیں ڈالتا بلکہ اس کی روشنی سے اپنی مشعل کو جلاتا ہے اور پھر ایک سیل انوار سے پوری کائنات کو منور کرتا ہے۔ اقبال کے ہاں "خودی" کی تعمیر اور آگاہی کے ظہور کا مقصد یہی ہے۔ گویا اقبال کے نزدیک عارفانہ تجربہ "محبوب" کی ذات میں مستقل طور پر گم ہونے کا لمحہ نہیں۔ اسی لئے اقبال نے "لمحاتی طور پر" کے الفاظ استعمال کئے ہیں۔ یہی کچھ فنی تخلیق میں بھی ہوتا ہے کہ فن کا لمحاتی طور پر اپنی ذات کے اس رخ کی زد میں آ جاتا ہے جو شخصی نہیں بلکہ اجتماعی یا آفاقی ہے۔ اس رخ کی کوئی واضح صورت بھی نہیں لہذا اکثر و بیشتر اسے "نور" کا نام دیا گیا ہے اور روشنی کا کوئی نہ کہا گیا ہے، گو روشنی کا یہ لفظ کہیں تو لغوی اور کہیں تمثیلی معنوں میں آیا ہے۔ مثلاً کوہِ طور پر روشنی کا جو کوئی نہ نما ہوا اس کی واقعیت مسلم ہے، لیکن گو تم کو جو روشنی دکھائی دی وہ قلب کے

اند رظا ہر ہوئی اور کیا ن یا عرفان کے لیے ایک علامت کی حیثیت اختیار کر گئی۔

نفسیات نے اس روشنی کو اجتماعی لاشعور کے پیغامبر کا نام دیا ہے اور مردِ دانا
Wise old man کہہ کر پکارا ہے۔ مگر ایک بات طے ہے کہ یہ ہستی عرفان
کے لمحے ہی کا دوسرا نام ہے۔ تاہم جب انسان عارفانہ تجربے سے گزرتا ہے تو
یہ دوسری ہستی محض "تجربہ" یا کیفیت کے طور پر نہیں بلکہ ایک حسی تجربے کے
طور پر نمودار ہوتی ہے۔ یہی خالص فلسفے اور عارفانہ تجربے کا فرق بھی ہے کہ
فلسفی تجربہ کی بات کرتا ہے مگر عارف اپنے تجربے کے حوالے سے حق الیقین کا
نعرہ بلند کرتا ہے۔ چنانچہ اسی لیے اس نکتے کی توضیح کرتے ہوئے اقبال نے
لکھا ہے کہ عارفانہ کیفیت اپنے مواد کے اعتبار سے معروضی ہوتی ہے اور اس
کے بارے میں یہ نہیں کہا جاسکتا کہ یہ خالص داخلیت کی ڈھند میں ڈوب
جانے کے مترادف ہے۔

(۴) عارفانہ تجربے کی توضیح کرتے ہوئے اقبال نے جو چوتھا نکتہ پیش کیا
ہے بے حد اہم اور خیال انگیز ہے۔ اقبال لکھتے ہیں کہ چونکہ عارفانہ تجربے کا یہ
وصف ہے کہ وہ بلا واسطہ ہوتا ہے، اس لیے ظاہر ہے کہ اس کی ترسیل نہیں
ہو سکتی۔ فی الواقعہ عارفانہ کیفیات محسوسات کے زمرے میں شامل ہیں، نہ
کہ تعقلات کے۔ بے شک عارفانہ کیفیات کے بارے میں اپنی توضیحات
کو دوسروں تک منتقل کرنے پر قادر ہوتا ہے، مگر وہ عارفانہ کیفیت کے اصل
مواد کی ترسیل نہیں کر سکتا اور ترسیل کے اس لیے اصل وجہ یہ ہے کہ عارفانہ
تجربہ بجائے خود ایسے ناقابل ترسیل محسوسات پر مشتمل ہوتا ہے جنہیں تعقل نے چھوا
تک نہیں ہوتا، مگر ساتھ ہی اقبال یہ بھی کہتے ہیں کہ احساس کی فطرت میں یہ بات
دوہیت ہے کہ وہ "خیال" کے ذریعے اپنا اظہار کرے۔ یوں لگتا ہے جیسے احساس
اور خیال ایک ہی داخلی تجربے کے دو رخ ہیں۔ بقول پروفیسر ہانگ Hocking،
کوئی بھی احساس اتنا اندھا نہیں ہوتا کہ اسے اپنے منتہائے نظر یا منزل کا تصور

تک حاصل نہ ہو۔ جب کوئی احساس ذہن پر قبضہ جمالیتا ہے تو اس لمحے اس شے کا خیال بھی ذہن پر مسلط ہو جاتا ہے۔ جہت یا سمت کے بغیر احساس کا وجود ناممکن ہے اور سمت کا نمودار ہونا اس بات کا ثبوت ہے کہ دوسری طرف کوئی شے ایسی ضرور موجود ہے جسے احساس نے اپنی منزل قرار دے لیا ہے، بلکہ احساس تو سمت نما ہے جو ذات کو شے تک پہنچا کر از خود ٹھجھ جاتا ہے یعنی اس کی تمام تر بے قراری ختم ہو جاتی ہے۔ پروفیسر ہالنگ کے ان خیالات کو آگے بڑھاتے ہوئے اقبال لکھتے ہیں کہ گونگے احساس کا نوشتہ تقدیر ہی یہ ہے کہ وہ خود کو "خیال" میں منتقل کرے اور خیال کا یہ وصف ہے کہ وہ اپنا ظاہری لباس اپنے بطون سے مہیا کرتا ہے (بالکل جیسے ریشم کا کپڑا اپنے اندر سے دھاگا برآمد کرتا ہے)۔ اس بات میں غلو کا شائبہ تک نہیں کہ احساس کی کوکھ سے خیال اور لفظ بیک وقت جنم لیتے ہیں، گو منطقی اندازِ فکر ان دونوں کو ایک دوسرے سے مختلف قرار دیتا ہے۔

عارفانہ تجربے کے بارے میں اقبال کا یہ نکتہ اس بات کا حتمی ثبوت ہے کہ ان کے ہاں عارفانہ تجربہ بنیادی طور پر ایک جمالیاتی تجربہ ہے۔ عارفانہ تجربہ کا عام سا مفہوم تو یہ ہے کہ صوفی کے بطون میں جو احساس پیدا ہوا تھا اس نے اپنی منزل بھی متعین کر لی اور اب وہ اندر سے باہر تک یعنی صوفی کے قلب سے حُسنِ ازل کے کونڈے تک ایک پورا سفر طے کرنے کا اور اس سفر کے احساس کو بطور ایندھن استعمال کرے گا۔ تصوف میں منزل (محبوبِ ازلی) تک احساس (عشق) ہی اس مقدس سفر کا ایندھن ہے۔ مگر عشقِ محبوب کے تصور کے بغیر براہِ نیچتہ ہو ہی نہیں سکتا۔ لہذا عارفانہ تجربہ محض "تجربہ" کے ادراک کا نام ہرگز نہیں۔ اس کا جزوِ اعظم ایک ایسا مذہبی تجربہ ہے جو "حضورِ ہی" کے لمس ہی سے وجود میں آتا ہے۔ ایک عارفِ کامل جب اپنے احساس کو پھیلا کر ایک وسیع دائرے کے مرکز تک پہنچاتا ہے تو مذہبی تجربے سے (جو عشق سے عبارت ہے) ضرور کام لیتا ہے۔ ورنہ اس کا تجربہ ایک ذہنی ورزش تو بن جائے گا، واردات نہ بن پائے گا۔ اس سے اگلا قدم یہ ہے کہ عارفانہ تجربے کی ترسیل ہو۔

عام حالات میں تو، جیسا کہ خود اقبال نے بھی کہا ہے، عارفانہ تجربہ ناقابلِ ترسیل ہے اور ایک صوفی زیادہ سے زیادہ اس کی توضیح ہی کر سکتا ہے، اسے منتقل نہیں کر سکتا۔ مگر جب عارفِ کامل فنِ کار بھی ہو تو صورتِ حال بدل جاتی ہے، کیونکہ فنِ تخلیقی عملِ عارفانہ تجربے کی توضیح سے کوئی سروکار نہیں رکھتا، بلکہ اصل تجربے کو پیش کرنے کی کوشش کرتا ہے۔ یہ کوشش صوفی صدقہ کا میاب نہیں ہوتی مگر ایک بڑی حد تک ضرور کامیاب ہوتی ہے۔ بلکہ اسے تو عارفانہ تجربے کی تصدیق کے سلسلے میں ایک میزان بھی قرار دیا جاسکتا ہے۔ وہ یوں کہہ سکتے ہیں کہ صوفی یہ کہے گا کہ اس کا عارفانہ تجربہ سچا ہے مگر وہ اس کی صداقت کا ثبوت فراہم نہ کر سکے گا، جب کہ ایک فن کار صوفی اس کا ثبوت بھی بہم پہنچائے گا۔ چنانچہ جب رومی نے اپنے اشعار میں عارفانہ تجربے کا پیر تو دکھایا ہے تو اس کی شاعری کا اعلیٰ معیار بجائے خود اس تجربے کی صداقت کا ایک اہم ثبوت بن کر سامنے آ گیا ہے۔

اقبال لکھتے ہیں کہ صوفی جب تعقل کی مذمت کرتا ہے اور کہتا ہے کہ یہ حصولِ علم کے سلسلے میں کارآمد نہیں ہے تو مذہب کی تاریخ میں اس کی اس بات کا کوئی جواز دکھائی نہیں دیتا۔ ان لوگوں کے لیے جنہوں نے اقبال پر خود دشمنی کا الزام بار بار لگایا ہے یہ بات ایک لمحہ فکر یہ مہیا کرتی ہے کہ اقبال نے اپنے ”خطبات“ میں عقل کی اہمیت کو تسلیم ہی نہیں کیا بلکہ صوفیاء کے اس رویے کی مذمت بھی کی ہے جو عقل کی تکذیب پر منتج ہوا ہے۔ پھر یہ بھی ہے کہ اقبال نے محض اضطراری طور پر یہ بات نہیں کی بلکہ عارفانہ تجربے کے تجزیاتی عمل سے اس نتیجے پر پہنچے ہیں، مثلاً جب وہ کہتے ہیں کہ احساس کی کوکھ سے خیال اور لفظ بیک وقت پیدا ہوتے ہیں تو ظاہر ہے کہ وہ احساس اور خیال کو متضاد قرار نہیں دیتے بلکہ انہیں ایک ہی سلسلے کی دو کڑیاں متصور کرتے ہیں۔ مگر بات اس سے کچھ آگے بھی ہے، کیونکہ خیال اور لفظ احساس کے بطن سے پیدا ہو کر بجائے خود ایک ایسا نازک حربہ

بن جاتے ہیں جو پلٹ کر احساس کی تہوں تک اترتا اور اس بے نام تخلیقی مواد کو چھوٹا ہے جسے صوفیانے ناقابلِ ترسیل قرار دیا ہے۔ کچھ عرصہ ہوا میں نے اپنے ایک مضمون میں لکھا تھا:

”ذہن کا طرہ امتیاز اس کا منطقی رویہ ہے۔ لیکن کیا ذہن محض منطق کے اس رویے ہی

کا نام ہے؟ اور کیا محسوسات کی بے نام اور غیر منطقی صورت ذہنی عمل سے ماورا کوئی شے

ہے؟— کریٹن Creighton کے حوالے سے سوسن کے۔ لینگر Susanne K.

Langer لکھتی ہے کہ محسوسات بھی فہم اور سوچ کے عمل میں شریک ہوتے ہیں۔ مزید یہ

کہ محسوسات کی بھی ایک واضح صورت ہوتی ہے جو بتدریج ’گویا‘ ہوتی چلی جاتی ہے۔ مگر وہ

اعتراف کرتی ہے کہ محسوسات کی اس واضح صورت گویائی کی نشان دہی نہیں ہو سکتی۔

چنانچہ وہ زبان کی اس کوتاہی کو مانتی ہے کہ وہ محسوسات کے اظہار کے لیے ناکافی بلکہ کمزور

حربہ ہے۔ زبان تو زیادہ سے زیادہ بعض داخلی واردات کو نام عطا کرتی ہے لیکن ان واردات

کے سدا بدلتے رنگوں اور داخلی دنیا کی پھیلنے والی اور مبہم صورتوں نیز جذبے اور فہم کے ربط

باہم سے پیدا ہونے والی لہروں کو گرفت میں لینے یا ان کی جھلک دکھانے میں قطعاً ناکام

رہتی ہے۔ مگر واضح رہے کہ جب سوسن کے۔ لینگر زبان کی ناکامی کا ذکر کرتی ہے تو اس

کا اشارہ زبان کے منطقی اور کاروباری پہلو کی طرف ہوتا ہے جو علمی اور صحافتی زبان

کے لیے تو مفید ہے لیکن داخلی دنیا کی تصویر کشی کے لیے قطعاً بے کار ہے۔ بہر انسان

ایک جزیرے کا باسی ہے مگر بیشتر اوقات وہ یا تو جزیرے میں مقید رہتا ہے یا پھر

زیادہ سے زیادہ جزیرے کے چاروں طرف پھیلے ہوئے ساحل کی اُن پایاب موجوں

تک آنے میں کامیاب ہوتا ہے جہاں سمندر اور جزیرے کا ایک ازلی وابدی تصادم

جاری ہے، مگر وہ اس سے آگے نہیں جاسکتا۔ صرف فن کار ہی اس سے آگے

محسوسات کے سمندر میں غوطہ زن ہونے میں کامیاب ہوتا ہے اور ایسا کرتے

ہوئے وہ جزیرے کی گرائمر میں جکڑے ہوئی زبان کو خیر باد کہہ دیتا ہے۔“

۵۹۔ وزیر آغا، ”علمی زبان اور ادبی زبان“ (مطبوعہ ماہنامہ ”تخلیق“، اگست ۱۹۷۶ء)

اس سے ظاہر ہے کہ جب اقبال "لفظ" کا ذکر کرتے ہیں تو زبان کے کاروبار ہی رُخ کے بجائے اس کے تخلیقی رُخ کی طرف اشارہ کرتے ہیں اور یوں عارفانہ تجربے کے سلسلے میں ایک جمالیاتی اساس مہیا کرنے میں کامیاب ہوتے ہیں۔ یہ اسی جمالیاتی اساس کا نتیجہ ہے کہ لفظ اپنی قلبِ ماہیت کر کے اُس اُن چھوٹے جہان کی تصویر کشی میں کامیاب ہوتا ہے جسے ناقابلِ ترسیل قرار دیا گیا ہے۔ یہی اقبال کی عطا ہے کہ انھوں نے عارفانہ تجربے کو جمالیاتی اساس مہیا کر کے کچھ سے کچھ کر دیا ہے۔ زبان کے اس تخلیقی رُخ کی کارکردگی کے سلسلے میں میں نے متذکرہ بالا مضمون کے آخر میں لکھا تھا:

”ایک اچھے ادیب کا یہ کام ہے کہ وہ اپنے تخلیقی عمل میں پہلے تو لفظ کو اس کے مزوجہ مفہوم سے نجات دلانا ہے اور پھر ایک جادوگر کی طرح ایک نئے ماتازہ اور زرخیز مفہوم سے منسلک کر دیتا ہے۔ مگر یہ مفہوم کوئی پہلے سے طے شدہ نظر یہ یا منطقی خیال نہیں ہوتا بلکہ ایک پرچھائیں کے مانند ہوتا ہے جو لحظہ بہ لحظہ بڑھی ہوتی چلی جاتی ہے اور اُن دیکھے اُن چھوٹے جہانوں کو صورت پذیر کرتی ہے۔ سطح پر انسانی شعور کا کام اشیا کو نام زد کرنا اور تعقلات قائم کرنا ہے۔ چنانچہ اسے ایسے الفاظ کی ضرورت ہے جن میں کوئی ابہام نہ ہو، جن کے معانی متعین اور جہت واضح ہوں تاکہ ابلاغ اور ترسیل کا وہ مقصد پورا ہو سکے جو نارمل شریفانہ زندگی بسر کرنے کے لیے ناگزیر ہے۔ مگر شعور کی اس کاروباری سطح کے نیچے ایک اور جہان بھی ہے جس کی اشیا کو آپ ایک عمومی سا نام تو دے سکتے ہیں مگر جنہیں آپ تعقلات میں ڈھال نہیں سکتے، مثلاً خوشی، غم، برہمی ایسے مجرد محسوسات جن کی نشان دہی کے لیے آپ ان کے گرد بس موہوم سے خطوط ہی کھینچ سکتے ہیں۔ مگر آگاہی کی اس سطح کے نیچے ایک اور دیا بھی ہے جس کو آپ پہچان تک نہیں سکتے۔ یعنی یہ ایک ایسا دیا ہے جس میں خوشی، غم یا برہمی وغیرہ کی کوئی الگ صورت موجود نہیں بلکہ ایک انجانے نامافوس، اُن دیکھے اور بے نام 'احساس' کا وجود ہے۔ فن کار کا کام یہ ہے کہ وہ شعور کی سطح سے نیچے اتر کر آگاہی کی اس زیریں سطح تک رسائی حاصل کرے جس میں پوری کائنات کا تخلیقی

ناو اموج زن ہے۔ ظاہر ہے کہ "احساس" کی اس صورت تک کاروباری الفاظ پہنچ نہیں سکتے کیونکہ اگر وہ ایسا کرنے کی کوشش کریں تو ان کے پر جل اٹھیں۔ اس بے نام اور بے نہایت احساس تک لفظ کی بے نام اور بے نہایت صورت ہی رسائی پاسکتی ہے۔ چنانچہ اسی لیے اعلیٰ فن کار کاروباری لفظ کے چھلکے کو توڑ کر اس کے اندر کے مغز کو گرفت میں لیتا ہے اور پھر اسے یوں منقلب کرتا ہے کہ وہ ذات کی تہوں میں چھپے ہوئے احساس تک پہنچنے اور اسے منظرِ عام پر لانے میں کامیاب ہو جاتا ہے۔"

ذات کی تہوں تک پہنچنے اور احساس کو چھونے کا یہ عمل عارفانہ تجربے ہی کی صورت ہے، مگر جمالیاتی تجربے کے بغیر نہ تو اس کی تصدیق ہو سکتی ہے اور نہ تکمیل۔ اقبال نے زیادہ زور عارفانہ تجربے کے اس خاص پہلو پر ہی دیا ہے۔ اسی لیے اقبال کے ہاں عشق کے تصور کا مفہوم ہی بدل گیا ہے۔

(۵) عارفانہ تجربے کے سلسلے میں اقبال نے آخری نکتہ یہ پیش کیا ہے کہ جب عارف

کامل دوام Eternal کے ساتھ ہم رشتہ ہوتا ہے اور یوں تسلسل Serial Time کے غیر حقیقی ہونے کا ادراک کرتا ہے تو اس کا یہ مطلب ہرگز نہیں کہ وہ خود کو تسلسل سے یکسر منقطع کر لیتا ہے۔ عارفانہ کیفیت کسی نہ کسی طرح زندگی کے عام تجربے سے منسلک رہتی ہے اور پھر یوں بھی ہوتا ہے کہ عارف اور پیغمبر (عارفانہ تجربے سے گزرنے کے بعد) عام انسانی تجربات کی سطح پر آ جاتے ہیں۔ اس فرق کے ساتھ کہ پیغمبر کی واپسی بنی نوع انسان کے لیے گہرے معانی سے عبارت ہوتی ہے۔

صوفیا کے ہاں عشق کا آخری درجہ وہ ہے جب عارف "لازوال" میں فنا ہو جاتا ہے بعینہ جیسے موج دریا میں مل کر دریا بن جاتی ہے، جس کا مطلب یہ ہے کہ عارف کے لیے عام وقت (جو دکھوں اور آرزوؤں سے عبارت ہے) ختم ہو جاتا ہے اور وہ "وصل" یا "زوال" حاصل کر لیتا ہے۔ اقبال نے اپنے خطبات میں ایک جگہ آگہی کے تجربے پر روشنی ڈالتے ہوئے کچھ یوں لکھا ہے ^{۱۱} کہ اس تجربے کے دوران "ذات" اندر کے مرکزی نقطے سے باہر

کو لپکتی ہے۔ اس کا ایک پہلو تو یہ ہے کہ وہ باہر کی دنیا سے ہم رشتہ ہو جاتی ہے ، یعنی روزمرہ کی اُس زندگی سے جس میں وقت ایک سیدھی لکیر کی طرح ہے جس پر لمحے اس طرح نصب ہوتے ہیں جیسے شاہ راہ کے کنارے پر سنگ ہائے میل ! مگر یہ اصلی وقت نہیں کیونکہ خارجی اشیا کا تعاقب کرتے ہوئے جو دھند پیدا ہوتی ہے وہ ذات کے رُخ پر پردہ سا ڈال دیتی ہے۔ یہ تو گہرے انہماک یا جذب کے لمحات ہیں جن میں مقدم الذکر پہلو ماند پڑتا ہے اور موخر الذکر پہلو نظروں کے سامنے داخلی تجربے کی مرکزیت کو لے آتا ہے۔ اس داخلی تجربے کے دوران میں وقت کے مختلف مراحل کا تصور باقی نہیں رہتا۔ بے شک تغیر ختم نہیں ہوتا لیکن ایک حالت سے دوسری حالت تک کا سفر ناقابل تقسیم ہوتا ہے۔ یہ حالتیں ایک دوسری میں جذب ہو چکی ہوتی ہیں ، گو ذات کا موخر الذکر رُپ ایک ”آب“ ہے جس میں ماضی ، حال اور مستقبل کی تفریق موجود نہیں۔ اقبال کی یہ توضیح عارفانہ تجربے کی غایت اور مزاج کو بڑی خوبی سے پیش کرتی ہے مگر دوسرے صوفیا کے برعکس اقبال نے ”متسلسل“ کو غیر حقیقی نہیں کہا بلکہ ایسی حالت کا تصور کیا ہے جس میں رہتے ہوئے ایک باکمال عارف پابہ گل بھی ہوتا ہے اور آزاد بھی ، یا بھگوت گیتا کے اس کنول کی طرح ہوتا ہے جو پانی میں رہتے ہوئے بھی پانی سے تر نہیں ہوتا۔

اقبال کا شعر ہے :

صنوبر باغ میں آزاد بھی ہے پابہ گل بھی ہے

انہی پابندیوں میں حاصل آزادی کو تو کر لے

گو یا عشق کے اُن لمحات میں بھی جب بظاہر خارجی دنیا سے صوفی فن کار کے سب رشتے ٹوٹ چکے ہوتے ہیں ، ایک رشتہ پھر بھی باقی رہتا ہے۔ یہ رشتہ شعور ذات یا خودی کا رشتہ ہے اور عاشق کے وجود ، اس کی انفرادیت کا ضامن ہے۔ اگر یہ رشتہ نہ ہو تو عاشق ، عشق کی آگ میں جلتا ہوا ، شمع پر نثار ہو جائے ، یعنی فنا ہو جائے۔ چونکہ اقبال کا رویہ بنیادی طور پر جمالیاتی اور مذہبی ہے اور چونکہ بقول برگساں سائنس ٹھوس Concrete چیزوں کو تجربہ میں ڈھالتی ہے جب کہ

فن تجریدی کیفیات کی "ٹھوس" میں تجسیم کرتا ہے، اس لیے کچھ عجب نہیں کہ اقبال نے صوفیانہ تصوّرات کی ماورائی کیفیات کے پہلو بہ پہلو زندگی سے جڑنے اور رشتہ قائم کرنے کی روش کو اپنایا ہے اور تجلیاں کی تجسیم کر کے اسے ایک موہنی صورت عطا کر دی ہے۔



(۲) اقبال کے تصورِ عشق و خرد

(۱) فکرِ اقبال میں خرد کی اہمیت

(۱)

تصوف کے خالص مذہبی پہلو کا ذکر کرتے ہوئے اقبال نے لکھا ہے کہ یہ ابتدائی اسلامی مفکرین کے منطقی رویے کے خلاف ایک ردِ عمل کی حیثیت رکھتا تھا مگر جیسے جیسے وقت گزرا تصوف کا مذہبی پہلو ماند پڑتا چلا گیا اور اس نے منطقی اندازِ فکر سے ایک طرح کا سمجھوتہ کر لیا۔ آخر آخر میں تصوف نے ”ظاہر“ اور ”باطن“ کے جس فرق پر زور دیا، اس سے ”ظاہر“ کے سلسلے میں بے اعتنائی کا رویہ پیدا ہوا اور ”باطن“ کو اصل اور واحد حقیقت قرار دینے کا مسلک منظرِ عام پر آ گیا۔ چنانچہ تصوف کے رہبانیت سے ملو رجھان پر افسوس کرتے ہوئے اقبال لکھتے ہیں کہ یہ اسلام کی اصل روح کے منافی تھا۔

اسی طرح اپنے خطبات میں ایک اور جگہ اقبال نے لکھا ہے کہ سرِ بانی تصوف کے لیے یہ بات ناقابلِ فہم تھی کہ کل (لا محدود و خودی) اور جزو (محدود و خودی) بیک وقت کیسے موجود رہ سکتے ہیں۔ مگر اقبال نے وضاحت کرتے ہوئے کچھ اس قسم کے خیالات کا اظہار کیا ہے کہ محدود و خودی لا محدود و خودی سے جدا نہ ہوتے ہوئے بھی الگ ہوتی ہے۔ کائنات کے پھیلاؤ کو پیشِ نظر رکھوں تو میں اس میں تحلیل ہو جاتا ہوں۔ اندر کی طرف جھانکوں تو مجھے یہی کائنات ”دوسری

۱- Iqbal, Reconstruction, P. 143.

ہستی کے رُوپ میں اپنے رُوبرو دکھائی دیتی ہے اور میرے لیے بالکل اجنبی ہے۔ میری زندگی کا تمام تر دار و مدار اس ہستی پر ہے اور اسی لیے میں اس سے ہم رشتہ بھی ہوں مگر ساتھ ہی اس سے الگ "اکائی" کی حیثیت بھی رکھتا ہوں۔^{۱۷}

ان دو اقباسات سے تصوّف کے بارے میں اقبال کا ردِ عمل بالکل واضح ہو جاتا ہے۔ صاف نظر آتا ہے کہ اقبال کے لیے تصوّف کے رہبانیت اور دنیا بیزاری کے مسلک کو قبول کرنا بہت مشکل تھا۔ دوسرے، اقبال نے تصوّف کے تصوّرفنا کو بھی قبول نہ کیا جس کے مطابق جُز: خود کو کُل میں اس طور ضم کر دیتا ہے کہ اس کا اپنا وجود ہی باقی نہیں رہتا۔ اس کے مقابلے میں اقبال نے "خودی" کی نشوونما کو انسان کے روحانی ارتقا کے لیے ناگزیر قرار دیتے ہوئے اس بات پر زور دیا کہ عارفانہ تجربے کے دوران میں "جُز:۔" کُل سے ہم رشتہ ہونے کے باوجود اپنے وجود سے دست کش نہیں ہوتا بلکہ اپنی خودی کو برقرار رکھتا ہے۔ گویا ایک طرف تو اقبال نے زندگی اور اس کے مظاہر کو حقیقی سمجھتے ہوئے ایک مثبت رویے کا مظاہرہ کیا اور دوسری طرف متناہی انا Finite Ego کے وجود کا جواز مہیا کر دیا۔ دونوں باتیں تصوّف کے خالص وجدانی اندازِ فکر سے انحراف کا درجہ رکھتی ہیں۔ دیکھنا چاہیے کہ خود اقبال نے اس سائنسی اور استقرائی اندازِ نظر کو اپناتے ہوئے کن بنیادی باتوں کو پیش نظر رکھا۔

(۲)

مگر اس سے پہلے کہ ایسا کیا جائے یہ دیکھنے کی ضرورت ہے کہ اقبال کے کلام میں عقل کے سلسلے میں جو مؤقف اختیار کیا گیا، اس کی نوعیت کیا تھی۔ نیز اس رجحان کی تعمیر میں کس حد تک تصوّف کے مخصوص عناصر کا اور کس حد تک ان کے اپنے زمانے میں مسلمانوں کی انفعالیّت پسندی یا اندھی تقلید کے خلاف اقبال کے "ردِ عمل" کا ہاتھ تھا۔

کلامِ اقبال میں عقل کی کارفرمائی کا ذکر زیادہ تر عشق سے تقابل کے موقعوں پر ہوا ہے۔

تاہم کہیں کہیں عقل کی ماہیت اور کارکردگی کا الگ طور پر ذکر بھی موجود ہے۔ مثال کے طور پر "اسرارِ خودی" میں ایک جگہ لکھتے ہیں:

زندگی سرمایہ دار از آرزو دست
عقل از زائیدگانِ بطینِ اوست



دست و دندان و دماغ و چشم و گوش
فکر و تخیل و شعور و یاد و ہوش
زندگی مرکبِ چو در جنگاہِ باخت
بہرِ حفظِ خویشِ ایں آلاتِ ساخت
آگہی از علم و فن مقصود نیست
غنیہ و گل از چمن مقصود نیست
علم از سامانِ حفظِ زندگی است
علم از اسبابِ تقویمِ خودی است
علم و فن از پیشِ خیزانِ حیات
علم و فن از حنائِ زادانِ حیات

عقل کے بارے میں یہ اقبال کا ایک خاص رویہ ہے، یعنی وہ عقل کی تنگ و تاز کو محدود تصور کرتے ہوئے اس بات کا اظہار کرتے ہیں کہ نہ صرف عقل حیات کے تحفظ کے لیے ایک آلہ کی حیثیت رکھتی ہے بلکہ خود بھی دست و دندان و دماغ و چشم و گوش ایسے آلات کی دست نگر ہے۔ چونکہ حواسِ خمسہ کی زد محدود ہے لہذا عقل کا میدانِ عمل بھی وسیع نہیں۔ تاہم اقبال نے عقل کی اہمیت کو نظر انداز ہرگز نہیں کیا بلکہ اسے زندگی کا ایک خادم قرار دیا ہے اور کہا ہے کہ یہ زندگی کی بقا، توسیع اور ارتقا کے لیے ناگزیر ہے۔ ساتھ ہی انھوں نے اس بات کی بھی عراحت کر دی ہے کہ عقل کا مقصود یہ ہرگز نہیں کہ حقیقت کی آگہی حاصل کرے اور عرفان کے انتہائی مدارج سے آشنا ہو۔ اس کا کام فقط یہ ہے کہ زندگی کے معاملات

میں انسان کی دست گیری کرے۔ خود رومی نے بھی عقل کے اس خاص مسلک کا بطورِ خاص ذکر کیا ہے۔ اور اسے خواجہ خانہ داری میں مشغول اور مصروف دیکھا ہے بالکل جیسے عورت گھر کی تزئین و آرائش میں مصروف رہتی ہے:

زن بھی خواہد، خواجہ خانہ گاہ

یعنی آبِ رود و نان و خوان و جاہ

عقل کے بارے میں رومی کے اس موقف کی وضاحت کرتے ہوئے ڈاکٹر میرولی الدین لکھتے ہیں کہ رومی کی دانست^۳ ہیں:

”اس عقل کا مقصود بالذات دنیا سے ذلت ہے۔ اس کی آسائش و زیبائش ہے،

لذت و آرام ہے۔ یہ لذت کی طالب ہے اور لذت و نفع ہی اس کی اعلیٰ ترین غایت ہے۔

جس شخص کی حاکم یہ عقل ہے وہ محروم ہے، بد نصیب ہے، دراصل عاقل نہیں جاہل ہے،

حقیقی اقدار سے بے خبر ہے۔ یہ عقل پاؤں کی زنجیر ہے، سانپ بچھو کے مانند

ہے، کام بین ہے دام بین نہیں، بود و نبود میں فرق نہیں کرتی۔ حقیقی اقدار سے غافل،

محض امورِ دنیوی میں مشغول رہتی ہے۔“

البتہ اقبال اور رومی کے ردِ عمل میں کچھ فرق بھی ہے جو عقل کے بارے میں ان کے تاثرات

کے مطالعے سے باسانی واضح ہو سکتا ہے۔ رومی تصوف میں ڈوبا ہوا ہے اور چونکہ

تصوف نے ہمیشہ عقل کو عرفان کے راستے میں ایک سنگِ گراں سمجھا ہے اس لیے رومی

نے بھی اپنی پہلی فرصت میں عقل کو گردن زدنی قرار دے دیا۔ مگر اقبال کے ہاں

متشدد رویہ موجود نہیں۔ وہ عقل کی پرواز کی کوتاہی کو مانتے ہیں اور کہیں کہیں اس کی

کارکردگی کو عرفان کے راستے میں رکاوٹ بھی قرار دیتے ہیں، جیسے مثلاً

خرد بر چہرہ تو پردہ با بابت

نگاہِ تشنہ دیدار دارم

۳ ڈاکٹر میرولی الدین، ”اقبال کا نظریہ عشق و عقل“ از ”اقبال باکمال“، ص ۳۶۰

مگر یہ اقبال کا بنیادی میلان نہیں۔ چنانچہ وہ عقل کو کہ جس حد تک وہ پروانہ کرنے پر قادر ہے، نہ صرف زندگی کے معاملات کے لیے بلکہ عرفان کے آخری مدارج کے لیے بھی مدد و معاون ہی سمجھتے ہیں۔ اقبال لکھتے ہیں (”بالِ جبیل“):

خرد سے راہرو روشن بصر ہے

خرد کیا ہے؟ چراغِ رہ گزر ہے

جس کا مطلب یہ ہے کہ عقل کے بغیر رہ گزرِ حیات بالکل تاریک رہتی ہے اور مسافر کے لیے گرم سفر رہنا بہت مشکل ہے، مگر جیسے ہی وہ ”گھر“ کے دروازے پر پہنچتا ہے تو ”چراغِ رہ گزر“ کی روشنی سے بے نیاز ہو جاتا ہے۔ ”ضربِ کلیم“ میں تو عقل کو عشق کے لیے ایک رہبر کا مرتبہ بھی عطا کر دیا گیا ہے:

عشق اب پیروی عقلِ خدا دکرے

آبرو کو چنہ جاناں میں نہ برباد کرے

کنہہ پیکر میں نئی رُوح کو آباد کرے

یا کہن رُوح کو تقلید سے آزاد کرے

اگر اس شعری ٹکڑے کا عنوان ”ادبیات“ نہ ہوتا تو اس سے اقبال کے موقف کے بارے میں غلط فہمی پیدا ہو جانے کا امکان تھا۔ کیونکہ اقبال نے اپنی شاعری میں بار بار عقل کو عشق کے مقابلے میں ثانوی حیثیت دی ہے۔ مندرجہ بالا اشعار میں عقل سے مراد ”عقلِ کل“ یا ”علم اللہ“ بھی نہیں، ورنہ اسے مفہوم کا ایک اور دائرہ مہیا ہو جاتا۔ غالباً اقبال ادبیات کے سلسلے میں اس تنوع اور تازگی کا ذکر کر رہے ہیں جو عقل کی تگ و تاز کا ثمر ہے، مگر غور کیجیے کہ بالواسطہ انداز میں سہی انھوں نے عقل کی اہمیت کو اجاگر تو کر دیا۔ ان کا یہ اندازِ فکر اس صوفیانہ رویہ سے قطعاً مختلف ہے جو عقل کو جہالت کے مترادف قرار دیتا ہے۔ تاہم بحیثیت مجموعی عقل کے بارے میں اپنے تاثرات کا اظہار کرتے ہوئے اقبال نے اسے ایک نسبتاً کمزور اور نارسانہ شے ہی قرار دیا ہے۔

(۳)

اقبال کی شاعری میں ”عقل“ کو براہِ راست بہت کم موضوع بنایا گیا ہے۔ زیادہ تر عقل اور عشق کا موازنہ کر کے ان کی اہمیت اور کارکردگی کے فرق ہی کو واضح کرنے کی کوشش ہوتی ہے۔ عام طور سے شے کی پہچان اس کی ضد سے ہوتی ہے، مثلاً روشنی کی پہچان تاریکی سے، اور خیر کی پہچان شر سے۔ اگر تاریکی موجود نہ ہو تو روشنی کے ضد و خال کو پہچاننا مشکل ہو جائے اور اگر شر نہ ہو تو خیر کا ادراک ناممکن ہو، مگر عقل اور عشق کا رشتہ ”ضدین“ کا رشتہ نہیں جیسا کہ اکثر لوگوں بالخصوص صوفیاء کا خیال ہے۔ یہی اقبال کا موقف بھی ہے کہ عقل اور عشق عرفان کے رُومۃ الکبریٰ تک پہنچنے کے دو راستے ہیں، مگر اقبال نے انھیں متبادل یا متوازی راستے قرار نہیں دیا۔ ان کا موقف اس وقت واضح ہوتا ہے جب ہم عقل کو پگڈنڈیوں سے تشبیہ دیں جو پورے خطے میں پھیلی ہوتی ہیں۔ اور عشق کو اس شاہِ راہ کے محال قرار دیں جس میں ہر ہر قدم پر یہ پگڈنڈیاں شامل ہو رہی ہیں۔ پگڈنڈیوں کا وجود شاہِ راہ میں ضم ہونے کی حد تک ہے۔ اس لیے مسافر جب پگڈنڈی اختیار کرتا ہے تو شاہِ راہ کی طرف ہی بڑھتا ہے۔ اس سے آگے یہ شاہِ راہ کا کام ہے کہ وہ اسے عرفان کے رُومۃ الکبریٰ تک لے جائے۔ اقبال نے عقل اور عشق کے اسی رشتے کا ذکر کیا ہے جو پگڈنڈی اور شاہِ راہ کا رشتہ ہے، مگر چونکہ بیسویں صدی میں استقرائی اندازِ فکر کی ترویج کے باعث یہ نظریہ عام ہونے لگا تھا کہ عقل براہِ راست حقیقت کا ادراک کرنے پر قادر ہے، اس لیے اقبال نے قدم پر عقل کی نارسائی اور عشق کی ہمہ گیری کا ذکر کیا۔ ایک بات اور بھی تھی۔ وہ یہ کہ اقبال نے فارسی شاعری کی وساطت سے تصوف کے بعض بنیادی میلانات سے بھی اثرات قبول کیے تھے۔ ان میں ایک عام میلان عقل پر عشق کو ترجیح دینے کا تھا۔ غالباً اس کی وجہ یہ تھی کہ بعض مسلمان فلاسفروں نے جب نوافلاطونیت کے تحت عقل و خرد کو ہر شے کی میزان مقرر کیا اور عقل ہی کے ذریعے حقیقت کو پالینے کا دعویٰ کیا تو صوفیاء نے اس دعویٰ کا بطلان ضروری سمجھا۔ ضروری اس لیے سمجھا کہ فلاسفروں کے نتائج محض ذہنی پرواز کا ثمر تھے جب کہ صوفی نے عارفانہ تجربے سے

گزر کر تائیج کا استخراج کیا تھا اور وہ شخصی سطح پر "حقیقت" سے متعارف ہو چکا تھا۔ چنانچہ فارسی شاعری میں عقل کے مقابلے میں جنوں یا عشق کو اہمیت ملی بلکہ اکثر صوفی شعرا نے تو عقل کا مذاق بھی اڑایا۔ اقبال اس سطح پر تو شاید نہیں اترے تاہم انھوں نے عقل کو عشق کے مقابلے میں کم تر درجے کی شے قرار دینے کا میلان مروج صوفیانہ تصورات سے یقیناً اخذ کیا۔ لہذا یہ کہنا غلط نہیں کہ اقبال کی شاعری میں عقل کے مقابلے میں عشق کو برتر ثابت کرنے کی جو کوشش ہوئی ہے اس کے محرکات میں ایک تو روایتی اور تقلیدی انداز شامل ہے، یعنی فارسی کی روایت، سے اثر قبول کرنے کا میلان، اور دوسرا وقت کے تقاضوں کے احترام میں مغرب کے خالص عقلی رویے کو اس کے صحیح تناظر میں پیش کرنے کا میلان موجود ہے تاکہ اہل مشرق بلاوجہ ایک احساس کمتری کی زد میں نہ آئیں، نیز اس روحانی ورثے سے محروم نہ ہوں جو ایک طویل وجدانی اور وہابی اندازِ نظر کا ثمر ہے۔

عقل اور دل یعنی استقرائی اندازِ فکر اور استخراجی اندازِ فکر کے فرق کو اقبال نے اولِ دل اپنی اس نظم میں اُجاگر کیا جو "عقل و دل" کے عنوان سے لکھی گئی اور "بانگِ درا" میں شامل ہے۔ اقبال لکھتے ہیں:

عقل نے ایک دن یہ دل سے کہا	بھولے بھٹکے کی رہنما ہوں میں
ہوں زمیں پر، گزرِ فلک پہ مرا	دیکھ تو کس قدر رسا ہوں میں
کام و دنیا میں رہبری ہے مرا	مثلِ خضرِ نجستہ پا ہوں میں
ہوں مفسرِ کتابِ ہستی کی	منظرِ شانِ کبریا ہوں میں
بوند اکِ نمودن کی ہے تو لیکن	غیرتِ لعلِ بے بہا ہوں میں
دل نے سن کر کہا یہ سب سچ ہے	پر مجھے بھی تو دیکھ کیا ہوں میں
رازِ ہستی کو تو سمجھتی ہے	اور آنکھوں سے دیکھتا ہوں میں
ہے تجھے واسطہ مظاہر سے	اور باطن سے آشنا ہوں میں
علمِ تجھ سے، تو معرفتِ مجھ سے	تُو خدا جو، خدا نما ہوں میں
علم کی انتہا ہے بے تابی	اس مرض کی مگر دوا ہوں میں

شمع تو محفلِ صداقت کی حسن کی بزم کا دیا ہوں میں
تو زمان و مکان سے رشتہ بیا طائرِ سدرہ آشنا ہوں میں

کس بلندی پہ ہے مقامِ مرا
عرشِ ربِّ جلیل کا ہوں میں

اقبال نے اپنے کلام میں عقل اور عشق میں جو رشتہ دریافت کیا ہے اسے سمجھنے کے لیے یہ نظم ایک کلیدی حیثیت رکھتی ہے۔ اس میں نہ صرف عقل اور دل کے امتیازی اوصاف پر روشنی ڈالی گئی بلکہ ان دونوں کے ربطِ باہم کو بھی اجاگر کر دیا گیا ہے۔ عقل کی لاف زنی دراصل مغرب کے اس انسان کی لاف زنی کے مترادف ہے جس نے عقلی اندازِ فکر کے ذریعے سائنس اور ٹیکنالوجی میں بے اندازہ ترقی کی اور اس وہم میں مبتلا ہوا کہ وہ عقل کے ذریعے اس کائنات کے مجملہ راز پائے سر بستہ کو فاش کر سکے گا۔ اس لاف زنی کا اظہار متعدد دعاوی سے ہوا، مثلاً عقل نے کہا کہ وہ رہنما ہے، پھر یہ کہ عقل ہی پر بھروسہ کر کے آدمِ خاک نے آسمانی پہنائیوں میں جھانکا اور بہت سے راز معلوم کر لیے۔ علاوہ ازیں یہ بات کہ عقل مفسرِ ہستی ہے، یعنی زندگی کے بیشتر مادی علوم عقل ہی کے رہینِ منت ہیں، بالخصوص مغرب میں طبیعت، علم الحیات، علم الانسان، نفسیات، طب اور دوسرے شعبوں میں جو حیرت انگیز ترقی ہوئی وہ عقل کے استقرانی اور سائنسی انداز ہی کے باعث تھی۔ چنانچہ جب اقبال نے اپنی اس نظم میں عقل کو ایک کردار بنا کر پیش کیا تو یہ کردار دراصل مغرب کے اس انسان کے لیے ایک علامت تھا جس نے عقل و خرد کو واحد رہنما اصول کے طور پر تسلیم کر کے مادی دنیا پر اپنا تسلط قائم کر لیا تھا۔ مگر اقبال کو اس بات کا بڑی شدت سے احساس تھا کہ مغرب کے انسان نے عقل کی کشت کو سیراب کرنے میں تو بڑی مستعدی دکھاتی ہے مگر اس نے اپنے گھر کے پائے باغ کو فراموش کر دیا ہے۔ اس قدر کہ اب اسے یاد بھی نہیں کہ اس کا کوئی پائے باغ تھا بھی کہ نہیں۔ اقبال کا فی عرصہ یورپ میں رہے اور اپنے سامنے عقل کی اساس پر استوار ہونے والی تہذیب کو زوال آمادہ ہوتے اور اس تہذیب کے کارکنوں کو ایک عجیب سے نفسیاتی اور ذہنی خلفشار میں مبتلا دیکھتے رہے اور ہمہ وقت ان کے ذہن میں

یہ خیال جڑیں پکڑتا رہا کہ مغرب کے انسان کے ذہنی عوارض کا علاج مغربی طب یا مغربی نفسیات کے بس کا روگ نہیں بلکہ اس کا علاج فقط یہ ہے کہ مغرب والوں کو ان کے ”پائیں باغ“ کے وجود کا احساس دلایا جائے اور بتایا جائے کہ انہوں نے اپنی استقرائی یلغار میں ذات کے پورے منطقے سے صرف نظر کر لیا ہے۔ یہ نہیں کہ مغرب کے مفکرین اس بات سے آگاہ ہی نہیں تھے، ان میں برگساں اور ژنگ ایسے لوگ بھی تھے جو مادی ترقی کو روحانی تجربہ کا باعث قرار دیتے تھے۔ برگساں عقل کے مقابلے میں وجدان کو اور ژنگ اجتماعی لاشعور کے حوالے سے ”ذات“ کو مجتمع کرنے پر زور دیتا رہا، لیکن بحیثیت مجموعی مغرب کا انسان دل کی دنیا سے منقطع ہو چکا تھا۔ چنانچہ اقبال نے عقل کے مقابلے میں دل کو بطور ایک کردار پیش کیا اور پھر عقلی رویے کے مقابلے میں وہی رویے کی یوں توضیح کی کہ جہاں عقل کا کام سمجھنا اور پرکھنا، تجزیہ کرنا اور تعقلات قائم کرنا ہے، وہاں دل کا کام دیکھنا ہے یعنی سنی سنائی باتوں پر ایمان لانا نہیں بلکہ تجربے یا ادوات سے گزرنا ہے۔ اس بات کو ایک تشبیہ کے ذریعے کمال خوب صورتی سے بیان بھی کیا کہ عقل محفل صداقت کی شہرہ ہے، یعنی سچائی کی دریافت کے لیے وہ گہرے اندھیروں میں شمع بہ دست نکلتی ہے۔ دوسری طرف دل حُسن کی بزم کا دیا ہے اور حُسن ہمیشہ نورانی متصوّر ہوا ہے۔ گویا دل کا دیا حُسن کی روشنی کے ہالے میں اسی طرح جگمگاتا ہے جیسے ماہِ دوہفتہ کے ہالے میں کوئی ستارہ! مراد یہ کہ ستارے کی روشنی چاند کی بے کراں روشنی میں ضم ہونے کے باوجود اپنے وجود کو باقی رکھتی ہے۔ اسی طرح دل حُسن کا نظارہ کرنے پر قادر ہے، مگر یہ جرأتِ زندانہ عقل کے بس کا روگ نہیں۔ اسی طرح علم کی انتہا بے تابی ہے اور بے تابی اس دکھ کا باعث ہے جو خواہشوں کے اثر و ہام سے پیدا ہوتا ہے۔ مگر وہی سوچ بیکتائی کی اُن منازل تک لے جاتی ہے جہاں خواہشات کی بے قراری باقی نہیں رہتی۔ آخری یہ کہ عقل زمان و مکان میں مقید ہے اور اس لیے مورِ زمان کے بجائے وقت کے سلاسل میں جکڑی ہوئی ہے جب کہ دل زمان و مکان سے ماورا ہے بلکہ وہ توربِ جلیل کا عرش ہے۔ مختصراً یہ کہ عقل کی تنگ و تاز صرف ایک خاص حد تک ہے۔ اس مقام سے آگے عقل کے پرجلنے لگتے

ہیں، مگر عشق کی جست بے کراں ہے اور وہ آنِ واحد میں ہر شے پر محیط ہو جاتا ہے : ع
عشق کی اک جست نے طے کر دیا قصہ تمام
اس زمین و آسماں کو بے کراں سمجھا تھا میں

(بالِ حبیریل)

بظاہر اقبال نے اپنی نظم ”عقل اور دل“ میں عشق کا ذکر نہیں کیا مگر دل مزاجاً عشق کے جذبے
ہی سے لیس ہوتا ہے۔ دل کا کام یہ ہے کہ وہ ”مُحْسِن“ کا ادراک کرے مگر حُسن تک رسائی پانے
کے لیے خود دل کو ایک حرکی قوت بھی تو درکار ہے۔ عشق ہی وہ قوت ہے جس سے لیس ہو کر
دل آزادی حاصل کرتا ہے، یعنی زمان و مکان کی حد بندیوں سے اوپر اُٹھ کر حقیقت کی جھلک
پانے میں کامیاب ہوتا ہے۔ اقبال نے دل اور عشق کے ربطِ باہم کو اپنی نظم ”دل“ میں بڑی
خوبی سے بیان کیا ہے :

یارب! اس ساغرِ لبریز کی مے کیا ہوگی!
حبادۂ ملک بقا ہے خطِ پیمانہ دل
ابرِ رحمت تھا کہ تھی عشق کی بجلی یارب!
جل گئی مزرعِ ہستی تو اگا دانہ دل
مُحْسِن کا گنجِ گراں مایہ تجھے مل جاتا،
تُو نے فرہاد! نہ کھودا کبھی ویرانہ دل
عرش کا ہے کبھی کعبہ کا ہے دھوکا اس پر
کس کی منزل ہے الہی! مرا کاشانہ دل
اس کو اپنا ہے جنوں اور مجھے سودا اپنا
دل کسی اور کا دیوانہ، میں دیوانہ دل
تو سمجھتا نہیں اسے زاہدِ ناداں! اس کو
رَشکِ صد سجدہ ہے اک لغزشِ متانہ دل

خاک کے ڈھیر کو اکسیر بنا دیتی ہے
وہ اثر رکھتی ہے خاکستر پر وائے دل
عشق کے دام میں پھنسن کر یہ رہا ہوتا ہے
برق گرتی ہے تو یہ نخل ہرا ہوتا ہے

صورت یہ ہے کہ دل اپنی عام حالت میں تو محض جبلت یا جذبے کا دوسرا نام ہے اور اس لیے اسے عقل پر ترجیح نہیں دی جاسکتی۔ اقبال لکھتے ہیں کہ جب دل عشق کی زد میں آتا ہے تو پہلے خاکستر میں تبدیل ہوتا ہے، اور خاکستر میں تبدیل ہونے کا مطلب یہ ہے کہ اپنے اس سابقہ جہان کے انہدام کا منظر دیکھتا ہے جس میں وہ آکاش پیل کی طرح ہستی کے دروازوں سے چمٹا ہوا تھا تب اس کی قلبِ ماہیت ہو جاتی ہے۔ قلبِ ماہیت کے بعد دل محض ایک ”ساغر لبریز“ نہیں رہ جاتا بلکہ ”جادو ملک بقا“ بن جاتا ہے اور ظاہر ہے کہ عشق کی برق جب تک نہ گرسے دل کی کایا نہیں پلٹتی۔ تخلیقی عمل میں یہ ایک نہایت اہم منزل ہے کیونکہ نراج Chaos کی زد میں آنے بغیر تخلیق کاری ممکن نہیں ہوتی۔ اب کھلا کہ دل جب تک عشق سے لیس نہ ہو عقل پر سبقت حاصل نہیں کر سکتا، مگر جب عشق کی برقی رو دل کی شریانوں میں دوڑنے لگے تو اس میں وہی چکاچوند پیدا ہو جاتی ہے جو حُسنِ ازل میں ہے۔ ٹکسی داس نے کہا تھا: ع

مایا کو مایا مٹے کر کر لائے بات

اس کے بجائے یہ بھی کہا جاسکتا ہے کہ حُسنِ ازل کی روشنی کو ایک ایسا دل ہی دیکھ سکتا ہے جو خود عشق کی برقی رو سے قوت حاصل کرنے کے بعد منور ہو چکا ہو۔ اقبال نے اپنی اس نظم میں عقل اور دل کے رشتے کی تفسیر کے سلسلے میں ایک قدم آگے بڑھایا ہے اور دل کی قلبِ ماہیت کے لیے عشق کو ناگزیر قرار دے دیا ہے۔ بے شک اس کے بعد بھی وہ کہیں کہیں دل کا ذکر کرتے ہیں، جیسے مثلاً ”عقل و دل“ (ضربِ کلیم) میں: ع

ہر خاک کی دنوری پہ حکومت ہے خرد کی باہر نہیں کچھ عقل خدا داد کی زد سے

عالم ہے غلام اس کے جلالِ ازلی کا اک دل ہے کہ ہر لحظہ لگھتا ہے خرد سے

مگر اب ان کی ساری توجہ دراصل دل کے بجائے عشق پر مرکوز نظر آتی ہے۔ لہذا وہ عقل کا

”دل“ سے نہیں بلکہ عشق سے موازنہ کرنے کی کوشش کرتے ہیں اور یہی بات مستحسن بھی ہے کیونکہ منطق کی قوت کا وہی قوت ہی سے موازنہ ہونا چاہیے۔ اس سلسلے میں کلامِ اقبال سے یہ چند نمونے قابلِ توجہ ہیں:

نشانِ راہ ز عقلِ ہزار حیلہ مپرس
بیا کہ عشق کمالے ز یک فنی دارد

—*—

بے خطر کو دہرا آتشِ نرود میں عشق
عقل ہے محو تماشا تے لبِ بام ابھی

—*—

عقل عیسار ہے سو بھیس بدل لیتی ہے
عشق بے چارہ نہ مٹا ہے نہ زاہد نہ حکیم

—*—

بگزر از عقل و در آویز بوجِ یم عشق
کہ در اں جوئے تنک مایہ گہر پیدانیست

—*—

زماں زماں شکند انجہ می ترا شد عقل
بیا کہ عشق مسلمان و عقل ز تار می است

—*—

وہ پُرانے چاک جن کو عقل سی سکتی نہیں
عشق سیتا ہے انھیں بے سوزن و تارِ رفو

—*—

عقل در پچاک اسباب و علل،
عشق چو گان باز میدانِ عمل!

عقل را سرمایہ از بیم و شک است
عشق را عزم و یقین لاینفک است

* * *

من بندہ آزادم عشق است امام من
عشق است امام من عقل است غلام من

* * *

عقل گو آستان سے دور نہیں
اس کی تقدیر میں حضور نہیں
علم میں بھی سرور ہے لیکن
یہ وہ جنت ہے جس میں خور نہیں

* * *

زمانہ عقل کو سمجھا ہوا ہے مشعلِ راہ
کسے خبر کہ جنوں بھی ہے صاحبِ ادراک

* * *

تیرے دشت و درہیں مجھ کو وہ جنوں نظر نہ آیا
کہ سکھا سکے خرد کو رہ و رسمِ کار سازی

* * *

حکیم میری نواؤں کا راز کیا جانے
ورائے عقل ہیں اہل جنوں کی تدبیریں

* * *

خرد نے مجھ کو عطا کی نظرِ حکیمانہ
کھائی عشق نے مجھ کو حدیثِ زندانہ

* * *

عقلِ آدمِ بر جہاں شبِ خوں زند
عشق اور بلا مکاں شبِ خوں زند

ان اشعار کے مطالعے سے یہ بات سامنے آتی ہے کہ اقبال نے اپنی شاعری میں عقل کو اسباب و علل کے تابع قرار دینے کے علاوہ ایک خوف زدہ، مچھونک مچھونک کر قدم رکھنے والی ہستی کے رُوپ میں دیکھا ہے۔ ایک ایسی ہستی جس کے ہاں جرأتِ زندانہ کی کمی ہے، اور چونکہ "محسوس" کے لیے ضروری ہے کہ آتشِ نرود میں بغیر کسی ہچکچاہٹ کے چھلانگ لگا دی جائے اور چونکہ عقل "لبِ بام" سے آگے نہیں جاتی، لہذا "حقیقت" کو جاننے کے عمل میں عقل بہت پیچھے رہ جاتی ہے۔ اقبال کے ہاں عقل کو کم تر حیثیت تفویض کرنے کا یہ رویہ ایک بڑی حد تک فارسی کی صوفیانہ شاعری سے مستعار ہے۔ اس سلسلے میں ایک تو یہ بات قابلِ غور ہے کہ بقول سر عبدالقادر ^{رحمۃ اللہ علیہ} فارسی میں شعر کہنے کی رغبت اقبال کی طبیعت میں کئی اسباب سے پیدا ہوئی ہوگی اور یہیں سمجھتا ہوں کہ انھوں نے اپنی کتاب حالاتِ تصوف کے متعلق لکھنے کے لیے جو کتب بینی کی اس کو بھی ضرور اس تغیرِ مذاق میں دخل ہوگا۔ جس کا مفہوم یہ ہے کہ تصوف کے طویل اور گہرے مطالعہ سے تصوف کے بعض بنیادی رجحانات بھی اقبال نے غیر شعوری طور پر ضرور قبول کیے ہوں گے۔ دوسری بات یہ ہے کہ اردو غزل میں بھی (جو فارسی کی خوشہ چیں ہے) عقل کے مقابلے میں عشق کو برتر قوت قرار دینے کا مسلک ہمیشہ بہت توانا رہا ہے اور اقبال یقیناً اردو غزل کی روایت سے بھی متاثر ہوئے ہوں گے۔ تاہم جیسا کہ اس سے قبل ذکر ہوا، اقبال جب مغربی تہذیب اور فکر سے آشنا ہوئے اور انھیں محسوس ہوا کہ محض عقل کی بنیاد پر قائم ہونے والا نظام روحانی اعتبار سے مفلس ہوتا ہے تو اس بات نے بھی انھیں عقل کو کم تر قرار دینے اور عشق کو (جو مشرق کے وہی اندازِ فکر کا ایک زاویہ ہے) عقل پر فوقیت دینے کے مسلک کو اختیار کرنے پر ضرور اکسایا ہوگا۔ بہر کیف وجوہ کچھ بھی کیوں نہ ہوں، یہ بات طے ہے کہ شاعری کی بالائی سطح پر اقبال نے اپنی ترجیحات کا

بلا تکلف اظہار کیا اور عشق کے مقابلے میں عقل کی مفلسی اور اکہرے پن کو منظر عام پر لائے ، مگر تصوف کے اس خاص رجحان کے علاوہ اقبال نے ایک اور سلسلے میں بھی صوفیانہ شاعری کی پیروی کی۔ ابن رشد نے عقل بالفعل اور عقل ہیولانی میں فرق قائم کرتے ہوئے لکھا تھا کہ عقل بالفعل کو عقلِ فعال متحرک کرتی ہے اور متحرک ہونے کے بعد وہ عقلِ مستفاد بن جاتی ہے۔ عام عقل کے روپ ہزار ہیں ، مگر عقلِ فعال کا صرف ایک ہی روپ ہے۔ یوں گویا ابن رشد نے حقیقتِ عظمیٰ کو عقلِ فعال کہہ کر پکارا اور سورج سے اسے تشبیہ دے کر ”روشنی“ کا نام بھی دیا۔ صوفیاء نے اس کے بجائے عقل اور عشق کے فرق کو واضح کیا اور ان دونوں میں سے عقل کی تنگ و تاز کو محدود اور عشق کی جست کو بے کراں قرار دیا اور کہا کہ عقل کا استقرائی اندازِ فکر حقیقت کی جھلک پانے کے قابل نہیں ، مگر پھر غالباً مسلمان فلاسفوں سے متاثر ہو کر بعض صوفیاء بالخصوص رومی نے عقل اور عشق کے فرق کو عقلِ جزوی اور عقلِ کلی کا فرق قرار دے لیا۔ یوں بہت سی ذہنی الجھنوں نے جنم لیا۔ حقیقت یہ ہے کہ عقل اور عشق کے الفاظ سے دو مختلف رویوں کا پتہ چلتا ہے جو عقلِ جزوی اور عقلِ کلی کے الفاظ سے گدلاہٹ کی زد میں آجاتے ہیں۔ اقبال نے اپنی شاعری میں زیادہ تر عقل کو عشق ہی کے مقابل پیش کیا اور اسی لیے اقبال کا مسلک گنجشک نہیں ہے۔ البتہ کہیں کہیں وہ اس ضمن میں فارسی روایت سے متاثر بھی ہو گئے تھے ، مثلاً ”پیمِ مشرق“ میں لکھتے ہیں :

عقلِ خود ہیں دگر و عقلِ جہاں ہیں دگر است
 بالِ بلبیل دگر و بازوئے شاہین دگر است
 دگر است آن کہ برد دانہ افتادہ ز خاک
 آن کہ گیرد خورش از دانہ پرویں دگر است
 دگر است آن کہ زند سیر چمن مثل نسیم
 آن کہ در شد بہ ضمیر گل و نسریں دگر است
 دگر است آنسوئے نہ پردہ کشادنِ نظرے
 این سوئے پردہ گمان و ظن و تخمین دگر است

اے خوش آن عقل کہ پہنائے دو عالم با دست
نورِ افرشتہ و سوزِ دلِ آدم با دست

اپنے ان خوبصورت اشعار میں اقبال نے دراصل عقل کی نارسائی کے مقابلے میں عشق کی بے کرانی ہی کا ذکر کیا ہے مگر "عقل خود ہیں" اور "عقل جہاں ہیں" کی تراکیب کے ذریعے اپنے مسلک کو سامنے لاتے ہیں۔ ظاہر ہے کہ ان کا یہ اقدام رومی ہی کے تتبع میں ہے، مگر سوچنے کی بات ہے کہ اصل منزل تو آگہی ہے جس کے حصول کے لیے عقل اور عشق دونوں محض ذریعے ہیں۔ یہ الگ بات ہے کہ عقل کی نارسائی آگہی کی اس سطح تک ہوتی ہے جو زمان و مکان کے حوالے سے متشکل ہوتی ہے، جب کہ عشق آگہی کی اس سطح تک پہنچتا ہے جو زمان و مکان سے ماورا ہے اور جس کی کوئی نہایت نہیں ہے۔ پھر یہ بات بھی ہے کہ موخر الذکر سطح دراصل کوئی ہوا، سطح نہیں بلکہ تہ در تہ اور پردہ در پردہ ہے، اور صوفی جب عشق کی قوت سے لیس ہو کر آگے بڑھتا ہے تو گویا آگہی کے بے نہایت سمندر میں غوا جہی کرنے لگتا ہے۔ شاید اسی لیے زین بدمت میں آگہی کا یہ روپ جسے ساتو رہی Satori کہہ کر مپکارا گیا ہے محض ایک کیفیت نہیں بلکہ ان گنت نورانی پردوں کو یکے بعد دیگرے اٹھاتے چلے جانے کا نام ہے۔ لہذا جب ایک بار یہ بات واضح ہو گئی کہ اصل منزل آگہی ہے، نیز یہ کہ عقل آگہی کی محض بالائی سطح تک نرسائی پانے کی اہل ہے جب کہ عشق آگہی کی زیریں لہروں تک پہنچ سکتا ہے، تو پھر عقل اور عشق کے بجائے عقل مجزومی اور عقل کلی کی تراکیب سے غلط فہمیوں ہی کو تحریک مل سکتی ہے۔

(۴)

اقبال نے اپنے کلام میں جہاں عقل اور عشق کے متضاد اوصاف کی نشان دہی کی ہے وہاں ان کے امتزاج اور ربطِ باہم کا بھی ذکر کیا ہے۔ مراد یہ ہے کہ ہر چند عقل کا سنبھلا ہوا انداز عشق کی بے محابا جست سے ایک مختلف شے ہے لیکن دونوں کا رخ ایک ہی منزل کی طرف ہے۔ لہذا اس کٹھن راستے کے مسافر کے لیے ابتدا ہی میں اس بات کا فیصلہ

کرنا ضروری نہیں کہ وہ اپنے سفر کے لیے کون سی سواری کا انتخاب کرے۔ وہ جس کی باگ ڈور اس کے ہاتھ میں ہو یا وہ جس سے فسلیک ہو کر اُسے ”نے ہاتھ باگ پر ہے نہ پا ہے رکاب میں“ ایسی کیفیت سے دوچار ہونا پڑے۔ اصل صورت یہ ہے کہ اس مسافر کو چمکے تو پلٹنڈیوں پر سفر کرنا ہے جہاں عقل پیدل چلنے کے عمل سے مشابہ ہے اور پھر اسے شاہ راہ پر سفر کرنا ہے جہاں پیدل چلنا بے کار محض ہے کہ یوں اُس رفتار کا تصور بھی نہیں کیا جاسکتا جو عشق کا اس عصارے کا ہیا کرتا ہے۔ لہذا عقل اور عشق کا رشتہ یوں متعین ہوتا ہے کہ ایک خاص مقام تک تو انسان عقل کے قدموں سے سفر کرتا ہے مگر اس کے بعد عشق کے اسپ تازی کو بروئے کار لاتا ہے۔ اقبال اس حقیقت سے آشنا ہیں، لہذا انھوں نے اپنے کلام میں عقل اور عشق کے امتزاج کا بار بار ذکر کیا ہے۔ مگر امتزاج کی صورت یوں پیدا نہیں ہوتی کہ زندگی کی گاڑی میں عقل اور عشق دو پیہوں کی حیثیت رکھتے ہوں بلکہ یہ کہ ایک خاص مقام پر پہنچنے کے بعد جب اسے عشق کی قوت عطا ہوتی ہے تو عقل کی قلب ماہیت ہو جاتی ہے۔ اس قلب ماہیت کے بعد عقل کا منصب اور کارکردگی بالکل تبدیل ہو جاتی ہے بلکہ یہ کہنا چاہیے کہ نوع کے اعتبار سے بھی یہ ایک مختلف شے بن جاتی ہے۔ لہذا اسے محض ایک آدھ لاحقہ یا سابقہ لگا کر عقل ہی کے زمرے میں شمار کرتے چلے جانا، الجھنیں پیدا کرنے کا موجب بن سکتا ہے۔ اس سلسلے میں ڈاکٹر یوسف حسین لکھتے ہیں:

”اقبال عقل کو انسان کی خدمت کا وسیلہ سمجھتا ہے۔ وہ اس کا مخالف نہیں۔ وہ صرف اس کی کوتاہیوں کو سمجھنا اور دوسروں کو سمجھانا چاہتا ہے۔ جدید تمدن و تہذیب کا زیادہ تر رجحان عقل پرستی کی طرف ہے جو زندگی کو ایک روکھی پھیلکی، بے رنگ و بے لطف میکانکی چیز سمجھتی ہے۔ جدید عقلیت اس قدر برنود غلط ہے کہ وہ اپنے سامنے کسی کو خاطر میں نہیں لاتی اور چونکہ اصول موضوعہ پر عمل پیرا ہونے سے دنیاوی مفاد کے حصول میں سہولتیں ہوتی ہیں، اس لیے ہر شخص اس کا سہارا چاہتا ہے اور زندگی کی دوسری قوتوں کو نظر انداز کر دیتا ہے۔ اقبال نے اس زمانے کے اور دوسرے بڑے

منفکروں کی طرح اس حقیقت کو محسوس کیا کہ اگر انسان کے وجدانی سرچشمے خشک ہو گئے تو اس سے زندگی کو بڑا نقصان ہوگا۔ عقل ہم ربطی تو پیدا کر سکتی ہے لیکن تخلیق و وحدت اس کے بس کی بات نہیں۔ ایک ایسا تمدن جو عقلیت کے نشے میں سرشار ہو بہت جلد غیر تخلیقی ہو جائے گا جو دراصل اس کے زوال سے عبارت ہے۔ اسی لیے اقبال نے عشق و وجدان کو عقل و علم کے مقابلے میں اس قدر بڑھا چڑھا کر پیش کیا لیکن زندگی کی اصل حقیقت عشق و عقل کے امتزاج سے عبارت ہے۔ چنانچہ وہ کہتا ہے:

عقلے کہ جہاں سوز و یک جلوہ بے باکش

از عشق بیاموزد آئین جہاں تا بی

اقبال عقل کو اپنی شورشِ پنہاں کا شریک و دم ساز بنا لیتا ہے:

یہ عقل جو مد و پرویں کا کھیلتی ہے شکار

شریکِ شورشِ پنہاں نہیں تو کچھ بھی نہیں

دوسری جگہ کہتا ہے کہ پہلے میں نے دل کو عقل کے نور سے منور کیا اور پھر عقل کو دل کی کسوٹی پر پرکھا،

تب کہیں جا کر زندگی کی مکمل تصویر آنکھوں کے سامنے آئی۔ عقل اور عشق کا امتزاج زندگی اور

تمدن کے لیے ایک نیا پیغام ہے جو اقبال نے اپنے کلام کے ذریعے پیش کیا:

نوا مستانہ در محفل زدم من شرارِ زندگی برگل زدم من

دل از نورِ خرد کردم ضیا گیر خرد را بر عیارِ دل زدم من

دوسری جگہ اسی مضمون کو اس طرح ادا کیا ہے کہ عقل عشق کی مدد سے حق شناس بنتی ہے اور عشق

عقل کی بصیرت سے قوت اور استقلال حاصل کرتا ہے۔ اگر یہ دونوں قوتیں مل جائیں تو انسانی

زندگی کی کاپلیٹ جائے۔ اقبال کے اس پیغام میں حقیقی اصلاحی روح کی جلوہ گری نظر آتی ہے:

زیر کی از عشق گردِ حق شناس

کارِ عشق از زیر کی محکم اساس

عشق چوں با زیر کی ہم بر شود

نقش بندِ عالمِ دیگر شود

عقل خارجی حقائق کو اپنی گرفت میں لاتی ہے اور عشق ان کی تسخیر کرتا ہے۔ اقبال کی عارفانہ بصیرت عقل و جنوں کے تضاد کو رفع کرتی اور قامتِ عقل پر جنوں کی قبا کو چست کر دیتی ہے۔ خرد جب ذوقِ تپش سے آشنا ہو جائے تو وہی دل بن جاتی ہے اور دل اگر بے سوز ہو جائے تو وہ خاک سے زیادہ حقیقت نہیں رکھتا:

”چہ می پر کسی میان سینہ دل صیت
خرد چوں سوز پیدا کر د دل شد
دل از ذوقِ تپش دل بود لیکن
چو یک دم از تپش افتاد گل شد“

ڈاکٹر یوسف حسین کے مضمون ”عشق اور عقل“ سے یہ طویل اقتباس اقبال کے ہاں عقل اور عشق کے امتزاج پر روشنی ڈالتا ہے۔ اس سے یہ بھی پتہ چلتا ہے کہ اقبال کے ہاں اس سلسلے میں دو اہم رویے موجود تھے۔ ایک یہ کہ عقل اور عشق دو متضاد چیزیں نہیں بلکہ زندگی کی دوڑ میں ایک دوسرے کے لیے ناگزیر ہیں۔ عقل عشق سے آئین جہاں تابانی سیکھتی ہے اور حق شناسی کے مراحل سے آشنا ہوتی ہے اور خرد سے عشق کی اساس محکم ہوتی ہے اور دل نورِ خرد سے استفادہ کرتا ہے۔ یایوں کہہ لیجئے کہ اقبال زندگی کے معاملات میں ایسی صورتِ حال دیکھنے کے متمنی ہیں کہ عقل اور عشق دونوں کو بروئے کار لایا جائے۔ اقبال کا دوسرا رویہ یہ ہے کہ جب خرد کے اندر سوز پیدا ہوتا ہے تو وہ دل بن جاتی ہے اور دل سے اگر ذوقِ تپش منہا ہو جائے تو وہ مٹی کا ایک تودہ ہے۔ میری رائے میں عقل اور عشق کے امتزاج کے سلسلے میں اقبال کا مقدم الذکر رویہ نہ صرف ایک مثالی معاشرے کے حصول کے لیے بلکہ ہندوستانی مسلمانوں کے دو مختلف انجیال طبقوں کی انتہا پسندی کو ختم کرنے کے لیے اختیار کیا گیا تھا جب کہ موخر الذکر رویہ اقبال کا بنیادی رویہ تھا جس کے مطابق عقل کی تگ و تاز ایک خاص حد تک ہے۔ اس کے بعد وہ منقلب ہو کر کچھ سے کچھ ہو جاتی ہے۔ ڈاکٹر یوسف حسین لکھتے ہیں کہ اقبال کے ہاں:

”اپنی خالص نکھری ہوئی شکل میں عشق و عقل دونوں ایک ہو جاتے ہیں۔ اقبال نے جس

عقل کی کوتاہیاں ظاہر کی ہیں وہ عقلِ تجزیوی ہے جو مادے کی حقیقت کو سمجھتی ہے لیکن زندگی کو نہیں سمجھ سکتی۔ جب وہ زندگی کو سمجھنے کی کوشش کرتی ہے تو اس کو مسخ کر ڈالتی ہے۔ وہ تجزیہ اور ادراک کر سکتی ہے لیکن زندگی کو جو ایک تسلسل کی زمانی حقیقت ہے اپنی گرفت میں نہیں لاسکتی۔ تجزیہ مکانی اشیا کا ممکن ہے لیکن جب عقلِ تجزیوی کو زندگی جیسی حقیقت سے سابقہ پڑتا ہے جس کے سب اجزا آپس میں ایسے گتھے ہوئے ہیں کہ انہیں الگ الگ نہیں کیا جاسکتا تو وہ اسے سمجھنے سے قاصر رہتی ہے۔ وہ ہر حقیقت کا نقشہ بنانا چاہتی ہے اور اس کے ٹکڑے ٹکڑے کر کے پھر انہیں جوڑتی ہے تاکہ مکمل حقیقت کا علم ہو سکے حالانکہ ہر انسانی جذبہ سینکڑوں کیفیات کے عناصر پر مشتمل ہوتا ہے جو ایک دوسرے میں اس طرح سرایت کیے ہوتے ہیں کہ ان کے معین خطوط کو ایک دوسرے سے علیحدہ مقرر کرنا ناممکن ہے۔ اقبال کے نزدیک عقلِ کلی میں ادراک کی صلاحیت کے علاوہ ذوقِ تجلی بھی موجود ہے۔ اس واسطے اس میں اور وجدان میں فرق باقی نہیں رہتا اور ان کا تناقص دور ہو جاتا ہے۔

تو پھر بات کیا ہوئی؟ اگر عقلِ کلی وہی شے ہے جسے وجدان کہا گیا ہے اور وجدان عقل سے مختلف شے ہے تو پھر وجدان کے لیے عقلِ کلی کی ترکیب استعمال کرنا اور پھر اسے عقلِ تجزیوی سے متمیز کرنا ایک ذہنی ورزش کے سوا اور کچھ نہیں۔ حقیقت یہ ہے کہ عقل کا ایک خاص استقراتی مزاج ہے۔ وہ تجزیے کے عمل سے آگے بڑھتی اور تعقلات قائم کرتی ہے۔ جب اس کی قلبِ ماہیت ہوتی ہے تو وہ عقلی اوصاف کو ترک کر کے آگہی کی ایک خاص سطح میں منتقل ہوتی اور پھر اپنے اس خاص روپ میں "وجدان" کا جزوِ بدن بن جاتی ہے۔ مگر یہ تو تخلیقی عمل کی بات ہے جس میں ٹھوس اور جامد اشیا تک "نراج" کے عالم میں آنے اور اپنی سابقہ صورتوں سے دست کش ہونے کے بعد ایک تخلیقی مواد کی صورت "تخلیق" میں صرف ہو جاتی ہیں۔ چنانچہ جب تخلیق سامنے آتی ہے تو ان صرف ہونے والی اشیا کے ناموں سے بھی بے نیاز ہو جاتی ہے۔ یہی حال آگہی کی نمود کا ہے کہ اس میں عقل کے عناصر جذب تو ہوتے ہیں مگر ایسی صورت میں کہ انہیں پہچاننا تک ممکن نہیں ہوتا۔ لہذا اقبال کا اصل موقف یہ ہے کہ عشق کی قوت میں عقل کی قوت جذب ہو جاتی اور آگہی میں شعور کے عناصر شامل ہو جاتے ہیں مگر مزاجاً عقل اور عشق دو مختلف چیزیں ہی رہتی ہیں اور انہیں

آپس میں خلط ملط کرنا مناسب نہیں۔ رہا یہ سوال کہ اقبال نے اپنے اس رویے کا اظہار کیوں کیا کہ عقل اور عشق متصادم چیزیں نہیں بلکہ زندگی کی دوڑ میں ایک دوسرے کے لیے ناگزیر ہیں تو اس سلسلے میں اس ساری معاشرتی اور تہذیبی صورتِ حال کو ملحوظِ خاطر رکھنا ہوگا جس میں اقبال نے اس رویے کو اپنایا۔ قصہ یہ ہے کہ جن دنوں اقبال شعر کہہ رہے تھے، ہندی مسلمان دو مختلف طبقات میں بٹے ہوئے تھے۔ ایک طرف وہ طبقہ تھا جو مسلمانوں سے حکومت چھین جانے کے بعد حجروں، خانقاہوں اور ذہنی قلعہ بندیوں میں خود کو محصور کر چکا تھا۔ اس طبقے نے انگریز اور اس کی ساری تہذیب اور علوم کو بنظرِ تحقیر دیکھا تھا اور چونکہ انگریز کی تہذیب عقلی اندازِ نظر کی اساس پر استوار تھی لہذا اس طبقے نے سائنسی اور عقلی رویے کی تکذیب کو بھی اپنا منتہائے نظر قرار دے لیا تھا۔ ممکن ہے اس کی نفیاتی وجہ یہ ہو کہ جو چیز انسانی پہنچ سے بالا ہو، اس کے بارے میں انسانی رویہ بھی متشدد ہو جاتا ہے، مگر اصل وجہ یہ تھی کہ انگریز سے شکست کھانے کے بعد ہندی مسلمان اپنی تہذیب کی جڑوں سے قوت کشید کرنے کا خواہش مند تھا تاکہ وہ بیرونی تہذیبی یلغار کا مقابلہ کر سکے اور چونکہ ہندی مسلمان کی کئی سو سالہ تہذیبی میراث میں وجدانی میلان کو بڑی اہمیت حاصل رہی تھی لہذا قدرتی طور پر اس نے سوچا کہ مغرب کے عقلی رویے کا علاج مشرق کے وجدانی اندازِ نظر ہی کے پاس ہے۔ اقبال کو اس طبقے کی اس مراجعت میں شکست خوردگی، پدرم سلطان اور انفعالیّت کے عناصر صاف دکھائی دیے اور انہیں محسوس ہوا کہ اگر مسلمان اسی طرح حجروں اور خانقاہوں میں سمٹتے چلے گئے اور سائنس اور ٹیکنالوجی کی اس دنیا سے انہوں نے کوئی علائقہ نہ رکھا جس میں علوم کی سرحدیں پھیل رہی تھیں اور مادی دنیا کو زیرِ پا لایا جا رہا تھا تو وہ ترقی کی دوڑ میں بہت پیچھے رہ جائیں گے۔ اس بات کا احساس اول اول سید احمد خاں اور مولانا حالی کو بھی ہوا تھا اور انہوں نے ”پیروٹی مغربی“ کے اعلان سے ہندی مسلمانوں کو جھنجھوڑنے کی سعیِ بلیغ بھی کی تھی۔ مگر اقبال نے مغربی تہذیب کے ظواہر کے بجائے اس کے حرکی عناصر کو پہچانا اور ہندی مسلمانوں کو خردِ شمنی کے انتہائی جذباتی اندازِ نظر سے دست کش ہونے کی تلقین کی۔ اقبال کی شاعری میں اول اول عقل کی نارسائی کا ذکر ہوا مگر پھر عقل و عشق کے

موانع میں عقل کی اہمیت کو اجاگر کیا گیا اور آخر آخر میں عقل کے منقلب ہونے کی داستان بنائی گئی اور اس سب کا مقصد یہ تھا کہ ہندی مسلمانوں کے دلوں سے اس تعصب کو خارج کیا جائے جو تصوف کے بعض مکاتب کی تعلیم کے تحت عام ہو گیا تھا اور جسے تقدیر پرستی کے رجحان اور بھی تو انا کر دیا تھا۔

اقبال کے زمانے میں دوسرا طبقہ وہ تھا جس نے واقعتاً "پیر و می مغربی" کو اپنا مسدک بنالیا تھا اور مغربی تہذیب کو بڑی فراخ دلی سے اپنانے لگا تھا۔ اس طبقے نے سرزمینِ وطن سے اپنی جڑیں کاٹ لی تھیں اور لباس، بول چال، حتیٰ کہ تہذیب کے جملہ دوسرے مظاہر کے سلسلے میں بھی، اپنے آقاؤں کی تقلید کرنے لگا تھا۔ اس قدر کہ اس نے مغرب کے عقلی اور سائنسی اندازِ نظر کو بھی دل و جان سے قبول کر لیا تھا اور اسی نسبت سے مذہبی اور وجدانی اندازِ نظر سے محروم ہو رہا تھا۔ اقبال کچھ عرصہ یورپ میں بھی رہے تھے اور وہاں انھوں نے اس مغربی تہذیب کے ٹوٹنے اور زوالِ آمادہ ہونے کا منظر اپنی آنکھوں سے دیکھ لیا تھا جس کی اساس عقلی اور منطقی اندازِ فکر پر استوار کی گئی تھی:

تمہاری تہذیب اپنے ہاتھوں سے آپ ہی خود کشی کرے گی

جو شاخِ نازک پہ آشیانہ بنے گا ناپائیدار ہوگا

لہذا اب وہ اپنے مسلمان بھائیوں کو بتانا چاہتے تھے کہ محض عقلی نظام پر انحصار روحانی افلاس کا پیش خیمہ ہے۔ جب تک عقلی رویے کے ساتھ وجدانی اندازِ نظر بھی پیدا نہ ہو کوئی تہذیب مضبوط بنیادوں پر قائم نہیں رہ سکتی اور نہ کوئی قوم ارتقا کی دوڑ میں آگے بڑھ سکتی ہے۔ ادھر خود مغرب میں بھی صورتِ حال تبدیل ہو رہی تھی اور عقل و خرد کا دامن سمٹ رہا تھا:

"انیسویں صدی کی سائنس نے کائنات کو ایک مشین کی صورت دے دی تھی اور

"سبب اور نتیجے" کے نظریے نے اس قدر کامیابی حاصل کر لی تھی کہ عام لوگوں کو یہ گمان

ہونے لگا تھا کہ سائنس جلد ہی مذہب کا بدل ثابت ہو جائے گی اور اس کی مدد سے کائنات

کا عقدہ بھی جلد ہی حل ہو جائے گا۔ مگر بیسویں صدی کے طلوع ہوتے ہی تیقن کی یہ ساری

فضا پارہ پارہ ہو گئی۔ کوانٹم تھیوری اور نظریہ اضافت نے میکانک کی توضیح کے بجائے

ریاضیاتی تجربید سے روشنی حاصل کی اور جوہر سے اس کا مادی وجود ہی چھین گیا۔ اسی طرح برگساں نے وقت کو لمحات میں تقسیم کرنے کے مروج میکانکی نظریے کے مقابلے میں مرورِ زمان کا نظریہ پیش کیا جسے وجدان ہی گرفت میں لے سکتا ہے۔ مارگن Morgan اور ایگزینڈر Alexander نے مسلسل ارتقا کا نظریہ پیش کیا اور ساری فضا میں انیسویں صدی کے مادی نظریات کے خلاف تشکک کا ایک بھرپور میلان وجود میں آ گیا۔ اسی دوران میں اقبال نے کچھ عرصہ مغرب میں بسر کیا اور اپنی آنکھوں سے ان بنیادوں کو ٹوٹتے ہوئے دیکھا جن پر مغرب نے اپنے تمام قصر اٹھا رکھے تھے۔ چنانچہ اقبال نے 'پیر و ہی مغرب' کی تلقین کے بجائے یہ کہنا شروع کیا کہ مغربی تہذیب کی حیثیت تو شاخِ نازک پہ بنے ہوئے آشیانے سے مختلف نہیں اور اس لیے اس کا پائیدار ہونا ناممکن ہے۔

مختصراً یوں کہہ لیجیے کہ اقبال اپنے زمانے کے دونوں انتہا پسندانہ رویوں کا استیصال چاہتے تھے۔ وہ اس اندازِ نظر کے بھی مخالف تھے جو عقل کو گردن زدنی قرار دیتا تھا اور اس کے بھی جو محض عقل کو سب کچھ قرار دینے پر مصر تھا۔ لہذا اقبال کے ہاں عقل اور عشق کے امتزاج کا جو مسلک ابھرا وہ ہندی مسلمانوں کے دونوں طبقوں کو ایک نئے مرکز پر اکٹھا کرنے کی ایک کاوش تھی۔ تاہم ان کی شاعری کی بالائی سطح پر جس عمومی خیال کا اظہار ہوا وہ یہی تھا کہ عقل کے مخصوص استقرائی اور سائنسی اندازِ فکر کے مقابلے میں وجدان کے استخراجی اندازِ فکر کا دامن کہیں زیادہ وسیع ہے۔

۵

اقبال کے ہاں عقل اور عشق کا جو امتزاج ظاہر ہوا اسے ایک اور طرح سے دیکھنا بھی شاید خیال انگیز ثابت ہو۔ اقبال کی سائیکل میں تیرہ سو برس کی اسلامی تہذیب اور ہزار ہا برس کی مشرقی تہذیب کے بنیادی عناصر موجود تھے جو ایک دوسرے میں جذب ہو کر

اُس جوہر کی صورت میں اُبھر آئے تھے جو اصلاً اور مزاجاً مشرقی تھا۔ اس جوہر کے اجزائے ترکیبی میں یوں تو لاتعداد عناصر شامل تھے لیکن مذہبی، صوفیانہ اور جمالیاتی عناصر بالخصوص بہت زیادہ نمایاں تھے۔ بے شک یہ عناصر ایک دوسرے سے مختلف تھے لیکن ان تینوں کا رخ ایک ہی طرف تھا یعنی ورا را لورا سے ہم رشتہ ہونا ان کا بنیادی مسلک تھا اور تینوں منزل تک پہنچنے کے لئے ”وجدان“ کو ایک بڑا ذریعہ سمجھتے تھے۔ اقبال کے ہاں عشق کو اہمیت دینے اور عقل کے مقابلے میں وجدان کو حقیقت کی تفہیم میں سب سے اہم حربہ قرار دینے کا میلان خون اور نسل اور تہذیب کی راہ سے آیا تھا اور اس لیے اس کی جڑیں سرزمین مشرق میں بہت ڈرتک اُتر ہی ہوئی تھیں۔ چنانچہ اقبال کی شاعری میں مغربی تہذیب کو ہدف طنز بنانے کی روش اور عقلی اندازِ فکر کو وجدانی اندازِ فکر کے مقابلے میں کم تر قرار دینے کا رویہ بنیادی طور پر اس مشرقی تہذیب کا ہی عطیہ تھا جس نے مادی مقاصد پر روحانی مقاصد کو ہمیشہ ترجیح دی تھی بلکہ مادے کی ٹھوس دنیا کو فنا آشنا اور غیر حقیقی اور اس کے پس منظر میں پھیلی ہوئی غیر مادی فضا کو لافانی سمجھا تھا۔ اقبال کے زمانے میں مغربی تہذیب اور اس کے سائنسی اندازِ نظر اور مادہ پرستی کے رجحان نے جس شد و مد کے ساتھ مشرقی تہذیبوں پر یلغار کی تھی اس سے اقبال کے ذہن میں یہ خطرہ پیدا ہو گیا تھا کہ کہیں مادہ پرستی کی آندھی روحانیت کی اس شمع ہی کو گل نہ کر دے جسے مشرق نے ہزار ہا برس سے جُھنے نہ دیا تھا۔ اقبال کا یہ احساس کس قدر صادق اور بروقت تھا، اس کا اندازہ اس سنے لگائیے کہ آج مغرب میں اس بات کا کھلے بندوں اظہار ہونے لگا ہے کہ روحانیت کا سرچشمہ مشرق میں ہے اور اگر مغربی تہذیب کو اپنے روحانی بنجرین سے نجات پانا ہے تو اسے لامحالہ مشرق ہی کی طرف دیکھنا ہوگا۔ یہ احساس مغرب کے مفکرین ہی نہیں، وہاں کے ادبا اور شعرا کے ہاں بھی ایک سی شدت کے ساتھ موجود ہے۔ چنانچہ سمرسٹ ماہم Somersert Maugham نے Razor's Edge میں سرزمین ہند سے اُبھرنے والے فلسفہ دیدانت میں روح کی تسکین کا سامان پایا اور Painted Veil میں چینی اندازِ فکر کو مثبت اور بامعنی قرار دیا اور ٹی۔ ایس۔ ایلینٹ T.S.Eliot نے مغربی تہذیب کے روحانی افلاس کی تصویر کھینچنے کے بعد ”شانتی“ کی خواہش کی جو ایک خالص مشرقی

تصوّر تھا۔ اسی طرح بیسویں صدی کے مغرب میں صلیبی جنگوں کے اُس تعصّب کے باوجود جو ابھی تک مغربی انسان کی سانگی میں موجود ہے، اسلامی تہذیب اور فلسفے کی طرف توجّہ ہوتی اور مغرب کے بہت سے حکما نے مذہبِ اسلام کو روحانی تسکین کے حصول کا ایک اہم ذریعہ قرار دیا۔ اسی طرح بدھ مت اور اس کے افکار کو مغرب والوں نے جس شیفتگی کے ساتھ اپنایا، یہ سب ہمارے سامنے ہے۔ مگر مغرب کے روّیے میں اس واضح تبدیلی سے بہت پہلے اقبال کو یہ احساس تھا کہ محض عقل پر انحصار اور وجدان سے قطع تعلق کر کے مغرب کے انسان نے خود کو روحانی طور پر قطعاً مفلس کر لیا ہے۔ اسی طرح اقبال کو یہ بھی احساس تھا کہ اہل وطن مغرب کی تقلید میں اپنے روحانی ورثے سے دست کش ہو رہے ہیں۔ لہذا اقبال نے اپنی شاعری میں مغربی تہذیب کی مادہ پرستی اور عقلی نارسائی کا ذکر بار بار کیا اور کلامِ اقبال کے سرسری سے مطالعہ سے بھی ان کے اس خاص میلان کے شواہد باسانی مل جاتے ہیں۔ اپنی دوسری تحریروں میں بھی اقبال نے مغرب سے آنے والی لہروں کو مضر قرار دیا ہے مثلاً سید محمد سعید الدین جعفری کے نام اپنے ایک خط میں رقم طراز ہیں:

”چونکہ اس وقت ہنگامی اور نسلی قومیت کی لہر یورپ سے ایشیا میں آرہی ہے اور میرے نزدیک انسان کے لیے ایک بہت بڑی لعنت ہے، اس واسطے بنی نوع انسان کے مفاد کو ملحوظ رکھتے ہوئے اس وقت اسلام کے اصلی حقائق اور اس کے حقیقی پیش نهاد پر زور دینا بہت ضروری ہے۔ یہی وجہ ہے کہ میں خالص اسلامی نقطہ خیال کو ہمیشہ پیش نظر رکھتا ہوں۔“

اسی طرح پیامِ مشرق کے دیباچے میں یورپی تہذیب کے انہدام کے بارے میں یوں لکھتے ہیں:

”یورپ کی جنگِ عظیم ایک قیامت تھی جس نے پرانی دنیا کے نظام کو قریباً ہر پہلو سے فنا

۱۶۵ رفیع الدین ہاشمی، ”خطوطِ اقبال“، ص ۱۶۵

۱۷۰ اقبال ”پیامِ مشرق“، (ایڈیشن ۱۹۴۴)، دیباچہ، ص ۱۷۰۔

کر دیا اور اب تہذیب و تمدن کی خاکستر سے فطرت زندگی کی گہرائیوں میں ایک نیا آدم اور اس کے رہنے کے لیے نئی دنیا تعمیر کر رہی ہے جس کا ایک ڈھنڈلا سا خاکہ ہمیں حکیم آئن سٹائن Einstein اور برگساں کی تصانیف میں ملتا ہے۔ یورپ نے اپنے علمی، اخلاقی اور اقتصادی نصب العین کے خوفناک نتائج اپنی آنکھوں سے دیکھ لیے ہیں اور سائزینیٹی (سابق وزیر اعظم اطالیہ) سے "انخطاط فرنگ" کی دلخراش داستان بھی سن لی ہے۔ لیکن افسوس ہے کہ اس کے نکتہ رس مگر قدامت پرست مذہب پر اس حیرت انگیز انقلاب کا صحیح اندازہ نہیں کر سکے جو انسانی ضمیر میں اس وقت واقع ہو رہا ہے۔ خالص ادبی اعتبار سے دیکھیں تو جنگ عظیم کی کوفت کے بعد یورپ کے قوائے حیات کا اضمحلال ایک صحیح اور بچتہ ادبی نصب العین کی نشوونما کے لیے نامساعد ہے۔ بلکہ اندیشہ ہے کہ اقوام کی طبائع پر وہ فرسودہ سست رگ اور زندگی کی دشواریوں سے گریز کرنے والی عجزیت غالب نہ آجائے جو جذبات قلب کو افکار و مانع سے متمیز نہیں کر سکتی۔"

اس اقتباس سے دو باتوں کا پتا چلتا ہے۔ ایک تو یہ کہ اقبال نے بھی "زوال مغرب"

کا وہ منظر دیکھ لیا تھا جسے بیسویں صدی میں شپنگلر Spengler، ٹائٹن بی Toynbee اور سوروکن Sorokin نے بار بار دیکھا اور وہ محسوس کر رہے تھے کہ

اس زوال کا باعث عقل و منطق پر ضرورت سے زیادہ انحصار اور مذہب اور وجدان سے ضرورت سے زیادہ بے گانگی تھی۔ دوسری بات یہ کہ اقبال کو زوال مغرب میں فرسودگی اور اضمحلال کا میلان ایک اہم عنصر کے طور پر نظر آیا جس کا مطلب یہ ہے کہ وہ مغربی تہذیب کے اُس صحت مند میلان کو پسند کرتے تھے جو احیاء العلوم کے بعد یورپ میں پھیلا تھا اور جس کے باعث مغرب کے انسان نے بے پناہ ترقی کی تھی۔ چنانچہ جب بیسویں صدی میں مغربی تہذیب رو بہ زوال ہونے لگی تو اقبال نے دیکھا کہ ذہنی اضمحلال بھی اس کا ایک اہم سبب تھا۔ بہر کیف اقبال نے اپنی شاعری اور بعض مکاتیب میں مشرق کے وجدانی رویے کو سراہا اور اس بات کا اظہار کیا کہ مغربی تہذیب ایک روحانی نشاۃ الثانیہ کے بغیر پھل پھول نہیں سکتی۔ گویا اقبال کی تحریروں میں عقل کی نارسائی اور کوتاہی کو منظر عام پر لانے اور اس کے مقابلے میں عشق اور وجدان کی ہمہ گیری اور ہمہ دانی کا احساس دلانے کا

مقصد مغربی تہذیب کو (جس کا سارا نظام عقلی بنیادوں پر استوار تھا) اُس جوہر کے حصول پر آمادہ کرنا تھا جو مشرق کی تحویل میں تھا۔

دوسری طرف اقبال ابنائے وطن بالخصوص ہندی مسلمانوں کی انفعالیّت پسندی سے نالاں بھی تھے۔ مغل سلطنت کے زوال کے بعد ہندی مسلمان بتدریج ”طاؤس و رباب“ کے سحر میں اسیر ہوتے چلے گئے تھے۔ ان کی اس روش کے پس پشت تقدیر پرستی کا میلان خاصا تو انا تھا۔ وہ اس دنیا اور اس کے لوازم کو چند روزہ، فنا آشنا اور اکثر و بیشتر غیر حقیقی سمجھنے پر مائل تھے۔ ان کے نزدیک موت محض ماندگی کا وقفہ تھا جس کے اُس طرف حیات جاوداں اور اس طرف حیاتِ دوروزہ کا منظر دکھائی دیتا تھا۔ حیاتِ دوروزہ سے بے اعتنائی کے میلان نے انہیں متحرک ہونے، زندگی کی دوڑ میں سنجیدگی سے قدم اٹھانے اور ہر چیلنج کو خندہ پیشانی سے قبول کرنے سے متنفر کر دیا تھا۔ راضی برضا ہونے اور قناعت پسندی اور عزالت نشینی کو ایک اہم قدر کے طور پر تسلیم کرنے کا رویہ پورے معاشرے پر مسلط ہو گیا تھا۔ فکری سطح پر تصوف نے مخصوص رجحانات میں اذہان کو ایک نعمتِ سرمدی کی تلاش پر اس درجہ مائل کر دیا تھا اور رہبانیت کی فضا اس تیزی سے مسلط ہو رہی تھی کہ زندگی کے عزائم اور مقاصد بالکل ثانوی حیثیت اختیار کر گئے تھے۔ غالباً اس کی وجہ وہ ہزیمت بھی تھی جس کا سامنا ہندی مسلمانوں کو غدر کے دوران کرنا پڑا تھا، مگر چونکہ ہزیمت کے سلاسل دراز ہو گئے تھے اور ایک اجنبی حکومت نے اذہان پر ریاستیت مسلط کر دی تھی، اس لیے تقدیر پرستی کا چلن عام ہوا اور حالات کا مقابلہ کرنے کی آرزو مدہم پڑ گئی۔ اقبال کو ہندی مسلمانوں کی اس انفعالیّت، ناکردگی اور زندگی کی ہر دم رواں، ہر دم دواں موج سے منقطع ہونے کا شدید احساس تھا اور وہ چاہتے تھے کہ ان کے ہاں بھی وہ جذبہٴ حریت اور ذہنی برانگیختگی موجود ہو جو مغربی اقوام کے حصّے میں آتی تھی۔ اسی سلسلے میں اقبال نے ایرانی تصوف کے بعض ارضی میلانات کی سب سے پہلے مذمت کی، مثلاً خواجہ حسن نظامی کو ایک خط میں لکھتے ہیں:

”حضرت امام ربانی نے مکتوبات میں ایک جگہ بحث کی ہے کہ گسستن اچھا ہے

یا "پیوستن"۔ میرے نزدیک گسستن عین اسلام ہے اور پیوستن رہبانیت یا ایرانی تصوف ہے اور اسی کے خلاف ہیں صدائے احتجاج بلند کرتا ہوں۔ گزشتہ علمائے اسلام نے بھی ایسا ہی کیا ہے اور اس بات کی تاریخی شہادت موجود ہے۔ آپ کو یاد ہو گا کہ جب آپ نے مجھے "سرالوصاف" کا خطاب دیا تھا تو میں نے آپ کو لکھا تھا کہ مجھے "سرالفراق" کہا جائے۔ اس وقت میرے ذہن میں یہی امتیاز تھا جو مجدد الف ثانی نے کیا ہے۔ آپ کے تصوف کی اصطلاح میں اگر میں اپنے مذہب کو بیان کروں تو یہ ہو گا کہ شانِ عبودیت انتہائی کمالِ روحِ انسانی کا ہے۔ اس سے آگے کوئی مرتبہ یا مقام نہیں، یا محی الدین ابن عربی کے الفاظ میں عدم محض ہے یا بالفاظ دیگر یوں کہیے کہ "حالتِ مُسکّر" منہائے اسلام اور قوانینِ حیات کے مخالف ہے اور "حالتِ صحو" جس کا دوسرا نام اسلام ہے قوانینِ حیات کے عین مطابق ہے اور رسولِ اکرم صلی اللہ علیہ وسلم کا منشا یہ تھا کہ ایسے آدمی پیدا ہوں جن کی مستقل حالت "کیفیتِ صحو" ہو۔ یہی وجہ ہے کہ رسولِ کریم کے صحابہ میں صدیق و عمرؓ تو بکثرت ملے مگر حافظ شیرازی کوئی نظر نہیں آتا۔ اصل بات یہ ہے کہ صوفیا کو توحید اور وحدتِ الوجود کا مفہوم سمجھنے میں سخت غلطی ہوتی ہے۔ یہ دونوں اصطلاحیں مرادف نہیں بلکہ مقدم الذکر کا مفہوم خالص مذہبی ہے اور موخر الذکر کا مفہوم خالص فلسفیانہ ہے۔ توحید کے مقابلے میں اس کی ضد لفظ "کثرت" نہیں جیسا کہ صوفیا نے تصور کیا ہے بلکہ اس کی ضد شرک ہے۔ وحدتِ الوجود کی ضد "کثرت" ہے۔ اس غلطی کا نتیجہ یہ ہوا کہ جن لوگوں نے وحدتِ الوجود یا زمانہ حال کے فلسفہ یورپ کی اصطلاح میں توحید کو ثابت کیا، وہ موحد تصور کیے گئے، حالانکہ ان کے ثابت کردہ مسئلے کا تعلق مذہب سے نہ تھا، بلکہ نظامِ عالم کی حقیقت سے تھا۔ اسلام کی تعلیم نہایت صاف اور روشن ہے، یعنی یہ کہ عبادت کے قابل صرف ایک ذات ہے۔ باقی جو کچھ کثرتِ نظامِ عالم میں نظر آتی ہے، وہ سب کی سب مخلوق ہے گو علمی اور فلسفیانہ اعتبار سے اس کی کثرت اور حقیقت ایک ہی ہو۔

اقبال کی نظروں میں اہلِ وطن کی انفعالیت اور غزالت نشینی ترقی کے راستے کا سنگِ گراں تھا۔ اسی لیے انھوں نے عجمی تصوف کی ایفونیت سے ہندی مسلمانوں کو آگاہ کرنا ضروری سمجھا۔ چونکہ تحریکِ ہندی، انفرادیت، آگے بڑھنے کی خواہش اور زندگی کو واقعی متصوّر

کرنے کا میلان مغربی اقوام کا طرہ امتیاز رہا تھا، اس لیے جب اقبال نے ان باتوں کی تلقین کی تو قطعاً غیر شعوری طور پر مغرب کے اندازِ فکر سے خود کو ہم آہنگ کر لیا۔ ویسے آگے چل کر اس بات کا تجربہ بھی کیا جائے گا کہ کیا اقبال کا یہ مخصوص رجحان مغربی فکر کی تقلید میں تھا یا اس نے اسلامی تعلیمات سے روشنی حاصل کی تھی۔ فی الحال یہ جان لینا ہی کافی ہے کہ اقبال اہل وطن کو خوابِ خردگوش سے جگانا چاہتے تھے اور چونکہ اس خوابِ خردگوش کی اصل وجہ ”پیوستن“ کے عمل میں تھی یعنی اہل وطن اپنے ماضی میں گم ہو رہے تھے، اسی لیے اقبال نے انہیں ماضی اور اس کی زنجیروں اور فرسودہ روایات سے منقطع ہونے کی تعلیم دی۔ اس سلسلے میں ابتداءً تو اقبال نے کچھ اس قسم کے اشعار کہے:

وطن کی فکر کرنا داں! مصیبت آنے والی ہے
 تری بربادیوں کے مشورے ہیں آسمانوں میں
 فرادیکھ اس کو جو کچھ ہو رہا ہے، ہونے والا ہے
 دھرا کیا ہے بھلا عہدِ کس کی داستا نوں میں؟
 یہ خاموشی کہاں تک؟ لذتِ فریاد پیدا کر؟
 زمیں پر تو ہو، اور تیری صدا ہو آسمانوں میں!
 نہ سمجھو گے تو مٹ جاؤ گے اے ہندوستان والو!
 تمہاری داستاں تک بھی نہ ہوگی داستا نوں میں
 یہی آئینِ قدرت ہے، یہی اسلوبِ فطرت ہے
 جو ہے راہِ عمل میں گام زن، محبوبِ فطرت ہے۔
 (تصویرِ درد)

مگر پھر کھل کر لکھا:

اٹھ کہ ظلمت ہوئی پیدا اُفتِ خاور پر
 بزم میں شعلہ نوائی سے اُجبالا کر دیں

ایک فریاد ہے مانند سپند اپنی بساط
 اسی ہنگامے سے محفل تہ و بالا کر دیں
 اہل محفل کو دکھا دیں اثرِ صیقہ عشق
 سنگِ امروز کو آئینہ فردا کر دیں
 جلوۂ یوسفِ گم گشتہ دکھا کر اُن کو
 تپشِ آمادہ تراز خونِ زلیخا کر دیں
 اس چمن کو سبق آئینِ نو کا دے کر
 قطرہٴ عینِ کرب و غم

رختِ حیاتِ بختِ بخت

سب کو محوِ رخِ سعدی و سلیمی کر دیں
 دیکھ! یثرب میں ہوا ناقہ لیلیٰ بے کار
 قلیں کو آرزو تے نو سے شناسا کر دیں
 بادہ دیرینہ ہو اور گرم ہو ایسا کہ گداز
 جگر شیشہ و پیمانہ و مینا کر دیں
 گرم رکھتا تھا ہمیں سردی مغرب میں جو داغ
 چیر کر سینہ اسے وقفِ تماشا کر دیں
 شمع کی طرح جہیں بزمِ گہ عالم میں
 خود جلیں، دیدہ اغیار کو بیٹا کر دیں
 ”ہر چہ در دل گزر دو وقفِ زباں دار و شمع
 سو ختن نیست خیالے کہ نہاں دار و شمع“

(عبدالقادر کے نام)

آتی ہے مشرق سے جب ہنگامہ در دا من سحر
 منزل ہستی سے کر جاتی ہے خاموشی سفر

محفلِ قدرت کا آخر ٹوٹ جاتا ہے سکوت
 دیتی ہے ہر چیز اپنی زندگانی کا ثبوت
 چھپاتے ہیں پرندے پا کے پیغامِ حسیات
 باندھتے ہیں پھول بھی گلشن میں احرامِ حیات
 مسلم خوابیدہ اٹھ ہنگامہ آرا تو بھی ہو
 وہ چمک اٹھا اُفق، گرم تقاضا تو بھی ہو

* * *

وسعتِ عالم میں رہ پیا ہو مثلِ آفتاب
 دامنِ گردوں سے ناپیدا ہوں یہ داغِ سحاب
 کھینچ کر خنجر کرن کا، پھر ہو سگر گرم ستیز
 پھر سکھا تاریکی باطل کو آدابِ گریز
 تو سراپا نور ہے خوشتر ہے عریانی تجھے
 اور عریاں ہو کے لازم ہے خود افشانی تجھے

* * *

ہاں! نمایاں ہو کے برقِ دیدہ خفاش ہو!
 اے دلِ کون و مکاں کے رازِ مضمرفاش ہو!

اقبال کا رویہ مغربی اندازِ فکر سے متصادم نہیں بلکہ ہم آہنگ تھا۔ مشرق کے معاشروں میں جُز ہمیشہ سے کل کا تابع مہل قرار پایا تھا اور یہ مشرق کے "سماجی ہمہ ادست" کے تصور کے عین مطابق تھا۔ اس کا نتیجہ یہ نکلا کہ فرد Individual کی آمد کا سلسلہ ہی رُک گیا۔ ہندوستان میں تو یہ صورت تھی کہ پورا سماج چار طبقوں میں منقسم تھا اور ہر فرد اپنے طبقے میں اس حد تک ضم ہو چکا تھا کہ اس کی حیثیت کردار Character کی نہیں رہی تھی، محض ایک مثالی نمونے Type کی ہو کر رہ گئی تھی۔ معاشرے سے فرد کے منہا ہو جانے کا ایک نتیجہ یہ بھی نکلا کہ ہندوستان کی بیشتر اہم تصانیف کسی ایک مصنف

کے بجائے ان گنت بے نام مصنفین سے منسوب ہوتی چلی گئیں، مثلاً خودِ رگ وید کے اشلوک بھی لوک گیتوں کی طرح اپنے مصنفین کے ناموں تک سے نا آشنا تھے۔ اس کے مقابلے میں عرب ممالک فرد اور اس کے پورے شجرۂ نسب کو اہمیت دیتے تھے اور مغرب میں فرد نے معاشرے کے مقابلے میں اپنی حیثیت کا بھرپور احساس دلایا تھا۔ چنانچہ اقبال نے فرد کو اپنی شخصیت یا انفرادیت کے حصول کی تلقین کی۔ یہ شخص شخص سطح پر بھی تھا اور قومی سطح پر بھی! شخصی سطح پر اقبال نے ”مرد مومن“ کا تصور پیش کیا جو فرد کی انفرادیت کا نقطہ عروج تھا اور قومی سطح پر ملت کا تصور پیش کیا تاکہ ہندی مسلمان بحیثیت قوم اپنا شخص کر سکیں۔ اقبال کی یہ ایک بہت بڑی عطا ہے کہ انھوں نے ہندی مسلمانوں کو ہندوستانی معاشرے میں ضم ہو جانے کے عمل سے خبردار کیا اور ان کی ملی حیثیت کو اجاگر کر کے انھیں قومیت کا بھرپور تصور بخشا۔ مگر غور کیجیے کیا فرد کی انفرادیت کا تحفظ اور ملت کے شخص کا عمل بجائے خود مغربی اندازِ فکر کے عین مطابق نہیں تھا؟ مقصود کہنے کا یہ ہے کہ ایک طرف تو اقبال نے وجدان پر زور دیا اور استخراجی اور وجدانی اندازِ فکر کو سراہا اور دوسری طرف قطعاً غیر شعوری طور پر مغرب کے استقرائی اندازِ فکر کی اہمیت کو اجاگر کیا، فرد کو معاشرے سے بچایا اور ملت کو اقوام کے ذخیرے سے الگ کر کے دکھایا۔ دراصل اقبال ایک عجیب سے دور ہے پر کھڑے تھے۔ ایک طرف وہ یہ نہیں چاہتے تھے کہ ہندی مسلمان مغرب کی تقلید اور تتبع کی رو میں مشرق کی روح سے بے گانہ ہو جائیں اور دوسری طرف وہ یہ بھی نہیں چاہتے تھے کہ وہ ہاتھ پیر ٹوڑ کر بیٹھ جائیں اور ترقی کی دوڑ میں آگے بڑھنے سے انکار کر دیں۔ لہذا اقبال نے ہندی مسلمانوں کو وہ راستہ دکھایا جو تلوار کی دھار سے زیادہ تیز اور بال سے زیادہ باریک تھا اور جس پر چلنا بے حد مشکل اور کٹھن کام تھا۔ راستہ یہ تھا کہ وجدانی اندازِ نظر بھی باقی رہے اور سائنسی اندازِ فکر کو بھی اپنایا جائے، یعنی صنوبر باغ میں آزاد بھی ہو اور پاپا بہ گل بھی۔ اپنی شاعری میں اول اول اقبال نے عقل کو ایک نسبتاً ناقص اندازِ فکر کے طور پر پیش کیا تھا مگر جیسے جیسے وقت گزرا اور ان کا اپنا شعور پختہ، مطالعہ وسیع اور نظر گہری ہوتی وہ بتدریج عقل کو اپنے فکری نظام میں ایک باعزت مرتبہ دینے

پر مائل ہوتے چلے گئے۔ پھر عشق اور خرد کے موازنے میں خرد کی نفی کر دینے کا رویہ باقی نہ رہا۔ جا بجا اقبال اسے بھی راستے کی مشعل قرار دینے لگے مگر آخر آخر میں اقبال نے عشق اور عقل کے امتزاج کا نظریہ پیش کیا اور عقل کی اہمیت کو ایک بڑی حد تک تسلیم کر لیا۔ دلچسپ بات یہ ہے کہ شاعری میں تو اقبال کے نظریے کا جزر و مد بار بار نمودار ہوا لیکن اپنے خطبات میں انھوں نے بڑے یقین اور دو ٹوک انداز میں وہ بات کہی جس تک ایک طویل سوچ بچار کے بعد وہ پہنچے تھے۔ یہ بات زندگی کو قبول کرنے، فرد کی خودی کو ابھارنے، ملت کو ایک امتیازی حیثیت عطا کرنے، تحریک پسندی کے موقف کو اختیار کرنے، دراصل الورا سے شخصی رشتہ استوار کرنے اور تجرباتی اور استقرائی عمل کو اہمیت تفویض کرنے کے عمل سے عبارت اور رہبانیت، نفعی حیات اور تجرید پسندی کے اس عمل سے مختلف تھی جس نے مشرق کو ایک عرصہ دراز سے اپنی گرفت میں لے رکھا تھا۔ دیکھنا چاہئے کہ اپنے خطبات میں اقبال نے اس خاص مسلک کے خدو خال کو کس طرح اجاگر کیا۔

(۶)

اقبال نے اپنے خطبات میں ایک جگہ لکھا ہے:

» تاریخِ حاضرہ کا سب سے زیادہ توجیہ طلب منظر یہ ہے کہ ذہنی اعتبار سے عالمِ اسلام نہایت تیزی کے ساتھ مغرب کی طرف بڑھ رہا ہے۔ اس تحریک میں بجائے خود کوئی حسد رابی نہیں کیونکہ جہاں تک علم و حکمت کا تعلق ہے، مغرب کی تہذیب دراصل اسلامی تہذیب ہی کے بعض پہلوؤں کی ایک ترقی یافتہ شکل ہے۔ لیکن اندیشہ یہ ہے کہ اس تہذیب کی ظاہری آب و تاب کہیں اس تحریک میں خارج نہ ہو جائے اور ہم اس کے حقیقی جوہر، ضمیر اور باطن تک پہنچنے سے قاصر رہیں۔ بات یہ ہے کہ پچھلی متعدد صدیوں میں جب عالمِ اسلام پر ذہنی غفلت اور بے ہوشی کی نیند طاری تھی، یورپ نے ان مسائل میں نہایت گہرے غور و فکر سے کام لیا جن سے کبھی مسلمان صوفیوں اور سائنس دانوں کو کوئی شغف رہا ہے۔

قرین وسطیٰ سے لے کر اب تک جب اسلامی مذاہبِ الہیات کی تکمیل ہوئی انسانی فکر اور تجربے کی دنیا میں غیر معمولی وسعت پیدا ہوئی ہے۔ فطرت کی تسخیر اور اس پر غلبے نے انسان کے اندر ایک تازہ یقین اور ان قوتوں پر جن سے اس کے ماحول نے ترکیب پائی، فضیلت کا ایک نیا احساس پیدا کر دیا ہے۔ نئے نئے نقطہ ہائے نظر ہمارے سامنے آ رہے ہیں، قدیم مسائل کو جدید تجربات کی روشنی میں حل کیا جا رہا ہے، نیز کئی ایک اور نئے مسائل پیدا ہو گئے ہیں۔ معلوم ہوتا ہے کہ عقلِ انسانی زمان و مکان اور عظمت ایسے بنیادی معقولات کی دنیا سے بھی آگے نکل جائے گی۔ پھر جوں جوں افکارِ سائنس ترقی کر رہے ہیں، انسانی علم و ادراک کے متعلق بھی ہمارے تصوّرات بدل رہے ہیں۔ آہین اشٹائن کے نظریے نے کائنات کو ایک نئے رُوپ میں پیش کر دیا ہے اور ہم محسوس کر رہے ہیں کہ اس طرح ان مسائل پر بھی جو فلسفہ اور مذہب میں مشترک ہیں نئے نئے زاویوں کے ماتحت غور کرنا ممکن ہو گیا ہے۔ لہذا اگر اسلامی ایشیا اور افریقہ کی نئی پود کا مطالبہ ہے کہ ہم اپنے دین کی تعلیمات پھر سے اجاگر کریں تو یہ کوئی عجیب بات نہیں۔ لیکن مسلمانوں کی اس تازہ بیداری کے ساتھ اس امر کی آزادانہ تحقیق نہایت ضروری ہے کہ مغربی فلسفہ ہے کیا۔ علیٰ ہذا یہ کہ الہیاتِ اسلامیہ کی نظر ثانی بلکہ ممکن ہو تو تشکیلِ جدید میں ان نتائج سے کہاں تک مدد مل سکتی ہے جو اس سے مرتب ہوئے۔“

واضح رہے کہ اقبال کے خطبات ”کا زمانہ ۱۹۲۹ء ہے، یعنی اپنی وفات سے تقریباً ایک دہائی قبل اقبال نے مغربی تہذیب اور علوم کے بارے میں ایسے خیالات کا اظہار کیا جو اس سے پہلے ان کی شاعری میں نمودار ہونے والے رویے کے بالکل برعکس تھے، مثلاً اپنی شاعری میں مغربی تہذیب کے بارے میں اقبال نے کچھ اس طرح کے خیالات کا بر ملا اظہار کیا تھا:

تمہاری تہذیب اپنے ہاتھوں سے آپ ہی خود کشی کئے گی
جو شاخِ نازک پہ آشیانہ بنے گا ناپائیدار ہو گا

فسادِ قلب و نظر ہے فرنگ کی تہذیب
کہ رُوح اس مدنیت کی رہ سکی نہ عقیف
رہے نہ روح میں پاکیزگی تو ہے ناپید
ضمیرِ پاک و خیالِ بلند و ذوقِ لطیف

* * *

اٹھانہ شیشہ گرانِ فرنگ کے احساں
سفال ہند سے مینا و جام پیدا کر

* * *

یورپ میں بہت روشنیِ علم و ہنر ہے
حق یہ ہے کہ بے چشمہ حیوان ہے یہ ظلمات
رعنائی تعمیر میں، رونق میں، صفا میں
گر جوں سے کہیں بڑھ کے ہیں بنکوں کی عمارت
ظاہر میں تجارت ہے حقیقت میں جو ہے
سود ایک کالا کھوں کے لیے مرگِ مفاجات
یہ علم، یہ حکمت، یہ تدبیر، یہ حکومت
پتے ہیں لہودیتے ہیں تسلیم مساوات
بے کاری و عریانی و نئے خوارسی و افلاس
کیا کم ہیں فرنگی مدنیت کے فتوحات
وہ قوم کہ فیضانِ سماوی سے ہو محروم
حد اس کے کمالات کی ہے برق و تجارت
ہے دل کے لیے موت مشینوں کی حکومت
احساںِ مروت کو کچل دیتے ہیں آلات

* * *

مے خانہ یورپ کے دستور نرالے ہیں
لاتے ہیں سرورِ اوّل دیتے ہیں شرابِ آخر

علاجِ آتشِ رومی کے سوز میں ہے ترا
ترمی خرد پہ ہے غالب فرنگیوں کا فسوں

اس کے علاوہ اکبر الہ آبادی کے تتبع میں انھوں نے مغربی تہذیب کے بعض مظاہر کا کھلے بندوں مذاق بھی اڑایا تھا۔ (گو ان کا یہ خاص ردِ عمل عارضی نوعیت کا تھا)۔ حدیہ کہ وہی اقبال جنھوں نے سید فیض اللہ کاظمی کو اپنے مکتوب ۱۴ جولائی ۱۹۱۶ میں لکھا کہ:

”تصوّف کے متعلق میں خود لکھ رہا ہوں۔ میرے نزدیک حافظ کی شاعری نے بالخصوص اور عجمی شاعری نے بالعموم مسلمانوں کی سیرت اور عام زندگی پر نہایت مذموم اثر کیا ہے۔ اسی واسطے میں نے ان کے خلاف لکھا ہے“

اس سے بہت پہلے بقول عطیہ فیضی یہ بھی کہہ چکے تھے کہ ”جب میں حافظ کے رنگ میں ہوتا ہوں تو ان کی اسپرٹ مجھ میں آجاتی ہے“ (۱۹۰۷)، جس کا مطلب یہ ہے کہ اقبال کے فکری نظام میں بتدریج مشرق سے مغرب کی طرف پیش قدمی جاری رہی تھی جس کے نتیجے میں انھوں نے اس استقرائی اندازِ فکر کو قبول کرنا شروع کر دیا تھا جس پر مغربی تہذیب اور اس کے علوم کی اساس استوار تھی بلکہ اپنے ”خطبات“ میں تو انھوں نے یہ مؤقف بھی اختیار کر لیا کہ مغربی کلچر ذہنی اور علمی اعتبار سے اسلامی کلچر کے چند اہم ترین ادوار ہی کا مزید ارتقا ہے۔ گویا اقبال نے مغربی کلچر اور مشرقِ وسطیٰ کے کلچر میں ایک قدر مشترک دریافت کی اور عقل و وجدان کی صدیوں پرانی آدینرش کا حل پیش کرنے کی کوشش کی۔ مگر اقبال سے قبل شپنگلر نے ان دونوں ثقافتوں کے بعد کو سامنے لانے کی کوشش کی تھی اور اقبال نے شپنگلر کا بتظرِ غائر مطالعہ کیا تھا۔ لہذا دیکھنا چاہیے کہ اقبال نے مشرقِ وسطیٰ کے کلچر بالخصوص اسلامی کلچر میں وہ کون سے عناصر دیکھے جو مغربی کلچر میں بھی موجود تھے مگر جن کو شپنگلر نے بوجہ نظر انداز کر دیا تھا یا ان کی مختلف انداز میں تو ضیح پیش کی تھی۔

شپنگلر نے اپنی کتاب ”زوال مغرب“ میں تین ثقافتوں کے خدوخال کو واضح کیا ہے اور ایسا کرتے ہوئے انھیں ایک دوسری سے متمیز بھی کر دیا ہے۔ ان میں ایک ثقافت تو قدیم ہے جس کے نمائندوں میں قدیم یونان اور ہندستان شامل ہیں اور جسے شپنگلر نے کلاسیکی کلچر کا نام دیا ہے؛ دوسری ثقافت یورپی ہے جس کا نمائندہ فاؤسٹ Faust ایسا بے قرار فرد ہے۔ لہذا شپنگلر نے اسے Faustian culture کا نام دیا ہے؛ تیسری ثقافت مشرق وسطیٰ اور اس کے مذاہب سے منسلک ہے اور اس کو شپنگلر نے Magian culture کہہ کر پکارا ہے۔

کلاسیکی کلچر مزاجاً تانسخ سے بے بہرہ اور زیادداشت سے محروم ہوتا ہے۔ گویا کلاسیکی آدمی کی زندگی میں ماضی اور مستقبل کے بجائے صرف زمانہ حال موجود ہوتا ہے۔ کلاسیکی کلچر میں زندگی کی بے ثباتی کا تصور اس قدر مضبوط ہے کہ اس کے سحر میں جکڑے ہوئے لوگ اپنے مردوں کو بھی زمین میں دفن نہیں کرتے، گویا زندگی بعد از موت کے قائل نہیں۔ چنانچہ قدیم ہندوستان اور ہومر Homer کے یونان میں مردوں کو جلانے کی رسم کو فروغ ملا۔ جب کہ مشرق وسطیٰ کے ممالک بالخصوص مصر میں موت کی نفی کا رویہ اہرام مصر کی صورت میں سامنے آیا۔ اسی طرح کلاسیکی ریاضی میں اشیا کو وقت سے ماورا حاضر و ناظر جاننے کا رجحان ابھرا جو بالآخر اقلیدس کے فروغ پر منتج ہوا، جب کہ جدید ذروالوں کی ساری توجہ اشیا کی غیر متغیر حالت کے بجائے ان کے متغیر ہونے کے عمل پر مرکوز ہوئی ہے۔ لہذا تجرباتی جیومیٹری وغیرہ کو فروغ ملا ہے۔ کلاسیکی دنیا، بقول شپنگلر، فطرت سے یکسر ہم آہنگ ہونے کی صورت ہے بعینہ جیسے پودا زمین سے چمٹا ہوتا ہے۔ کلاسیکی عبادت گاہیں مثلاً مندر ”کھڑکی“ سے نا آشنا ہر قدم پر دائرے کے انداز میں مڑی ہوئی عمارتیں ہیں۔ گویا ہر شے ایک ”مرکز“ کے گرد طواف کر رہی ہے۔ یوں سمت اور اس کی گہرائی کی یکسر نفی ہو گئی ہے۔ شپنگلر نے کلاسیکی کلچر کی روح کو مزاجاً اپولو Apollo کے اوصاف کا حامل قرار

دیا ہے اور کہا ہے کہ کلاسیکی انسان باہر کے بجائے اندر کی طرف جھانکتا ہے۔ کلاسیکی کلچر پس منظر کو محض ایک تصویر قرار دے کر مسترد کرتا ہے۔ اور کلاسیکی ٹیٹ ایسے ہی ہے جیسے موجود فطرت کی ایک قاشش ہو۔ وہ سرتاپا ایک اقلیدسی جسم ہے جو نہ دیکھتا ہے اور نہ بولتا ہے اور ناظر کے وجود سے تو وہ قطعاً بے نیاز رہتا ہے۔ کلاسیکی کلچر میں کولمبس Columbus کی طرح سیاحت کرنے کے میلان کا فقدان ہے۔ وہاں تو سادھی لگا کر چُپ چاپ بیٹھنا اور غور و فکر کرنا ہی اصل حیات ہے۔

شپنگلر نے کلاسیکی کلچر کے جو اوصاف گنائے ہیں ان سے معاً یہ بات آئینہ ہو جاتی ہے کہ اس کلچر کے تحت تصوف کو کیوں فروغ ملا۔ قدیم ہندوستان اپنشد کا فلسفہ، یونان میں عینیت پسندی اور ایران میں صوفیانہ تصورات — یہ سب دراصل ایک ہی زاویہ نگاہ کے مختلف مظاہر تھے۔ ویسے یہ عجیب بات ہے کہ ان تینوں ممالک میں آریاؤں کی یلغار بہت زیادہ تھی اور اس لیے کچھ عجب نہیں کہ آریاؤں کے مخصوص اندازِ فکر نے سریانی تصورات کے لیے ہمیز کا کام دیا ہو۔ بہر کیف کلاسیکی کلچر بنیادی طور پر تغیر میں ثبات کا جو یا اور کثرت میں وحدت کا متلاشی تھا اور اسی لیے حرکت اور تغیر کو غیر حقیقی قرار دے کر اُس حقیقتِ عظمیٰ کی طرف راغب تھا جو ہر شے میں جاری و ساری تھی۔

اقبال ذہنی اور جذباتی طور پر کلاسیکی کلچر اور اس کے سریانی تصورات کو ناپسند کرتے تھے، اس لیے بھی کہ ان کے نزدیک اسلامی کلچر کلاسیکی کلچر سے مزاجاً ایک مختلف شے تھا۔ چنانچہ اپنے ”خطبات“ میں ایک جگہ لکھتے ہیں کہ قرآن کی رُوح بنیادی طور پر کلاسیکی اندازِ فکر کی ضد ہے۔^{۱۳}

کلاسیکی کلچر کے بعد مشرقِ وسطیٰ کے کلچر کا ذکر ہونا چاہیے جسے شپنگلر نے مجوسی کلچر Magian Culture کا نام دیا ہے۔ شپنگلر کے مطابق مجوسی کلچر کے ممالک کی فضا پُراسرار ہے۔ جس طرح صبحِ امیں رات اور دن کی حدود بہت واضح ہوتی ہیں، اسی

طرح وہاں خیر اور شر بھی بالکل الگ الگ دکھائی دیتے ہیں۔ بدر و حیس انسان کو زک پہنچاتی ہیں مگر پریاں اور فرشتے اسے خطرات سے بچاتے ہیں۔ اس فضا میں پُراسرار علاقے، شہر اور عمارات ہیں۔ تعویذ ہیں، آپ حیات اور سلیمان کی انگشتری ہے اور پھر کارواں کی وہ لرزتی ٹٹماتی ہوئی روشنی ہے جسے بے پایاں تاریکی نکل جانے کے لیے ہمہ وقت مستعد نظر آتی ہے۔ اس کلچر میں روشنی تاریکی کے خلاف اور خیر شر کے خلاف جہادِ اکبر میں مبتلا دکھائی دیتا ہے۔ تمام کائنات کے پس پشت صرف ایک ہی علتِ اولیٰ ہے اور یہ علتِ اولیٰ کسی اور سبب کے تابع نہیں۔ شپنگلر کے مطابق مجوسی سوسائٹی میں اجماع تو ہے مگر فرد کی خودی موجود نہیں۔ تمام افراد زندگی کے علاوہ فردوں سے بھی ہم رشتہ اور منسلک ہیں۔ اس کلچر کا فرد رات کی گہری تاریکی سے نبرد آزما ہے اور چاہتا ہے کہ روشنی آئے تاکہ تاریکی کا عفریت کچل دیا جائے۔ چنانچہ تاریکی کو روشنی میں اور پارے کو سونے میں تبدیل کرنے کی خواہش پر وہاں چڑھتی ہے۔ چاندنی رات پارے کی طرح سیسے اور تغیر آشنا ہے جب کہ دن سونے کی طرح چکیلا، زردی مائل اور ثابت و سالم ہے۔ جب اس کلچر کا فرد کیمیاگری کے فن کو اختیار کرتا ہے اور پارے کو سونے میں تبدیل کرنے کی کوشش کرتا ہے تو دراصل رات کو دن بنا دینے اور شر کی تاریکی کو خیر کی روشنی سے دُور کرنے کی سعی کرتا ہے۔ اس کلچر میں تقدیر کا عمل دخل بہت زیادہ اور تقدیر کے سامنے سر تسلیم خم کرنے کا میلان قوی ہے۔ قانون اللہ تعالیٰ کی طرف سے ہے جو اس کے برگزیدہ بندوں کے ذریعے خلق خدا تک پہنچتا ہے۔ شے کے مخفی اوصاف کو بڑی اہمیت حاصل ہے، لہذا مجوسی کلچر کیمیاگری کے پُراسرار علم کا محافظ اور اسی لیے خود بھی پُراسرار ہے۔ بقول شپنگلر یہ کلچر ایک ایسی روح کا کلچر ہے جو بڑی جلدی میں ہے، جسے اپنے اندر جوان ہونے سے پہلے ہی عہدِ پیری کے آثار نظر آنے لگتے ہیں۔

بحیثیتِ مجموعی مجوسی کلچر کے بارے میں یہ تصویر اُبھرتی ہے کہ اس کا فرد نہ صرف پوری کائنات میں متصادم قوتوں (مثلاً خیر اور شر و روشنی اور تاریکی، اہرمن

اور اہرنز) کے ڈراما کو ہر دم دیکھتا ہے بلکہ ایک اسمِ اعظم کے ذریعے خیر اور ریشنی کو غالب آنے میں مدد بھی دیتا ہے۔ علاوہ ازیں وہ دیوتاؤں کی کثرت کے تصور کو مسترد کر کے ایک ہی الٰہی قوت پر ایمان لاتا ہے اور اجماع کے ذریعے رکاوٹوں کو دور کرنے کے لئے کوشاں ہے۔

تیسرا کلچر جس کا ذکر شپنگلر نے کیا ہے "یورپی کلچر" ہے جس کے لیے اس نے فاؤسٹ اور یہی شپنگلر کی نظروں میں یورپی طبع کے بنیاد بن اوصاف ہیں۔ بحسن کلچر میں کیوں اور "کب" کو اہمیت حاصل تھی مگر فاؤسٹن کلچر میں کیا اور کیسے کو اہمیت مل ہے اور یہ بنیادی طور پر ایک استقرائی اور سائنسی اندازِ نظر ہے۔ یونانی ڈراما اصلاً واقعات کا ڈراما تھا لیکن یورپی ڈراما کردار کا ڈراما ہے، جس کا مطلب یہ ہے کہ فرد کی انفرادیت کو بڑی اہمیت حاصل ہوئی ہے۔ ہندوستان اور یونان میں کردار کے بجائے مثالی نمونے اُبھرے لیکن یورپ کرداروں کا ذخیرہ ہے اور ان میں سے ہر کردار کو لبس کی طرح اپنی دھرتی سے منقطع ہو کر سفر کرتا اور نئی نئی دنیاؤں کو دریافت کرتا ہے۔ گویا یورپی کلچر کے فرد میں ایک بے قرار روح موجود ہے جو خواہش کی بے قراری کے لیے ایک علامت ہے۔ مثالی نمونے اس کلچر میں نمودار ہوتے ہیں جو فرد کو معاشرے کا تابع مہمل بنا دیتا ہے۔ جب کہ کردار اپنے معاشرے سے ہر دم متصادم رہتا ہے۔ ہندوستانی فضا میں لنگ کی پوجا کا تصور عام تھا اور انسان خود کو فطرت سے منسلک محسوس کرتا تھا، بعینہ جیسے پودا دھرتی سے جڑا ہوتا ہے۔ لیکن یورپی کلچر میں "ماں اور بچے" کا رشتہ اُبھرا جو دراصل کلچر میں "مستقبل" کے عنصر کی پیدائش پر دال ہے۔ بقول شپنگلر مغربی کلچر کی روح ایک پائیاں احساسِ تنہائی میں مبتلا ہے۔ فرد اور معاشرے کے درمیان ہی نہیں، فرد اور فرد بلکہ فرد کی داخلی اور خارجی دنیا کے درمیان بھی بڑا فاصلہ ہے۔ اس کلچر میں "کھر کی" کو بڑی اہمیت حاصل ہے، کیونکہ کھر کی تجربے کی گہرائی کی علامت ہے اور انسان کی اس خواہش کا اعلامیہ

ہے کہ وہ زندان سے باہر نکل کر لامحدود کا نظارہ کرے۔ یورپی کلچر کا ایک اور وصف اس کا
 متحرک اور جہت ہے۔ یہ بات مغربی موسیقی میں بہت نمایاں ہے جہاں یوں محسوس ہوتا ہے
 جیسے ایک پوری فوج بینڈ کی آواز سے ہم آہنگ ہو کر کسی منزل کی طرف ایک ساتھ قدم بڑھا
 رہی ہو۔ اسی طرح مصوری میں تناظر کا شدید احساس نمایاں ہے جو فاصلے کے عنصر کو اور
 بھی گہرا کرتا ہے۔ ادب میں صورت یہ ہے کہ مغربی کلچر میں پیدا ہونے والا المیہ "بنیادی
 طور پر ایک فرد کی داستانِ عروج و زوال ہے جب کہ کلاسیکی المیہ واقعات کی اسٹا
 پر استوار ہوتا ہے۔ یورپی ڈراما حرکت ہی حرکت ہے، جب کہ کلاسیکی ڈراما انفعالیّت ہی
 انفعالیّت! ایک گہرا احساسِ تنہائی اور فاصلے کا شعور کلاسیکی کلچر سے کوئی علاقہ نہیں رکھتے،
 کیونکہ وہاں ہر شے قریب ہے اور درخت زمین کا اور فرد معاشرے کا سہارا لیتا ہے
 جب کہ یورپی کلچر میں ایک داخلی تشنج ہے، فاصلہ ہے، ایک گہرا احساسِ تنہائی ہے،
 متحرک کا احساس اور سمت کا شعور ہے اور یہ یقین بھی ہے کہ مراجعت ممکن نہیں۔ بحیثیت
 مجموعی مغربی کلچر کا فرد سوچ کے آشوب میں مبتلا ہے اور تغیر اور حرکت کو سمجھ نہیں پاتا۔ وہ
 بجائے خود قوت کی ایک قاش ہے، خواہش کا ایک ٹکڑا ہے اور یہ قوت، یہ خواہش،
 کسی مقصد کی ڈور سے بندھی ہوئی ایک خاص سمت میں اسے لے جا رہی ہے۔
 فاؤسٹن کلچر کا فرد "میں" کی حیثیت رکھتا ہے۔ ایک بے قرار، متحرک، خواہشات کی زد
 میں آتی ہوئی "میں" اور جس بڑی "میں" سے اس کا سامنا ہے وہ بھی منفعل نہیں بلکہ فرد
 ہی کی طرح فعال ہے! لہذا یہ فرد اپنے طور پر لامحدود کے بارے میں نتائج کا استخراج
 کرتا ہے اور اپنی "خودی" انحصار کر کے پوری کائنات کے روبرو سینہ تان کر کھڑا ہو جاتا ہے۔

(۷)

شپنگلر نے متذکرہ بالا تین ثقافتوں کا تجزیہ کر کے ان کے امتیازی اوصاف کا تعین کیا
 مگر اقبال کے ہاں صورت یہ پیدا ہوتی کہ انہوں نے اپنے "خطبات" میں کلاسیکی اندازِ فکر
 کو تو مسترد کر دیا مگر اسلامی کلچر کو یوں پیش کیا کہ اس میں یورپی یا فاؤسٹن کلچر کے بنیادی
 اوصاف صاف ابھرے ہوئے نظر آئے۔ ممکن ہے بعض لوگ اقبال پر یہ اعتراض

کریں کہ چونکہ وہ مغربی کلچر کی رُوح سے متاثر تھے، اسی لیے انھوں نے اسلامی کلچر میں بھی اس کا پرتو دیکھا، مگر حقیقت یہ ہے کہ اقبال نے اسلامی کلچر کی پوری تاریخ کا مطالعہ کر رکھا تھا اور مغربی کلچر پر اسلامی کلچر کے اثرات کی داستان بھی ان کے سامنے جلی حروف میں لکھی ہوئی تھی۔ لہذا اپنے اس مطالعے کی روشنی میں اقبال نے اس بات کا اظہار کیا کہ جو امتیازی اوصاف مغربی کلچر کے ہیں، کسی زمانے میں یہی اسلامی کلچر کے بھی اوصاف تھے۔ نیز یہ کہ مغرب والوں نے نہ صرف اسلامی کلچر کے چراغ سے اپنا چراغ جلا یا بلکہ جلائے ہوئے اس چراغ کو صدیوں تک ہواؤں سے بچائے بھی رکھا، لیکن مشرق وسطیٰ میں کچھ تو عجمی اور ہندی نیز یونانی اثرات کے تحت اور کچھ سقوطِ بغداد کے حادثے کے باعث اسلامی کلچر کے بنیادی اور اصل اوصاف نظروں سے اوجھل ہو گئے اور اسلامی کلچر کی ایک ایسی تصویر نظروں کے سامنے اُبھر آئی جو اس کے اصل مزاج سے کوئی علاقہ نہیں رکھتی تھی۔

اس ضمن میں اقبال کا رویہ سرسید احمد خاں کے موقف سے قدرے مختلف تھا۔ بے شک مقصود دونوں کا ایک ہی تھا، یعنی ہندی مسلمانوں کو انجماد کی فضا سے باہر نکال کر ایک متحرک جذبے سے لیس کرنا تاکہ وہ آگے بڑھ کر مغرب کی ترقی یافتہ اقوام کے قدموں سے اپنے قدم ملا سکیں۔ مگر اس مقصد کے حصول کے سلسلے میں دونوں کی سوچ کا انداز مختلف تھا۔ سرسید احمد خاں "پیر و می مغربی" کے قائل تھے۔ ان کا یہ خیال تھا کہ مغربی اقوام کی تقلید ہی میں نجات کی صورت ہے مگر ہندی مسلمانوں کا ایک فعال طبقہ مغربی اقوام کی تہذیب کو الحاد اور کفر کی تہذیب سمجھتا تھا اور کسی قیمت پر بھی اسے قبول کرنے پر آمادہ نہیں تھا۔ چنانچہ سرسید احمد خاں کو ایک طویل تنگ و دو کرنا پڑی تاکہ ہندی مسلمانوں پر یہ بات آئینہ ہو سکے کہ مغربی تہذیب اور اس کے علوم اسلام کی بنیادی تعلیم اور عقائد کے منافی ہرگز نہیں تھے۔ سرسید کے اس اقدام کو ان کے اپنے زمانے کے علمائے بالکل پسند نہ کیا اور بعض لوگوں نے تو اسے ہدفِ طنز بھی بنایا، مثلاً اکبر الہ آبادی نے لکھا:

برگد کے مولوی کو کیا پوچھتے ہو کیا ہے

انگلش کی پالسی کا عربی میں ترجمہ ہے

”برگد کا مولوی“ سے مراد سر سید احمد خاں تھے جو برگد ہی کی طرح سر بر آوردہ تھے۔ بہر حال تقلید مغرب کے سلسلے میں سر سید احمد خاں کا موقف قومی اعتبار سے صائب مگر بنیادی طور پر سطحی تھا اور اگر اسے اندھا دھند قبول کر لیا جاتا تو ”مہی ڈیڈی“ تہذیب اسلامی تہذیب پر پوری طرح غالب آ جاتی۔ سر سید کے برعکس اقبال نے مغربی تہذیب کے خارج اور باطن میں حد فاصل قائم کی۔ ان میں سے خارج کو تو انھوں نے مسترد کر دیا مگر باطن کے سلسلے میں یہ موقف اختیار کیا کہ اس کے امتیازی اوصاف وہی ہیں جو ابتداءً اسلامی کلچر کے تھے۔ نیز یہ کہ خود مغرب نے ان اوصاف کے سلسلے میں اسلامی تہذیب ہی کی خوش چینی کی تھی۔ گویا سر سید احمد خاں کا بنیادی موقف تو یہ تھا کہ مغربی علوم اور تہذیب کے اٹما کو قبول کر لیا جائے کیونکہ یہ اسلامی تعلیم کے منافی نہیں تھے۔ لیکن اقبال کا موقف یہ تھا کہ یہی تو اسلامی تہذیب کے اصل اوصاف ہیں۔ چونکہ زندگی کے بارے میں اسلام کا رویہ مثبت تھا اور استقرائی انداز فکر کو اس نے مسترد نہیں کیا تھا، نیز فرد کی نجات کے مسئلے کو فرد کے اپنے اعمال کے تابع قرار دے کر اس کی انفرادیت یا خودی کو معاشرے میں ایک اہم مقام تفویض کیا تھا اور یہ تمام اوصاف مغربی کلچر میں بھی موجود تھے۔ لہذا اقبال نے یہ موقف اختیار کیا کہ اسلامی کلچر کے لیے عقلی اور منطقی رویہ شجر ممنوعہ نہیں بلکہ اس کے مزاج کے عین مطابق ہے۔

اقبال مغرب کی ”مادہ پرستی“ کے مخالف تھے۔ جوانی میں جب انھوں نے اپنی آنکھوں سے مغربی تہذیب کے کاروباری اور مادی پہلوؤں کو دیکھا اور ان عناصر کا تجزیہ کیا جو اس تہذیب کی تعمیر میں صرف ہوتے تھے تو ان کے دل میں اس کے خلاف نفرت پیدا ہوئی۔ لہذا انھوں نے اس عقلی اور استقرائی انداز فکر کو بھی شک و شبہ کی نظروں سے دیکھا جس پر اس تہذیب کی اساس استوار تھی۔ لیکن اس کے بعد جب انھوں نے مغربی تہذیب کے بطون سے چھوٹنے والے ایک ایسے نئے انداز نظر کی جھلک دیکھی جو برگساں کے نظریہ زماں اور

آئین اٹھان کے نظریہ اضافیت کی صورت میں سامنے آیا تھا تو انھیں محسوس ہوا کہ مغربی تہذیب کی فکری اساس میں تبدیلی آرہی ہے۔ قیاس غالب ہے کہ فکر و نظر کی اس تبدیلی کے احساس ہی نے اقبال کے ان تعصبات کی نفی کی ہوگی جو ابتدائی دور میں مغربی تہذیب کے سرسری مطالعہ، نیز مشرقی اندازِ نظر سے گہری وابستگی کے باعث ان کے ہاں پیدا ہو گئے تھے۔ اور مغربی تہذیب اور فکر کا چہرہ روانہ انداز میں جائزہ لینے کے راستے میں مزاحم تھے۔ اپنے "خطبات" کے پیش لفظ میں اقبال نے لکھا ہے:

”کلاسیکی طبیعیات نے اپنی بنیادوں پر اعتراض کرنا سیکھ لیا ہے اور اس تنقید کے باعث ماوریت کا وہ رجحان جو ابتدائاً پیدا ہوا تھا اب تیزی سے غائب ہو رہا ہے اور وہ دن اب زیادہ دور نہیں جب سائنس اور مذہب ایک ایسا ربطِ باہم دریافت کر لیں گے جس کے وجود کا آج سے پہلے گمان تک نہیں تھا“

”خطبات“ میں اقبال کے رویے کی یہی وہ بنیادی تبدیلی ہے جس کے تحت انھوں نے اسلامی تہذیب اور مغربی تہذیب کی اس خلیج کو پاٹنے کی کوشش کی ہے جو ایک طویل فکری بعد القطبین کے نتیجے میں خاصی کشادہ ہو چکی تھی۔ چنانچہ اپنے پہلے ہی خطبہ میں اقبال نے اس چونکا دینے والی بات سے اپنے موقف کو پیش کیا کہ ”مذہب کو اپنے بنیادی اصولوں کے لیے سائنس سے بھی زیادہ ایک عقلی اساس کی ضرورت ہے“۔ پھر برگساں کے حوالے سے وجدان کے بارے میں کہا کہ یہ بھی تو عقل ہی کی ارتقائی صورت ہے۔

اس کے مقابلے میں ابن رشد کا نظریہ دیکھیے کہ عقل فعال عقل بالفعل کو متحرک کرتی ہے اور وہ متحرک ہونے کے بعد عقل مستفاد بن جاتی ہے۔ گویا جوہرِ عظیم عقل فعال ہے جس سے فیض کا چشمہ نیچے کی طرف آتا ہے اور عقل مستفاد بن کر زندگی کی آبیاری کرتا ہے۔ یہ استخراجی فکر کا ایک خاص انداز ہے، مگر اقبال نے جب برگساں

سے اتفاق کرتے ہوئے عقل کو مائل بہ ارتقا دکھایا اور کہا کہ ایک مقام کے بعد وہ وجدان بن جاتی ہے تو نیچے سے اوپر کی طرف سفر کیا جو استقرائی اندازِ فکر ہی کی ایک صورت تھی۔
 — وجدان اور عقل کا موازنہ کرتے ہوئے اقبال نے لکھا کہ یہ کہنا غلط ہے کہ یہ دونوں ایک دوسرے سے متضاد ہیں۔ ان کا منبع ایک ہی ہے اور وہ ایک دوسرے کو کروٹ بھی دیتے ہیں۔ ان میں سے عقل "حقیقت" کو قطرہ قطرہ سمیٹتی ہے، جب کہ وجدان ایک ہی بار اس کا احاطہ کر لیتا ہے۔ عقل ہر دم تغیر پذیر حقائق پر لیکن وجدان حقیقتِ لازوال پر اپنی نظریں مرکوز رکھتا ہے۔ دونوں ایک دوسرے کی حیاتِ نو کے لیے ضروری ہیں۔ دونوں اپنے اپنے طور پر ایک ہی حقیقتِ عظمیٰ کا نظارہ کرتے ہیں۔

اپنے "خطبات" میں اقبال نے عقل و وجدان کے ربطِ باہم کے بارے میں یہ چند فقرے محض ردِ روئی میں لکھ دیے ہیں اور اپنے خیال کو مزید وسعت عطا نہیں کی۔

اگر اقبال اس خیال کو آگے بڑھاتے تو انہیں محسوس ہوتا کہ وہی سوچ Mythical

thought اور منطقی سوچ verbal thought ایک دوسرے کو کوڑھ دینے پر مامور نہیں بلکہ وہی سوچ وہ حرکی قوت ہے جس سے منطقی سوچ آگے کو بڑھتی ہے۔ پھر جب وہ اس کی مہتیا کر دہ قوت کو صرف کر لیتی ہے تو از خود رک جاتی ہے اور اسے اس بات کی ضرورت پڑتی ہے کہ دوبارہ وہی سوچ میں غواصی کر کے وہاں سے قوت حاصل کرے اور اس مقام سے ایک قدم آگے بڑھائے جس تک وہ اپنی پہلی یلغار میں پہنچتی تھی۔ یوں پوری کائنات آہستہ آہستہ منور ہو رہی ہے، یعنی اسے اپنی ہی آگہی حاصل ہو رہی ہے۔ چونکہ آگہی ہی تخلیق ہے، اس لیے یہ کہنا غلط نہیں کہ تخلیق کار ہی کا عمل جاری ہے۔ اس نتیجے پر اقبال بھی پہنچے تھے جب انہوں نے کہا تھا:

یہ کائنات ابھی ناتم ہے شاید

کہ آ رہی ہے دما دم صدائے گن فیکوں

مگر بوجہ انہوں نے وجدانی سوچ اور منطقی سوچ کے اس خاص رشتے کا تعین نہ کیا جس میں وجدان ایسے ہی ہے جیسے شاخِ ثمر دار کا جھکاؤ اور عقل جیسے نوشہ چینی

کا ایک عمل! مگر یہ تو ایک جملہ معترضہ تھا۔ ذکر اقبال کے اس موقف کا تھا کہ وجدان اور عقل ایک دوسرے کی ضد نہیں۔ اس سلسلے میں اقبال نے اسلام کے حوالے سے لکھا کہ اس کی عقلی بنیادوں کی تلاش تو رسولِ اکرم صلی اللہ علیہ وسلم ہی سے شروع ہو گئی تھی۔^{۱۴} محمد رفیع الدین لکھتے ہیں۔^{۱۵}

”قرآن حکیم نے مظاہر قدرت کو آیات اللہ یا خدا کے نشانات اس لیے قرار دیا ہے کہ ان میں خدا کی صفات کا جلوہ اور اس کی قدرتوں اور حکمتوں کا نور روشن ہے۔ لہذا اشیا کے خواص و اوصاف یا سائنسی حقائق خدا کے اسرار میں سے ہیں:

”ان فی خلق السموات والارض واختلاف الليل والنهار لآیت

لاولی الباب۔

(بے شک آسمانوں اور زمینوں کے اندر جو کچھ پیدا کیا گیا ہے اور رات اور دن کے

اختلاف میں عقلمندوں کے لیے نشانیاں ہیں۔)

لہذا جو شخص خدا کی آیات کا مشاہدہ اور مطالعہ خدا کی آیات سمجھ کر کرتا ہے وہ مومن ہے۔ سائنس کی بنیاد میں خدا کا یہ حکم ہے کہ نظامِ فطرت کا مشاہدہ اور مطالعہ کرو۔ قرآن میں ہے: ”انظر واماذا فی السموات والارض“ (جو کچھ زمین اور آسمان میں پیدا کیا گیا ہے اسے دیکھو۔)

محمد رفیع الدین نے یہ الفاظ اقبال کے حوالے سے لکھے ہیں کہ ان کے نزدیک

قرآن حکیم نے زندگی اور اس کے مظاہر کی کبھی نفی نہیں کی جیسا کہ کلاسیکی کلچر میں عام تھا۔ اقبال اس بات کو مانتے ہیں کہ ابتداءً مسلمان مفکرین یونانی فلسفے سے متاثر ہوئے اور اس عمل سے ان کا ذہنی افق بھی وسیع ہوا لیکن جب انہوں نے یونانی سوچ کی روشنی میں قرآن حکیم کا مطالعہ کرنے کی ایک مستقل روش اختیار کر لی تو وہ اسلام کے اصل مزاج ہی سے نا آشنا ہو گئے جو زندگی کے مظاہر کے سلسلے میں ایک مثبت رویہ اختیار

۱۴۔ ایضاً، ص ۳۔

۱۵۔ محمد رفیع الدین، ”حکمتِ اقبال“، ص ۲۳۰۔

کرنے کا داعی ہے۔ سقراط نے لکھا تھا کہ انسان کے لیے مناسب ہے کہ صرف انسان ہی کا مطالعہ کرنے اور نباتات، حیوانات اور اجرامِ فلکی کی اُس دُنیا سے کوئی سروکار نہ رکھے جو انسان کے چاروں طرف پھیلی ہوئی ہے۔ یہ بات اُس قرآنی روئے سے بالکل مختلف ہے جو شہد کی مکھی کو بھی قابلِ مطالعہ سمجھتا ہے اور قاری کو سدا اس بات کی تلقین کرتا ہے کہ وہ ہواؤں کے مستقل تغیر، دن اور رات، بادل، ستاروں بھرے آسمان اور لامحدود خلا میں تیرتے ہوئے سیاروں کا مشاہدہ کرے۔ قرآن حکیم میں ارشاد ہوا ہے:

”ان فی خلق السموات والارض واختلاف الليل والنهار والفلک التي تجری فی البحر بما ینفع الناس وما انزل اللہ من السماء من ماء فاحیا بہ الارض بعد موتها وبت فیہا من کل دآیة وتصریف الریاح والسحاب المسخر بین السماء والارض لآیت لقوم یعقلون“ (۲: ۱۶۴)

(بے شک زمین و آسمان کی تخلیق، رات اور دن کے آنے جانے اور سمندر می کشتیوں کے چلنے میں جو مال تجارت لے کر چلتی ہیں اور آسمانی بارش میں کہ اللہ نے اس سے زمین کو مرنے کے بعد زندہ کیا اور ہر قسم کے جانور بکھیر دیے، ہواؤں کے چلنے اور معلق بادلوں میں نشانیاں ہیں عقل مندوں کے واسطے۔)

”اللہ الذی خلق السموات والارض وانزل من السماء ماءً فاخرج بہ من الثمرات رزقاً لکم وسخر لکم الفلک لتجری فی البحر بامرہ وسخر لکم الہ نهار وسخر لکم الشمس والقمر دائبین وسخر لکم اللیل والنہار وانکم من کل ما سألتموه وان تعدوا نعمت اللہ لا تحصوها ان الانسان لظلوم کفار“ (۱۳: ۳۲-۳۴)

(اللہ جس نے زمین و آسمان کو پیدا کیا، آسمان سے پانی اتارا اور اس سے پھل پیدا کیے جو تمہارے لیے رزق ہیں اور تمہارے لیے کشتیاں مسخر کیں اپنے حکم سے اور مسخر کیے دریا اور سورج، چاند جو ایک خاص راہ پر چلتے ہیں اور رات دن کو مسخر کیا اور دیا جو تم نے مانگا۔ اگر تم اللہ کی نعمتوں کو شمار کرو تو شمار نہ کر سکو گے۔ بے شک انسان

سخت ظالم اور کافر ہے۔)

قرآن کریم نے اسلامی نظامِ فکر کو زمین اور اس کے اثمار اور مظاہر سے جس طرح آشنا کیا ہے اس کے بارے میں سید جعفر طاہر رقم طراز ہیں:

”قرآن پاک میں ایک دانے کے پھوٹنے اور گھٹلی کے شکافتہ ہونے سے لے کر

لملہناتے ہوئے باغوں، ہری بھری فصلوں، سرسبز شاداب کھیتوں، زمردیں سبزہ زاروں، ٹھنڈے چشموں، گنگناتی ہوئی ندیوں، محو خرام نشیے خشک دریاؤں، عظیم الشان دھاڑتے اور ٹھاٹھیں مارتے ہوئے سمندروں کا ذکر ہے۔ بیانِ معاشرت ہے تو چڑھیوں،

کبوتروں، مرغانِ خوش الحان اور طاہرانِ زمزمہ خواں کے ساتھ ساتھ ان بستیوں کے

اردگر منڈلاتے ہوئے جنگلی درندوں کی ہیبت ناک صداؤں، چیخوں اور چنگھاڑوں کا اس

قوتِ بیان اور زورِ شور کے ساتھ تذکرہ ہے کہ رات کا سناٹا، جنگل کی خاموشی،

سینہٴ دشت پر لگے ہوئے ٹیالے ٹیالے خمیوں اور کچی کچی بستیوں کی تصویر آنکھوں کے

سامنے پھر جاتی ہے۔ ہم ان بادہ نوشانِ صحرا کے ساتھ زندگی کی ہولناکیاں اور صبر آزمائیاں

مل کر گزارنے لگتے ہیں۔ سینوں میں دل دھڑکتے ہیں اور آنکھیں ڈبڈبنے لگتی ہیں کہ پھر

صبحِ مسرت طلوع ہوتی ہے اور ہم زندگی کی رنگینوں اور مناظرِ فطرت کی بوقلمونیوں اور دنیا سے

فانی کی عشرت سامانیوں کا سامنا کرتے ہیں۔ ہمارے ممالک و امصار، ولایات و اقلیم اور

اشعوب و قبائل اور رسم و راہِ منزلہا ایسی جاندار و استانیں شاید ہی کہیں اور یا کسی اور

صحیفے میں ہوں۔ پھر یہاں صاعقہ، برق و باد، ابر و باران اور سیل و طوفاں ہیں، زلزلے

آتے ہیں، زمین دھنس جاتی ہے، چھتیاں ڈھے جاتی ہیں۔ پہاڑ ریزہ ریزہ ہو جاتے ہیں،

اونٹنیاں معطل اور ہری بھری کھتیاں اُجڑ جاتی ہیں۔ اب یہاں مٹی کے ڈھیر اور ٹوٹے ہوئے

مکانوں کے کھنڈر رہ جاتے ہیں۔ یہ سب کے سب اور ایسے کتنے ہی موضوعات ہیں جو

۱۵ سید جعفر طاہر، ”زمین اور اہل زمین کی اہمیت قرآن میں“ مطبوعہ ”ادراک“ سال نامہ ۱۹۶۷ء

عرشی نہیں بلکہ فرشی ہیں جو اپنے عناصر میں سراسر خاک کی پاکیزگی اور ہماری دھرتی کے جسم کی خوشبو اور اچھوتی سوگند رکھتے ہیں۔“

یہ فکری روئے تصوف کے اُس نظامِ فکر سے قطعاً مختلف ہے جو اعیان کی بات کرتا ہے اور ہست اور اس کے سارے نظام کی نفی کر کے محض جوہر اور تجربہ پر اپنی توجہ مرکوز رکھتا ہے۔ اس کے مقابلے میں مذہبِ ارض اور اس کے مظاہر سے رشتہ منقطع نہیں کرتا بلکہ ارض پر اپنا قدم رکھ کر آسمان کی طرف اپنے ہاتھوں کو پھیلا دیتا ہے۔ اسلام میں یہی روئے ایک انوکھی شدت کے ساتھ سامنے آیا ہے۔ اسلام ارض اور اس کی اشیا اور مظاہر کو حقیقی سمجھ کر ان میں پوری دلچسپی لینے پر اصرار کرتا ہے۔ بقول اقبال اسلام نے موجود اور ماورا کے رشتے کا ادراک کرتے ہوئے مادے کی دنیا کا اثبات کیا ہے اور اس کی تسخیر کے سلسلے میں انسان کی راہ نمائی کی ہے۔ گویا اقبال آسمان کے ساتھ زمین کے اٹھار کو اہمیت دینے کے اسلامی رویے کو بڑی اہمیت تفویض کرتے ہیں اور اسے رہبانیت کی ضد قرار دیتے ہیں۔ افلاطون نے حیات کی کارکردگی کو نفرت کی نگاہوں سے دیکھا تھا اور لہا تھا کہ ان سے سچا علم حاصل نہیں ہوتا۔ اقبال لکھتے ہیں کہ یہ بات قرآنی تعلیم کے بالکل منافی ہے جو سامعہ اور باصرہ کو اللہ تعالیٰ کے انعامات میں شمار کرتی ہے جس کا مطلب یہ ہے کہ اسلام میں زمین کی حقیقت اور جسم کی کارکردگی کو مسترد نہیں کیا گیا۔ یہ بات اسلام سے پہلے کے ان مسالک سے بالکل مختلف ہے جن کے تحت ارض کو گناہوں کی سرزمین اور اکثر و بیشتر غیر حقیقی تصور کیا گیا تھا۔

(۸)

اقبال نے اسلامی فکر کے اسی خاص پہلو کو بڑی اہمیت دی ہے جس کے مطابق

ارض اور اس کے مظاہر ایک واقعی حیثیت رکھتے ہیں۔ یہ پہلو مزاجاً سائنسی اور استقرائی اندازِ فکر کا موئد ہے۔ اس سلسلے میں اشاعرہ کا حوالہ دیتے ہوئے اقبال نے لکھا ہے:

اشاعرہ کے نزدیک کائنات کی ترکیب جو اہر یعنی اُن لا انتہا چھوٹے چھوٹے ذروں سے ہوتی جن کا مزید تجزیہ (تقسیم) ناممکن ہے۔ لیکن خالق کائنات کی تخلیقی فعالیت کا سلسلہ چونکہ برابر جاری ہے اس لیے جو اہر کی تعداد بھی لامتناہی ہے کیونکہ ہر لحظہ نئے نئے جو اہر پیدا کیے جا رہے ہیں اور اس لیے کائنات میں برابر اضافہ ہو رہا ہے۔ قرآن مجید کا بھی یہی ارشاد ہے: "واللہ یرید فی الخلق ما یشاء" لیکن یاد رکھنا چاہیے جو اہر کی حقیقت کا دار و مدار ان کی ہستی پر نہیں۔ ہستی تو وہ صفت ہے جو اللہ تعالیٰ جو اہر کو عطا کرتا ہے۔ جب تک یہ صفت عطا نہیں ہوتی، جو اہر گویا قدرتِ الہیہ کے پردے میں مخفی رہتے ہیں۔ وہ ہستی میں آتے ہیں تو اس وقت جب یہ قدرتِ مرنی شکل اختیار کر لیتی ہے۔ لہذا باعتبار ماہیت جو ہر قدر سے عاری ہے۔ گویا یوں کہیے کہ اس کا ایک محل بھی ہے لیکن مکان سے بے نیاز۔ کیونکہ یہ صرف جو اہر کا اجتماع ہے جس سے ان میں امتداد کی صفت پیدا ہوتی اور مکان کا ظہور ہو جاتا ہے۔

اقبال نے اشاعرہ کے حوالے سے نہ صرف جو اہر کے وجود کو تسلیم کیا بلکہ یونانیوں کی "بند کائنات" کے مقابلے میں ہر دم خلق ہوتی ہوئی کائنات کے تصور کو سراہا اور کہا کہ یہ تصور قرآنِ حکیم سے ماخوذ ہے۔ عجیب بات یہ ہے کہ آج جدید طبیعیات بھی اس تصور ہی کی توثیق کر رہی ہے۔ بہر کیف اقبال کا موقف یہ ہے کہ اسلامی فکر نے عقلی اور سائنسی رویہ مغرب سے مستعار نہیں لیا بلکہ خود مغرب نے بعض باتوں میں اسلامی فکر ہی سے استفادہ کیا اور اپنے۔۔۔ سائنسی رویے کی بنیادیں مستحکم کیں لیکن خوش چینی کے اس عمل کا اعتراف کرنا ضروری نہیں سمجھا۔ یہ دیکھنے کے لیے کہ مسلمان مفکرین نے کس طرح سائنسی بنیادیں مہیا کیں تین چار نکات کو ملحوظ رکھنا ضروری ہے، مثلاً

پہلا یہ کہ مسلمان مفکر نظام نے "جوہت" کا تصور پیش کیا اور کہا کہ متحرک جسم مکان کے تمام نقطوں سے نہیں گزرتا بلکہ جوہت سی لگا کر خلا کو عبور کرتا ہے اور اس لیے کبھی یہاں اور کبھی وہاں نظر آتا ہے۔ جدید طبیعیات نے ایٹم کی توضیح میں الیکٹرون کی کارکردگی کے بارے میں کچھ ایسے ہی خیال کا اظہار کیا ہے اور جدید علم الانسان نے Mutation کا تصور پیش کیا ہے جو جوہت لگانے کے عمل ہی کو ظاہر کرتا ہے۔ اسی طرح بقول اقبال اشاعرہ نے "نقطہ لمحہ" Point-Instant کے جدید تصور کی داغ بیل رکھی تھی جب انھوں نے کہا تھا کہ جوہر کے تسلسل کا ذمہ دار "حادثہ" ہے۔ اقبال لکھتے ہیں "کہ آن اور نقطہ میں سے آن" زیادہ بنیاد میں عنصر ہے، تاہم نقطہ آن سے جدا نہیں بلکہ اسی کا منظر ہے۔ دراصل نقطہ کسی شے کا نام نہیں۔ یہ تو آن کو دیکھنے کا ایک زاویہ ہے۔ اس اعتبار سے رومی، الغزالی کے مقابلے میں، اسلامی نقطہ نظر کا زیادہ قائل ہے:

پیکر از ماست شدنے ما ازو

بادہ از ماست شدنے ما ازو

اشاعرہ کے مطابق وقت "آب" کی اکائیوں کے تسلسل کا دوسرا نام ہے۔ گویا "آب" کی دو قاشوں کے درمیان فاصلہ سدا موجود رہتا ہے۔ وقت کے دو نقطوں کے درمیان فاصلے کا مطلب یہ ہے کہ مادے کا تسلسل جا بجا ٹوٹ جاتا ہے۔ جدید سائنس کا نقطہ نظر بھی یہی ہے۔ تاہم اشاعرہ نے وقت کو داخلی زاویہ نگاہ کے بجائے معروضی نقطہ نظر سے دیکھا اور یوں گویا کنارے پر بیٹھ کر اسی طرح وقت کی ندی کو رواں دواں دیکھتے رہے جیسے یونانیوں نے کیا تھا۔ مگر عربی ذہن یونانیوں کی طرح وقت کو غیر حقیقی یا غیر ارضی قرار دینے پر کبھی مائل نہ ہوا۔ یوں بھی بقول اقبال اگر وقت کو محض معروضی نقطہ نظر سے دیکھا جائے تو خدا کی ہستی کو "جوہری وقت" کے ساتھ

منسلک کرنا ہو گا جو ایک بالکل غلط بات ہے۔ اقبال نے اس کے بجائے مردِ زمان کے تصور کو قبول کیا جس کے اندر واقعات کا تسلسل ایک چلتے ہوئے کارواں کی صورت میں نمودار ہوتا ہے۔ تاہم جہاں تک خدا کی ذات کا تعلق ہے، وہاں تمام واقعات مشاہدہ کے ایک ہی کوندے کے اندر موجود ہوتے ہیں۔ بیشک ہندوؤں کے ہاں بھی وقت کو ادوار میں تقسیم کرنے کا تصور ملتا ہے، لیکن مسلمان مفکرین کی جیت اس بات میں ہے کہ انھوں نے وقت کے موضوع پر فلسفیانہ بحث کی ہے، وقت کی مختلف صورتوں کی نشان دہی کی ہے اور پھر مردِ زمان کا تصور پیش کیا ہے جس میں وقت کی تقسیم کے بجائے اس کی اکائی نمودار ہوتی ہے۔ یہ سب کچھ بنیادی طور پر ایک سائنسی رویہ ہے اور مغرب میں ”زمان“ کے سلسلے میں اسی رویے کو فروغ ملا ہے۔ تاحال مغرب کے مفکرین نے اس سلسلے میں مسلمان مفکرین کی عطا کا اعتراف نہیں کیا تھا لیکن اب صورت کچھ کچھ بدل رہی ہے مثلاً بری فولٹ *Briffault* نے اپنی کتاب میں لکھا ہے:

”قدیم دنیا سائنسی اندازِ فکر سے قبل کی دنیا تھی۔ یونانیوں کے ریاضی اور فلکیات ایسے علوم باہر سے درآمد کیے گئے تھے اور یونانی کلچر میں پوری طرح جذب نہ ہو سکے تھے جسے ہم سائنس کا نام دیتے ہیں، یورپ میں اس کا ظہور تحقیق کی اس نئی روح سے ہوا جو تحقیق کے نئے نئے منہاجات، نئے تجربات، پیمائش، مشاہدے اور ریاضی کی ایک ایسی ارتقائی صورت کا نتیجہ تھی جس سے یونانی نا آشنا رہے تھے۔ یورپی دنیا کو اس نئی روح اور نئے منہاجات سے عربوں ہی نے آشنا کیا۔“

دوسرا نکتہ یہ ہے کہ زمان کے علاوہ ”مکان“ کے تصور کے سلسلے میں بھی مسلمان مفکرین نے بنیادی کام کیا ہے، مثلاً اقبال نے لکھا ہے کہ عراقی کے مطابق خدا کے

حوالے سے کسی نہ کسی قسم کے ”مکان“ کا وجود قرآن حکیم کی اس آیت سے ظاہر ہوتا ہے:
 ”مَنْ أَقْرَبَ إِلَيْهِ مِنْ حَبْلِ الْوَرِيدِ“

تاہم قرب، ربط یا فراق کے جو الفاظ مادی اشیا کے سلسلے میں موزوں ہیں، خدا کی ذات پر منطبق نہیں ہو سکتے۔ دراصل روح نہ تو جسم کے اندر ہوتی ہے اور نہ باہر، نہ قریب ہوتی ہے اور نہ دُور! لیکن ہر ذرے کے ساتھ اس کا ربط اور انسلاک ایک حقیقت ہے۔ لہذا خدا کے حوالے سے ”مکان“ کے وجود کی نفی نہیں کی جاسکتی۔
 ڈاکٹر رضی الدین صدیقی لکھتے ہیں:

”اقبال نے بتایا ہے کہ کس طرح مُسلم مفکرین نے یونانیوں کے سکونی تصورِ کائنات کے خلاف بغاوت کی ہے۔ اسلامی تخیل یونانیوں کے اس تخیل کے بالکل مخالف تھا۔ اسلام نے انسانوں کی موجودہ حقیقت کی طرف متوجہ کیا اور بتلایا کہ دنیا جیسی کچھ بھی ہے اس سے سابقہ رکھو اور یہ فکر چھوڑ دو کہ دنیا کو ایسا ہونا یا ویسا ہونا چاہیے۔ قرآن حکیم کی تعلیم کے مطابق ہماری کائنات ایک ارتقا پذیر متحرک کائنات ہے اور چونکہ حرکت اس کا اساسی جزو ہے اس لیے کائنات کے ہر نظام میں اس کو ملحوظ رکھنا چاہیے:

ذریعہ نظر ہے سکون و ثبات

ترپتا ہے ہر ذرہ کائنات

ملا جلال الدین اور صوفی شاعر عراقی نے وقت کا ایک اضافی تصور لیا ہے۔ مختلف ہستیوں کے لیے جو خالص مادیت سے لے کر خالص روحانیت تک مختلف مدارج رکھتی ہیں، زمان کی نوعیت مختلف ہے۔۔۔۔۔ عراقی نے اسی قسم کی طبقہ بندی مکان یا فضا کے لیے بھی کی ہے۔ اس کا خیال ہے کہ فضا کے تین طبقے ہیں:

(۱) پہلا طبقہ مادی اشیا کی فضا کا ہے جس کے پھر تین درجے ہیں — پہلے درجے

میں وزن دار اشیا کی فضا ہے — دوسرے درجے میں ہوا اور اسی نوعیت کی

ہلکی چیزوں کی فضا ہے اور تیسرے درجے میں نُور یا روشنی کی فضا ہے۔ یہ تینوں فضا میں ایک دوسرے کے اس قدر قریب واقع ہیں کہ ان میں سوائے ذہنی تحلیل اور روحانی واردات کے اور کسی ذریعے سے امتیاز نہیں کیا جاسکتا۔ اس پہلے طبقے کی فضا میں ہم دو نقطوں کے درمیان ایک فاصلے کی تعریف کر سکتے ہیں۔

(۲) دوسرا طبقہ غیر مادی ہستیوں یعنی ملائکہ وغیرہ کی فضا کا ہے۔ اس فضا میں بھی فاصلے کا ایک مفہوم موجود ہے۔ کیونکہ اگرچہ غیر مادی ہستیاں پتھر کی دیواروں میں سے گزر سکتی ہیں، تاہم وہ حرکت سے بالکل بے نیاز نہیں ہیں اور حرکت کے ساتھ فاصلے کا مفہوم لازماً پایا جاتا ہے۔ فضا سے آزادی اور بے نیازی کا بلند ترین درجہ انسانی رُوح کو عطا ہوا ہے۔

(۳) تیسرا طبقہ ربّانی یا الہی فضا کا ہے جس تک ہم فضا کی لامحدود اقسام سے گزر کر پہنچتے ہیں۔ یہ فضا ابعاد اور فاصلوں کی تمام قیدوں اور بندشوں سے آزاد ہے اور اس پر لامتناہیاں آکر متکثر ہو جاتی ہیں۔ اسی طرح عراقی نے مکاں کے جدید تصوّر تک یعنی اس تصوّر تک پہنچنے کی ناتمام کوشش کی ہے کہ فضا ایک لامحدود سلسلہ ہے اور حرکتی خواص رکھتی ہے۔“

اس طویل اقتباس سے یہ بات بالکل واضح ہو جاتی ہے کہ زماں کی طرح مکاں کے سلسلے میں بھی مسلمان مفکرین نے بنیادی کام کیا اور یہ کام نہ صرف مغربی اندازِ فکر کے مطابق تھا بلکہ اپنے تجزیاتی اور تحلیلی انداز اور ”موجود“ کو حقیقی سمجھنے کے رویے کے باعث اہل مغرب کے عام مزاج کے قریب بھی تھا۔

تیسرا نکتہ یہ ہے کہ ریاضی کے میدان میں بھی مسلمان ریاضی دانوں ہی نے سب سے پہلے اجتہاد کا مظاہرہ کیا، مثلاً طوسی نے ہزار سالہ ریاضیاتی انجاد کو توڑا اور مرئی مکاں کے تصوّر کو ترک کر کے وقت کی کثیر الابعاد حرکت کی طرف اشارہ کیا۔ پھر البیرونی نے کائنات کے تصوّر کو نشہ قرار دیا۔ بقول اقبال یہ بات یونانی نظریے سے انحراف کا درجہ رکھتی تھی۔ یوں ثابت کے بجائے ”تغیر پذیر ہونے“ کے تصوّر نے فروغ پایا،

زماں کے بعد کا اضافہ ہوا اور کائنات کو وجود Being کے بجائے تکوین Becoming کی علامت قرار دے دیا گیا۔^{۲۴} شپنگلر نے ریاضی کے اس پہلو کو خالصتاً مغرب کی علامت قرار دیا ہے جب کہ اقبال اس بات کو نہیں مانتے۔ وہ کہتے ہیں کہ عدد کی خالص "قدر" سے خالص "نسبت" میں منتقلی دراصل خوارزمی کی مرہونِ منت ہے جس نے ریاضی سے الجبرا کی طرف سفر کیا ہے۔^{۲۵} جیسا کہ پہلے بھی ذکر ہوا، شپنگلر نے فاؤسٹن اور مجوسی کلچر میں حدِ فاصل قائم کی تھی، مگر اقبال نے یہ ثابت کیا کہ شپنگلر نے فاؤسٹن کلچر کے جو امتیاز می او صاف پیش کیے تھے ان میں سے بیشتر مجوسی کلچر ہی کی عطا تھے۔ ریاضی کے سلسلے میں شپنگلر سے اختلاف کر کے اقبال نے اپنے اس موقف کو ایک مضبوط بنیاد مہتیا کی ہے۔

چوتھا نکتہ نظریہ ارتقا کے بارے میں ہے۔ اقبال لکھتے ہیں کہ ابن مسکویہ کے مطابق ارتقا کی دوڑ میں وہ پودے سب سے نچلے درجے پر ہیں جو پیدا ہونے اور پھلنے پھولنے کے لیے بیج کے دست نگر نہیں۔ اس قسم کے پودے دھات سے ذرا ہی مختلف ہوتے ہیں۔ دوسرے درجے پر وہ پودے ہیں جو تنوں اور شاخوں میں ڈھلتے ہیں اور بیج کے ذریعے اپنی نسل کو آگے بڑھاتے ہیں۔ آخری درجہ وہ ہے جس پر پودے مثلاً کھجور یا انگور کی بیل وغیرہ تقریباً حیوانی زندگی کے مظہر بن جاتے ہیں۔ کھجور میں نر اور مادہ کی تخصیص بھی ہوتی ہے۔ اس کے بعد خالص حیوانی سطح ہے جو گویا زمین کے بندھنوں سے آزاد ہونے کی صورت ہے۔ پھر حیات کی نمود اور ان کا ارتقا ہے۔ حیوانیت گھوڑے وغیرہ میں اپنے عروج پر پہنچتی ہے اور پھر بندر کے ذریعہ انسانیت کی دہلیز تک جا پہنچتی ہے۔ بندر ارتقا کے سلسلے میں انسان سے صرف ایک قدم ہی ورے ہے۔ حیران کن بات یہ ہے کہ ابن مسکویہ نے یہ سب کچھ اس وقت لکھا جب

ابھی ڈارون اور ہینسر کے نظریات کی بنیادیں بھی استوار نہیں ہوئی تھیں۔ لہذا اقبال کا یہ موقف قابلِ توجہ ہے کہ سائنسی رویہ یعنی تحلیل اور تجزیے کا انداز اور استقرائی اندازِ فکر کا آغاز مسلمان مفکرین کے ہاں واضح طور پر نظر آتا ہے۔

آخری نکتہ تاریخ کے اس حمر کی تصوّر کے بارے میں ہے جو بقول اقبال مسلمانوں کے ہاں ہی پیدا ہو سکتا تھا کیونکہ مسلمان تاریخ کو ایک مسلسل اجتماعی حرکت مانتے تھے اور یوں اسے زماں ہی کی توسیع قرار دیتے تھے۔ کلاسیکی کلچر ایک مستقل "آب" کا قائل تھا، لہذا اس میں ماضی اور مستقبل دونوں سے بے اعتنائی عام تھی۔ اس حد تک کہ اس کلچر سے وابستہ لوگ اپنے مُردوں کو بھی جلا دیتے تھے جس کا مطلب یہ ہے کہ "آئندہ زندگی" سے خود کو منقطع کر لیتے تھے اور اپنی تاریخ کو بھی محفوظ نہیں کرتے تھے جو اس بات کے مترادف ہے کہ ماضی سے بھی انھیں دلچسپی نہیں تھی۔ ہندو معاشرے میں ماضی کو فراموش کرنے کا رجحان خاص طور پر بہت تو انا تھا۔ اس کے مقابلے میں عرب ممالک میں مُردوں کو دفن کرنے کی روایت مضبوط تھی۔ مصر میں تو مُردے کے ساتھ اس کا ساز و سامان بھی دفن کر دیا جاتا تھا تاکہ آئندہ زندگی میں اس کے کام آئے۔ اسی طرح تاریخ کو محفوظ کرنے کی روش بھی عام تھی جو عربوں کے ہاں شجرۂ نسب کی روایت کی صورت میں سامنے آئی۔ ماضی سے ان کا تعلق اتنا قومی تھا کہ ہر شخص کے نام میں اس کی ولدیت بھی شامل تھی۔ کچھ عجیب نہیں کہ جب مسلمانوں تک عرب دنیا کا یہ ثقافتی ورثہ پہنچا تو ان کے ہاں تاریخ سے وابستگی کے ساتھ ساتھ تاریخ کا ایک حمر کی تصوّر بھی پیدا ہوا۔ اس سلسلے میں اقبال نے ابنِ خلدون کا بطور خاص ذکر کیا ہے کہ اس کے نزدیک تاریخ زمان کے بطون میں جاری ایک مسلسل تخلیقی حرکت کا دوسرا نام ہے اور اس اعتبار سے اسے برگساں کا پیش رو کہنا چاہیے نہ کہ نیطشے کا جس نے ہر کلیش کی تقلید میں "مستقل واپسی" کا تصوّر پیش کیا تھا۔ ابنِ خلدون تک اسلامی مابعدالطبیعیات میں زمان کو معروضی قرار دینے

کی روش، ابن مسکویہ کا نظریہ ارتقا اور البیرونی کا نیچر کو تکوین کا منظر قرار دینے کا تصور۔ یہ سب باتیں بطور علمی ورثہ پہنچی تھیں مگر ابن خلدون نے ان سب تصورات کے آمیزہ سے پورے معاشرے اور اس کی تاریخ کے ایک ایسے صر کی تصور کو پیش کیا جو اصلاً تخلیقی تھا۔ فلسفہ تاریخ کے باب میں آگسٹائن، مورہی البنیادی اور جوچم کے نظریات کی اہمیت تسلیم مگر فلسفہ تاریخ کو وجود میں لانے کا سہرا ان مفکرین کے بجائے مشرق وسطیٰ کے مسلمان مفکر ابن خلدون کے سر ہے جس نے چودھویں صدی عیسوی میں تاریخ اور عمرانیات کے بارے میں اپنے اجتہادی خیالات کا اظہار مقدمہ میں کیا ہے۔ ابن خلدون رقم طراز ہے۔

”اللہ تعالیٰ نے فرمایا: حَتَّىٰ اِذَا بَلَغَ اَشُدَّاءُ وَبَلَغَ اَرْبَعِيْنَ۔ اس حقیقت کے پیش نظر ہم نے کہا کہ ایک پشت یا ایک قرن چالیس سال کے مساوی ہے اور اس امر کو سامنے رکھ کر بنی اسرائیل کا چالیس سال تک میدانِ رتیبہ میں بھٹکتے پھرنے کا راز بھی حل ہو جاتا ہے۔ ما حاصل یہی نکلا کہ ایک پشت و قرن کا زمانہ چالیس برس کا ہے اور ہم نے جو یہ کہا ہے کہ سلطنت کی زندگی زیادہ تر تین قرونوں سے متجاوز نہیں ہوتی مابعد اس لیے کہ پہلی پشت میں لوگ بدوی عادات اور وحشت و جفاکشی پر باقی رہتے ہیں۔ زندگی کی تلخیوں اور سختیوں کو جھیلنے ہیں۔ مزاج میں درشت و خوں خوار ہوتے ہیں۔ مجد و بزرگی میں سب آپس میں شریک ہوتے ہیں اس بنا پر عصبیت ان میں جوں کی توں موجود رہتی ہے۔ بخلاف اس کے دوسری پشت کے افراد کہ سلطنت و تعیش کے باعث وہ بدویت سے نکل کر شہریت میں آتے ہیں اور جفاکشی کو چھوڑ کر آرام طلبی اور تن آسانی اختیار کرتے ہیں۔ مجد اشتراکیت سے ہٹ کر ایک شخص واحد میں سمٹ آتے ہیں اور باقی افراد جدوجہد کے مادے کو کھو بیٹھتے ہیں، پیش قدمی کی عادت سے محروم ہو کر پس پائی کی ذلت کے خوگر ہوتے ہیں لہذا عصبیت کا بہت کچھ زور ٹوٹ جاتا ہے۔ تیسری قرن میں تو لوگ بدوی جفاکشی کو بالکل ہی بھول جاتے ہیں اور حکومت کے قہر و

غضب میں دبے دبے عزت و عصبيت کی لذت سے نابلد ہو جاتے ہیں اور ناز و نعمت اور عیش و عشرت میں پڑ کر امیرانہ ٹھاٹھ کو معراجِ ترقی پر پہنچاتے ہیں۔ عورتوں اور بچوں کی طرح مدافعت کے وقت سلطنت کے دست نگر ہوتے ہیں۔ اسی طرح گویا تین قرینیں ہیں جن میں سلطنت اپنے زور شور کو چھوڑ کر کمزور و ضعیف ہو جاتی ہے۔ پس سلطنت کی عمر آدمی کی طرح بڑھتی ہے۔ پہلے سن وقوف تک پہنچتی ہے پھر سن رجوع تک۔“

گویا ”مقدمہ“ میں ابن خلدون نے آج سے تقریباً چھ سو برس قبل ایسے خیالات کا اظہار کیا جو بہت عرصہ بعد یعنی بیسویں صدی کی ابتدا میں شپنگلر اور ٹائن بی سے منسوب ہوئے ، مثلاً اس نے تہذیب کے بارے میں بدویت سے تعیش پسندی تک کے مراحل کی نشاندہی کی جو ٹائن بی کے ہاں تہذیبی عروج و زوال کی داستان بن کر نمودار ہوئی۔ اسی طرح وہ سلطنت کی عمر کو آدمی کی عمر سے تشبیہ و سے کر شپنگلر کا پیش رو بھی ثابت ہوا۔“

(۹)

ان تمام نکات کو ملحوظ رکھیں تو اس بات میں شک و شبہ کی کوئی گنجائش باقی نہیں رہتی کہ مسلمان مفکرین ہی نے دراصل مغرب کی سائنس اور علوم کے لیے بنیادی کام کیا تھا۔ اقبال نے اپنے خطبات ”میں یہی مؤقف اختیار کیا ہے اور یہ مؤقف ان لوگوں کے لیے جو اقبال پر خرد و شمنی کا الزام لگاتے ہیں ایک لمحہ فکریہ ہٹا کرتا ہے۔ اپنے ”خطبات“ میں اقبال نے شپنگلر کے اس نظریے کو مان لیا کہ مغربی کلچر اصلاً کلاسیکی کلچر کی ضد تھا تاہم انہوں نے شپنگلر کی اس بات کو نہیں مانا کہ ہر کلچر ایک جزیرے کی طرح باقی کلچروں سے کٹا ہوتا ہے۔ اس سے اقبال کا مقصود فقط اس بات کا اظہار تھا کہ اسلامی کلچر ہی نے مغربی کلچر کو روک دیا ہے اور اگر شپنگلر کو مغربی کلچر کلاسیکی کلچر کی ضد نظر آیا ہے تو مغربی کلچر کا یہ وصف بھی دراصل اس بغاوت ہی کا نتیجہ ہے جو مسلمانوں نے یونانی افکار کے خلاف کی تھی۔ مراد

یہ کہ مغربی تہذیب اور اس کی جست، مغربی علوم اور ان کا پھیلتا ہوا افق، مغربی اندازِ فکر اور اس کا استقرانی اور تجزیاتی انداز۔ یہ سب کچھ مغربی تہذیب کے فروغ سے پہلے اسلامی تہذیب میں موجود تھا اور وہیں سے سلطنت کی طرح دست بدست ہوتا ہوا مغرب کے ہاتھوں میں آیا۔ اقبال کہتے ہیں کہ یہ بات شپنگلر کے لیے قابلِ قبول نہیں ہو سکتی تھی کیونکہ اگر وہ اس بات کو مان لیتا تو اس کا وہ سارا نظریہ ہی باطل قرار پاتا جو نہ صرف مختلف ثقافتوں کے درمیان ایک مستقل خلیج قائم رکھنے کا داعی ہے بلکہ ثقافتوں کے ایک دوسری پر اثرات مرمم کرنے کی حقیقت کو بھی نہیں مانتا۔ مگر اقبال اصولی طور پر اس بات کے حق میں تھے اور یہی حقیقت پسندانہ رویہ بھی ہے۔ بے شک اقبال نے دینی زبان سے اسلام پر مجوسی کلچر کے چھلکے کا وجود تسلیم کیا مگر وہ کہتے تھے کہ یہ چھلکا اس اسلامی کلچر سے کوئی علاقہ نہیں رکھتا جو اس کے نیچے ہمیشہ سے موجود رہا ہے۔ یوں دیکھتے تو اقبال نے مجوسی کلچر اور یورپی کلچر کے فرق کو تسلیم کیا مگر اسلامی کلچر اور یورپی کلچر کو ایک ہی تہذیبی تسلسل کی مختلف کڑیوں میں قرار دیا مگر کیا واقعی مجوسی کلچر یورپی کلچر سے کوئی مختلف شے تھا اور کیا یہ بات واقعتاً درست ہے کہ اسلامی کلچر نے اس مجوسی کلچر کو جھٹک کر اپنے اوپر سے الگ کیا تو وہ اپنے اصل رُوب میں دکھائی دیا؟

قیاس غالب یہ ہے کہ اقبال نے شپنگلر کی اس بات کو ایک حد تک تسلیم کر لیا تھا جو اس نے مجوسی کلچر کے سلسلے میں کہی تھی۔ واضح رہے کہ مجوسی کلچر سے شپنگلر کی مراد وہ مشترکہ کلچر تھا جو مشرق وسطیٰ کے مذاہب یعنی یہودیت، عیسائیت، زرتشتی مذہب اور اسلام سے منسلک تھا، جس کا مطلب یہ ہے کہ مجوسی کلچر کا علاقہ ایران، شام، فلسطین اور جزیرہ نما عرب سے لے کر مصر تک پھیلا ہوا تھا۔ مگر جب اس سارے علاقے کے کلچر کے خد و خال کو دیکھا جاتے تو اس کے اوصاف قریب قریب وہی نظر آتے ہیں جو اسلامی کلچر سے خاص تھے اور جو بعد ازاں اسلامی کلچر کی وساطت سے مغربی کلچر میں نمودار ہوئے۔ لہذا مغربی کلچر مجوسی کلچر کی ضد نہیں بلکہ اس کی توسیع ہے۔ اقبال نے یہ کیا کہ ایک طرف تو مجوسی کلچر اور اسلامی کلچر میں حدِ فاصل قائم کی، دوسری

طرف اسلامی کلچر اور مغربی کلچر میں مماثلت دریافت کی۔ زیرِ نظر مطالعہ کے لیے اقبال کا یہ نظریہ کہ اسلامی کلچر کے اٹھارہویں مغربی کلچر تک پہنچے ہیں اور اس لیے مغرب کے تجزیاتی ، استقراتی اور عقلی رویے اسلامی تہذیب کی رُوح سے متصادم نہیں ، بے حد خیال انگیز ہے کہ اس سے اقبال پر خرد دشمنی کا الزام باطل ہو جاتا ہے۔ تاہم اس بات کو نظر انداز نہیں کرنا چاہیے کہ اسلامی کلچر نے مجوسی کلچر کی بعض رسوم اور طواہر کو مسترد کیا مگر اس کی ذہنی اور فکری جہات سے قطع تعلق نہ کیا۔ وجہ یہ کہ مجوسی رُوح اپنے مرزبوم کا اثر تھی اور یہی مرزبوم اسلامی کلچر کو بھی ورثے میں ملا تھا۔

مرزبوم کا ذکر آیا ہے تو اس بات پر غور کرنے کی ضرورت ہے کہ مجوسی کلچر کو ان علاقوں میں فروغ ملا جن میں زیادہ تر صحرا تھے یا پھر سطح مرتفع تھی جو ایک بے سنگِ میل منطقے کی صورت میں چاروں طرف پھیلی ہوئی تھی۔ بے شک اس خطۂ ارضی میں ”زرخیز ہلال“ Fertile Crescent کا علاقہ بھی تھا، مگر پورے علاقے کے تناظر کو ملحوظ رکھیں تو یہ ”زرخیز ہلال“ محض ایک نخلستان ہی کی صورت میں نظر آئے گا۔ صحرا کی صورت یہ ہے کہ اس میں تمام سمتیں یکساں پیدا ہو جاتی ہیں اور صحرا میں سفر کرنے والے کے لیے اس کے سوا اور کوئی چارہ کار نہیں رہ جاتا کہ وہ اپنے مقام کا تعین آسمان کے حوالے سے کرے۔ اسی لیے مجوسی کلچر میں آسمانی ڈرامے ، نیز آسمانی مظاہر ، کو اس قدر اہمیت ملی ہے۔ صحرا بھی سمندر ہی کی طرح ہوتا ہے ، اس فرق کے ساتھ کہ سمندر میں پانی کی لہریں ہوتی ہیں اور صحرا میں ریت کی موجیں۔ ورنہ جس طرح سمندر میں سمت باقی نہیں رہتی اور مسافر کو قطب ستارے کی مدد سے اپنے مقام کا تعین کرنا پڑتا ہے بالکل اسی طرح صحرا کا باسی بھی زمینی نشانات سے اپنے مقام کا تعین نہیں کر سکتا اور آسمانی مظاہر مثلاً سورج اور چاند کے طلوع و غروب یا ستاروں کے حوالے سے سمت دریافت کرتا ہے۔ پھر جس طرح سمندر میں کشتی یا جہاز کے سوا سفر ممکن نہیں اسی طرح صحرا میں اُونٹ کے بغیر سفر محال ہے۔ چنانچہ اسی لیے اُونٹ کو ”سفینۃ الصحرا“ کا لقب ملا ہے کہ اُونٹ بھی کشتی ہی کی ایک صورت ہے۔ مجوسی کلچر کے باشندوں

کو ایک تو پانی کے سمندر تک رسائی حاصل تھی، دوسرے وہ ریت کے سمندر میں مصروفِ خرام رہتے تھے اور بقولِ غالب بحر اگر بجز نہ ہو تو بیاباں ہے۔ لہذا انھوں نے ایک طرف بادبانی کشتی اور دوسری صحرائی اونٹنی کا سہارا لیا اور ایک مسلسل سفر یا سیاحت کی عادت ڈال لی۔ یہی سیاحت پسندی اسلامی کلچر کا بھی امتیاز ہی وصف ہے اور یورپی کلچر کا بھی۔ لہذا جہاں یورپ والوں نے کئی امریکہ دریافت کیے وہاں جو سی کلچر اور پھر اسلامی کلچر سے وابستہ لوگوں نے بھی ایک مستقل سفر ہمیشہ اختیار کیا۔ عرب جہازران کہاں کہاں نہیں گئے۔ فونیشیا والوں نے پورے بحیرہ روم کو تختہ مشق بنایا۔ مصر کے ٹریٹا والوں نے مینز Menes کے زمانے ہی میں سمندر کو عبور کر کے کرٹین یا منوان تہذیب کی بنیاد رکھ دی تھی۔ اس طرح سمیریا کے باشندوں نے مصر سے لے کر ہندوستان تک کے سارے علاقے میں تجارت کی۔ دلچسپ بات یہ ہے کہ جب کوئی کلچر زمین سے پوری طرح وابستہ ہوتا ہے تو اس سے متعلق لوگ کھیتی باڑی کرتے ہیں اور ان کے ہاں زرعی کلچر کا پورا نظام ابھرتا ہے، لیکن جب کوئی کلچر اپنے اندر تحرک اور جہت پیدا کرتا ہے تو تجارت کو فروغ ملتا ہے۔ تجارت کے لیے ذہن کی چمک دمک، نفع نقصان کا شعور، انفرادیت کا احساس اور موجود کو واقعی سمجھنے کا رجحان بہت ضروری ہے ورنہ سفر محض سنبھاس کی صورت اختیار کر لے گا۔ چنانچہ جو سی کلچر اور اس کے بعد اسلامی کلچر میں زمین کے اشار کو اہمیت ملی ہے۔ موجود کو واقعی متصور کیا گیا ہے اور سمت کا تعین اس لیے کیا گیا ہے کہ شخصی اور قومی سطحوں پر ذات کا تشخص ہو سکے، یعنی معاشرے میں رہنے والا شخص اپنے معاشرے سے پوری طرح وابستہ ہوتا ہے۔ ذات پات، پیشہ، مذہب اور دنیاوی مقام کے اعتبار سے اسے معلوم ہوتا ہے کہ وہ کہاں کھڑا ہے، لیکن صحرا کے متحرک معاشرے میں اس شخص کے لیے معاشرے کا تابع مہل ہونا ممکن نہیں ہوتا۔ لہذا وہاں ”فرد“ جنم لیتا ہے۔ فرد اس لیے بھی جنم لیتا ہے کہ سفر کرنے والے گروہ کو ایک رہبر یا لیڈر کی ضرورت ہمیشہ محسوس ہوتی ہے، بعینہ جیسے آسمان پر اسے

سُورج یا قطب ستارہ ایسے رہبروں کی ضرورت ہوتی ہے تاکہ وہ صحرا کے تناظر میں اپنے
 ”مقام کا تعین کر سکے۔ یہی وجہ ہے کہ مجوسی کلچر اور اس کے بعد اسلامی کلچر میں ”فرد پیدا
 ہوا جو معاشرے سے وابستہ بھی تھا اور اس سے آزاد بھی! غزل کے اس شعر کی
 طرح جو غزل سے وابستہ ہونے کے باوصف اپنی منفرد حیثیت میں ہمیشہ باقی رہتا
 ہے۔ اس سے یہ بات بھی آئینہ ہو جاتی ہے کہ مشرق وسطیٰ میں غزل ایسی صنفِ
 شعر کو کیوں فروغ ملا۔ بہر کیف فرد کی انفرادیت کی نمود مجوسی کلچر اور پھر اسلامی کلچر کا طرہ
 امتیاز ہے (عرب کا باشندہ بنیادی طور پر انفرادیت پسند تھا اور ہے) اور یہی وصف
 مغربی کلچر کو بھی حاصل ہے کہ وہاں بھی فرد نے ہمیشہ اپنی انفرادیت کا تحفظ کیا ہے۔

مجوسی کلچر میں آسمان ایک مستقل حیثیت رکھتا تھا اور اس میں جا بجا ”نشانیوں“
 تھیں مگر زمین پر ریت کے ٹیلوں کا لامتناہی سلسلہ سدا اپنی صورت بدلتا رہتا تھا۔
 تاہم زمین پر دو ”نشانیوں“ مستقل نوعیت کی بھی تھیں — ایک کھجور، دوسرا اونٹ!
 اور ان دونوں نے مجوسی کلچر کی تشکیل میں ایک اہم کردار ادا کیا، مثلاً کھجور کی ہیئت کو
 میتاروں نیز عربوں کے لباس کی مخصوص تراش تراش میں باسانی مشاہدہ کیا جاسکتا ہے۔
 اسی طرح اونٹوں کی پوری قطار گزرتے ہوئے لمحات کے تسلسل کو سامنے لاتی ہے۔ چنانچہ مجوسی
 کلچر میں اگر زماں کا ایک حرح کی تصویر پیدا ہوا ہے تو اس کا نہایت گہرا تعلق کارواں کے سفر سے بھی ہے
 کلاسیکی کلچر میں زماں کا تصور ”آب“ کے مرکزی نقطے کو عبور کرنے پر قادر نہیں تھا،
 لیکن مجوسی کلچر میں پورے قبیلے کے مسلسل سفر نے زماں کے تینوں منطوقوں کا احساس
 دلایا۔ چنانچہ حال کے علاوہ ماضی اور مستقبل سے بھی وابستگی پیدا ہوئی اور ان تینوں
 کے ازلی وابدی تسلسل کا ادراک کیا گیا۔ جیسا کہ سب کو علم ہے، مجوسی کلچر میں شجرہ نسب
 کی روایت نے جنم لیا جو ماضی سے رشتہ استوار کرنے ہی کی ایک کاوش تھی۔ اسی
 طرح اس کلچر کے تحت ”قیامت“ کے تصور کو رواج ملا جو تاریخ کی مستقبل بعید تک توسیع
 کا علامیہ تھا۔ واضح رہے کہ خود مجوسی کلچر اس قدیم ارضی تہذیب سے چھوٹا تھا جو

کسی زمانے میں پورے افریشیا کی تہذیب تھی، مگر پھر جب موسمی تبدیلیوں کے باعث بڑے بڑے صحرا وجود میں آگئے تو اس کے اثرات ”زرخیزِ حلال“ کی تہذیبوں مثلاً سمیریا اور مصر وغیرہ میں تو برقرار رہے مگر باقی سارے خطے پر آوارہ خدram قبائل کا کلچر مسلط ہوتا چلا گیا۔ یہ نیا کلچر مجوسی تاریخ کے حرکی تصور سے فیضیاب اور فرد کی انفرادیت کے ظہور سے عبارت تھا:

”یہ جبلیت پر فہم و شعور کی فتح بھی تھی اور مردِ محض سے وقت کے تسلسل کا وجود میں آنا بھی! — اسے فرد کی انفرادیت کے وجود میں آنے کا نام بھی دیا جاسکتا ہے کہ اب اس نے قدیم سے خود کو آزاد کرنے کی کوشش کی اور ایک خطِ مستقیم پر چلنے لگا۔ قدیم انسان نے بار بار وقت اور تاریخ کی نفی کی تھی۔ نئے فرد نے وقت اور تاریخ کو جنم دینے کی ابتدا کی اور ایک ایسی نئی ذہنی سطح پر سانس لینے لگا جو انفرادیت کی خوشبو سے معطر تھی۔ فرد کے ہاں اس نئے رجحان کی وجوہ کا سراغ لگانا بے حد مشکل ہے، تاہم ایک بات واضح ہے کہ جب تک انسان محض زمین سے وابستہ رہا ہے اس پر ایک جامد نظریہ حیات مسلط رہتا ہے لیکن جب کسی وجہ سے ایک مستقل سفر درپیش ہو (یہ سفر ذہنی اور روحانی بھی ہو سکتا ہے) تو زمین سے اس کے بندھن ٹوٹنے لگتے ہیں اور خطِ مستقیم کی جہت اور آزاد روی اس کے احساسات میں بھی ایک انقلابی تبدیلی کا باعث بن جاتی ہے۔ چنانچہ اب اس پر زندگی کے زیر و بم کا دورِ نظریہ اس قدر مسلط نہیں رہتا جتنا زیر و بم کا وہ نظریہ جو فہم و شعور سے مرتب ہوتا ہے اور جس کے مطابق ساری کائنات شہکے کی طرح ایک دائرے میں نہیں گھومتی بلکہ فرد کی زندگی کی طرح ایک خاص مقام سے چل کر ایک خاص مقام پر ختم ہو جاتی ہے اور فرد کی زندگی ہی کی طرح نئے سے نئے واقعات سے آشنا ہوتی ہے۔ یہ نظریہ فرد کی انفرادیت کا علم بردار ہے اور کائنات کی تخلیق کو بھی ایک منفرد تخلیقی عمل کا نتیجہ قرار دیتا ہے چنانچہ اس کے مطابق فرد کی زندگی کی طرح کائنات بھی زمان و مکان کے تابع ہے اور اس کا بھی ایک آغاز اور انجام ہے۔ بالخصوص انجام کے بارے میں مشرقِ وسطیٰ (یعنی مجوسی کلچر کا علاقہ) کے اعتقادات خاصے واضح اور

زور دار ہیں، مثلاً مرسیا ایلیاڈ Mercea Eliade نے اپنی تصنیف Cosmos and History میں قدیم ایران کے اس اعتقاد کا ذکر کیا ہے کہ دُنیا ایک روز آگ سے تباہ ہوگی جس سے صرف خیر زندہ بچے گا، مگر یہ عقیدہ صرف ایران تک محدود نہیں رہا، مشرقِ وسطیٰ کے تقریباً تمام مذاہب میں کائنات کے انجام کے بارے میں یہ عقیدہ بہت مقبول ہوا ہے۔ 'انجام' کے اس اعتقاد کا ایک غور طلب پہلو یہ بھی ہے کہ ہر چند یہ تاریخ کی نفی کر دیتا ہے لیکن 'آب' کی فضا میں نہیں بلکہ صرف 'آئندہ' کے کسی نقطے پر! دراصل قدیم سوسائٹی ایک مستقل 'آب' کے لمحے میں رہتی تھی اور ہر اس عنصر کی نفی کر دیتی تھی جو زندگی میں 'آئندہ' کا اضافہ کرنے کی جسارت کرتا تھا۔ مشرقِ وسطیٰ کے مذاہب کی سب سے بڑی جیت یہ ہے کہ ان کے باعث حال کی ازلی وابدی، جامد اور بت پرستی سے مملو فضا پارہ پارہ ہوتی اور فرد نے خود کو مستقبل سے وابستہ کر لیا اور یوں فرد کی انفرادیت اور قدیم معاشرے کے دائرے سے اس کی بغاوت پوری طرح روشن ہو گئی۔ حقیقت یہ ہے کہ مشرقِ وسطیٰ کے مذاہب نے فرد کی آزادی کا علم بلند کیا، ہر چند کہ اسے ساتھ ہی ذاتِ واحد کی عبادت اور اطاعت کا سبق بھی دیا۔ بہر کیف قدیم سوسائٹی کے زندان سے باہر نکلنے اور بت پرستی کے قدیم تصور کو ترک کرنے کی تلقین کر کے ان مذاہب نے انسانی تہذیب کے سلسلے میں ایک ایسی عظیم الشان خدمت سرانجام دی ہے کہ اس کی اہمیت اور افادیت سے کوئی مادہ پرست بھی انکار نہیں کر سکتا۔

بحیثیتِ مجموعی مجوسی کلچر کی سطح تخلیقی تھی۔ وہ اس طرح کہ جو کلچر پوری طرح زمین سے وابستہ ہو جائے اس پر جمود طاری ہو جاتا ہے اور ایک مادی نقطہ نظر اس قدر غالب آجاتا ہے کہ وہ تخلیقی طور پر فعال نہیں ہو سکتا۔ اسی طرح ہر وہ کلچر جو زمین سے خود کو پوری طرح منقطع کر لیتا ہے محض ہوا میں معلق ہونے کے باعث تخلیقی طور پر بانجھ ہو جاتا ہے۔ مجوسی کلچر کا امتیازی وصف یہ تھا کہ اس نے زمین اور جسم کی

تظہیر پر زور دیا، یعنی ارض کو آسمان سے ہم رشتہ کر دیا۔ یہی فن کا طریق بھی ہے کہ وہ جسم کو اس کے بوجھ سے آزاد کر کے ارفع اور سبک اندام بنا دیتا ہے۔ مجوسی کلچر میں سے دنیا کے بڑے بڑے مذاہب کی نمود اس کے تخلیقی رُخ ہی کا کرشمہ تھا اور یہی تخلیقی رُخ اسلامی کلچر میں بھی نمودار ہوا کیونکہ دونوں کی مرزبوم ایک ہی تھی۔ شینگلر نے مجوسی کلچر کی اصل روح کو پیش نہیں کیا۔ یہ کام اقبال نے سرانجام دیا۔ جب انہوں نے مجوسی کلچر کے چھلکے کو تو مسترد کر دیا مگر اس کے مغز کو قبول کر لیا اور پھر دیکھا کہ یہی مغز اسلامی کلچر میں بھی موجود تھا۔ تب انہوں نے اس بات کا اظہار کیا کہ یورپی کلچر نے جس رُوح اور اس کی جہت کا مظاہرہ کیا تھا وہ اصلاً اسلامی کلچر ہی کی روح تھی۔ اس حوالے سے اقبال نے عقلی اور استقراتی رویے کو بھی اسلامی کلچر ہی کا ثمرہ قرار دیا اور کہا کہ یہی ثمر مسلمان مفکرین کے ذریعے یورپ تک پہنچا تھا اور پھر نشاۃ الثانیہ کے سلسلے میں ایک بہت بڑا محرک بن گیا تھا۔

(ب) فکرِ اقبال میں عشق کا مقام !

(۱)

اقبال نے اپنے ”خطبات“ میں استقرائی اندازِ نظر اور عقلی اور تجزیاتی رویے کی اہمیت کا احساس دلاتے ہوئے نہ صرف یہ کہا کہ اسلام میں منطقی بنیادوں کی تلاش کا سلسلہ رسول اکرمؐ ہی سے شروع ہو گیا تھا، بلکہ اسلامی کلچر کے امتیازی محاسن کا تجزیہ کرتے ہوئے یہ تک بھی کہہ دیا کہ انسانی علم کے ماخذات میں سے ایک تو داخلی تجربہ ہے، مگر دوسرے ”فطرت“ اور ”تاریخ“ ہیں اور اسلامی کلچر کی اصل روح اس وقت دکھائی دیتی ہے جب علم کے ان تینوں سرچشموں سے فیض یاب ہوا جائے۔ ظاہر ہے کہ ”فطرت“ کی تسخیر اور ”تاریخ“ کا شعور سائنسی اور عقلی رویے کے بغیر ممکن نہیں۔ لہذا اقبال نے اپنے نظامِ فکر میں اسے بے حد اہمیت دی۔ اس قدر کہ ایک جگہ یہ تک لکھا کہ ”اسلام کی پیدائش دراصل استقرائی فکر کی پیدائش ہے۔“ مگر یہ نہ بھولنا چاہیے کہ اقبال محض مغربی اندازِ فکر اور سائنسی رویے کے علم بردار نہیں تھے۔ ان کا داخلی تجربے کی سچائی پر بھی ایمان

تھا، مگر یہ داخلی تجربہ بنیادی طور پر مذہبی اور جمالیاتی تجربہ تھا۔ بے شک انھوں نے عارفانہ تجربے کے ساتوں رنگوں کا تجزیہ بھی کیا ہے اور ان کے داخلی تجربے کی بُنت میں عارفانہ تجربے کے عناصر بھی شامل ہیں، مگر بنیادی طور پر ان کے داخلی تجربے کا مزاج مذہبی اور جمالیاتی ہے۔ یوں انھوں نے عقلی میلان کی حمد و ثنا تو کی لیکن ”اندر“ کے جہان کی سیاحت کے عمل کو ترک نہ کیا بلکہ اس بات کا اظہار بھی کیا کہ عقلی اور منطقی اندازِ فکر آگہی کے اس خاص منظر سے آشنا ہونے کے ناقابل ہے جو عام انسانی شعور کے عقب میں موجود ہوتا ہے۔ اقبال کے الفاظ کچھ یوں ہیں۔^۱

”تمام تاریخی ادوار اور تمام ممالک کے مذہبی ماہرین اس بات کی گواہی دیتے ہیں کہ عام انسانی شعور کے قریب ہی آگہی کی بعض اور اقسام بھی ہیں۔ اگر ان اقسام سے حیات بخش اور علم افروز تجربے کے امکانات پیدا ہو جائیں تو ایسی صورت میں اس بات کا امکان کہ مذہب ایک ارفع تجربہ ہے، بالکل جائز اور قابلِ توجہ ہے۔“

آگے چل کر اقبال نے اس بات کا اظہار کیا کہ خود مغرب میں ذہن کے بعض انجانے مظاہر میں بھی دلچسپی لی گئی ہے، مثلاً سر ولیم ہاملٹن Sir William Hamilton نے

انگلستان میں اور لیبنز Leibniz نے جرمنی میں! اس سلسلے میں اقبال نے رنگ کا بطورِ خاص ذکر کیا۔ ان الفاظ سے وہ متفق ہیں کہ تجزیاتی نفسیات مذہب کے بنیادی مزاج کا احاطہ کرنے سے قاصر ہے۔ رنگ نے لکھا ہے کہ جس طرح آرٹ کا بنیادی مزاج نفسیاتی تجزیے سے ماوراء ہے بالکل اسی طرح مذہب کے بعض جذباتی اور علامتی مظاہر کا تجزیہ تو کیا جاسکتا ہے مگر اس کے بنیادی مزاج کو گرفت میں لینا ممکن نہیں۔ اقبال کہتے ہیں:

”سائنس کے میدان میں ہم تجزیے کو حقیقت کے خارجی رویے سے جاننے کی کوشش کرتے ہیں اور مذہب کے میدان میں ہم اسے ایک قسم کی حقیقت کی علامت

قرار دیتے ہیں اور حقیقت کے داخلی مزاج کے حوالے سے اس کے معنی کو دریافت کرنے کی کوشش کرتے ہیں۔^{۱۲۳}

بے شک اقبال نے اپنے ”خطبات“ میں مذہب اور سائنس کو ایک دوسرے کے متوازی قرار دے کر ایک ہی منزل کی طرف نگران پایا ہے، مگر اس فرق کو بہر حال ملحوظ رکھا ہے کہ سائنس کے برعکس مذہب ”حقیقت“ کے بطون میں جھانکتا ہے اور جہاں سائنس میں حقیقت کا ٹکڑوں اور قاشوں میں جائزہ لیا جاتا ہے وہاں مذہب میں ایک ایسا اجتماعی رقیہ جنم لیتا ہے جو تمام تجربات کو یک جان کر دیتا ہے۔ مذہب کا یہ اجتماعی رقیہ جس کے باعث انسان ایک پل میں زماں کی ساری پرتوں کو دیکھ لیتا ہے اور حقیقت کے ”کل“ کا ادراک کرنے میں کامیاب ہوتا ہے، بنیادی طور پر وجدانی سوچ کا کرشمہ ہے نہ کہ استقرائی سوچ کا۔ اقبال نے اپنے ”خطبات“ میں سائنسی اور عقلی اندازِ فکر کو تو اہمیت بخشی ہے مگر ساتھ ہی وجدانی سوچ کے ارفع مقام کو بھی ہمہ وقت ملحوظ رکھا ہے۔ اسی طرح اپنی شاعر ہی میں اقبال نے بظاہر تو وجدانی سوچ کی وکالت کی ہے اور عشق کو عقل کے مقابلے میں برتر قرار دیا ہے مگر وہ بتدریج عقل کو اپنے نظامِ فکر میں بحال کرتے چلے گئے ہیں حتیٰ کہ انھوں نے عقل اور عشق کے امتزاج کا نظریہ بھی پیش کر دیا ہے۔ عقل کو بحال کرنے کا یہ عمل عشق کے بارے میں اقبال کے اس خاص رویے سے عیاں ہے اور اس بات کو ثابت کرتا ہے کہ اقبال نے عشق کے اس روایتی تصور کو، جس میں عقل کے لیے کوئی گنجائش نہ تھی، ایک ایسے تصور میں بدل دیا ہے جو انتہائی جذب کی حالت میں بھی شعورِ ذات کے وصف سے بیگانہ نہیں رہتا۔ مگر اقبال کے اس تصورِ عشق کا تجزیہ کرنے کے لیے یہ ضروری ہے کہ پہلے عشق کے اس تصور کا جائزہ لیا جائے جو صوفیانہ نظامِ فکر میں ابھرا اور پھر

دیکھا جائے کہ اقبال نے کس حد تک اس سے انحراف کیا ہے۔

(۲)

ابتداءً مسلمان صوفیاء نے اس بات پر زور دیا تھا کہ نفس کی تطہیر ہو تاکہ روح گناہوں کے بوجھ سے آزاد ہو کر صراطِ مستقیم پر سفر کر سکے۔ اس سفر کے کئی مدارج تھے اور صوفیاء کا یہ خیال تھا کہ ان میں سے ہر مقام کی تسخیر کے بعد روح کو ایک نیا و صف حاصل ہو جاتا ہے اور وہ ارفع منازل کی طرف پرواز کرنے لگتی ہے۔ ان مقامات میں توجہ، صبر، شکر، رجا، خوف، فقر، زہد، توحید، توکل، شوق، انس اور رضا قابل ذکر ہیں۔ ان مقامات کو طے کرنے کے بعد معرفت حاصل ہوتی ہے اور صوفی "فتا" سے گزر کر یقائے دوام حاصل کر لیتا ہے۔ ہر چند اس ابتدائی دور میں زیادہ تر نفسِ امارہ کو مارنے ہی پر زور دیا گیا اور یہ امر تصوف پر مذہبی احکامات کی چھاپ کو بھی ثابت کرتا ہے۔ تاہم تصوف کے اہم ترین مقام یعنی عشق کو اس ابتدائی دور میں بھی اہمیت ملنا شروع ہو گئی تھی، مثلاً مارگریٹ سمٹھ نے لکھا ہے:

”عشق کے بارے میں صوفیاء کے پاس کہنے کو بہت کچھ ہے: یہ (عشق) شرابِ حیات ہے۔ یہ وجد کی اس حالت تک لے جاتا ہے جو خدا کے قرب میں موجود ہوتی ہے۔ یہ سچا عشق ہے جو تمام خود غرضانہ مقاصد سے مبرا ہے۔ ان عاشقوں میں سے ایک سے پوچھا گیا کہ وہ کہاں سے آیا ہے اور کہاں کے ارادے ہیں، تو اس نے جواب دیا کہ وہ اپنے محبوب کے پاس سے آیا ہے اور محبوب کی طرف جا رہا ہے۔ جب پوچھا گیا کہ اسے کس کی تلاش ہے تو جواب ملا کہ اسے اپنے محبوب کی تلاش ہے۔ جب اس سے استفسار کیا گیا کہ اس نے کیا پہن رکھا ہے تو اس نے جواباً کہا کہ محبوب کے برقع سے اس نے خود کو ڈھانپا ہوا ہے اور اس کا چہرہ اس لیے زرد ہے کیونکہ وہ اپنے محبوب سے

جدا ہے۔ پھر جب اس سے پوچھا گیا کہ وہ کب تک محبوب! محبوب! کی رٹ لگاتا رہے گا تو اس نے کہا کہ جب تک وہ اپنے محبوب کا چہرہ دیکھ نہیں لیتا وہ اس کے نام کا ورد کرتا چلا جائے گا۔“

نویں صدی عیسوی کے ربیعِ آخر میں سریانی تصوّراتِ تصوف میں شامل ہونا شروع ہوئے اور اب صوفیاء نے یہ کہنا شروع کیا کہ حقیقتِ اولیٰ نے جو مجسمِ حُسن ہے اس بات کی خواہش کی کہ اپنے حُسن کا جلوہ دکھائے اور یوں وہ کائنات کے آئینے میں منعکس ہوئی۔ مراد یہ کہ خدا جو بے مثال ہے ہر جگہ اور ہر شے میں جا رہی و ساری ہے۔ خدا حُسن کا کمال ہے اور عشق کی منزل ہے۔ یہ عشق اصلاً حقیقی ہے مگر مجازی عشق سے مشابہ ہے۔ لہذا علامتی انداز میں مجازی عشق ہی کے مراحل سے گزرتا ہے۔ صوفیاء کے نزدیک عشق مذہب کا جوہر بھی ہے اور عبادت اس عشق ہی کی ایک صورت ہے۔ یوں دیکھیے تو اس تمثیل میں تین کردار دکھائی دیں گے۔ ایک عاشق، دوسرا عشق، تیسرا حُسن! ان میں سے حُسن اس شمع کی طرح ہے جس کے بارے میں گیتا میں لکھا ہے کہ اس کی روشنی سدا ایک سی رہتی ہے کیونکہ وہ ایک ایسی جگہ روشن ہے جہاں ہوا کا گزر نہیں ہے۔ عاشق کی حیثیت اس پروانے کی سی ہے جو شمع کو دیکھتے ہی اس پر نثار ہو جاتا ہے اور اپنے اس اقدام کو سبک سارن ساحل کی نام نہاد ”دانش مندی“ سے مجروح نہیں کرتا۔ فریدالدین عطار لکھتے ہیں۔^{۳۶}

» ایک شب پروانے ایک جگہ اکٹھے ہوئے۔ اپنے دلوں میں شمع سے ہم کنار ہونے کی آرزو لیے۔ ان صب نے یک زبان ہو کر کہا، ہمیں کسی ایسے ساتھی کی تلاش کرنی چاہیے جو ہمیں اس کی خبر لا کر دے جس کے لیے ہم اس قدر بے قرار ہیں، تب ان میں سے ایک پروانہ ایک دُور افتادہ قلعے کی طرف اُڑا اور اس نے قلعے کے اندر ایک شمع کی روشنی دیکھی۔ وہ واپس آیا اور اس نے دوسروں کو بتایا۔ پھر

شمع کے بارے میں بڑی دانشمندی سے باتیں کرنے لگا۔ مگر پروانوں میں سب سے عقل مند پروانے کہا: ”یہ پروانہ ہمیں شمع کے بارے میں کوئی معتبر خبر نہیں دے سکتا“ ایک اور پروانہ شمع کے پاس گیا۔ وہ شمع کے اس قدر قریب چلا گیا کہ اس کے پروانے شمع کے شعلے کو چھو لیا۔ مگر تپش اتنی زیادہ تھی کہ اسے واپس آنا پڑا۔ واپس آ کر اس نے بھی روشنی کے اسرار پر سے پردہ اٹھایا اور بتایا کہ شمع سے وصال کی نوعیت کیا ہوتی ہے۔ مگر عقل مند پروانے نے کہا: ”تم جو تو ضیح پیش کر رہے ہو وہ اتنی ہی بے کار ہے جتنی تمہارے ساتھی کی“ تب تیسرا پروانہ اڑا اور یہ پروانہ عشق کے نشے میں سرشار تھا۔ وہ گیا اور اس نے جاتے ہی خود کو شمع کے حوالے کر دیا۔ پھر جب وہ شعلے سے ہم کنار ہو گیا تو شمع ہی کی طرح کو دینے لگا۔ جب عقل مند پروانے نے دور سے دیکھا کہ شمع نے پروانے کو خود میں جذب کر لیا ہے اور پروانے کو اپنی روشنی عطا کر دی ہے تو اس نے کہا: اس پروانے نے اپنے عشق کی تکمیل کر دی ہے۔ لیکن اس تجربے کو صرف وہی جانتا ہے کوئی اور نہیں جان سکتا۔“ سچی بات یہ ہے کہ صرف وہی جو اپنے وجود کو بحیر مجبول جانتا ہے محبوب کا علم حاصل کرتا ہے۔ جب تک تم اپنے جسم اور روح کو نظر انداز نہیں کرو گے تم اسے کیسے جان سکتے ہو جس سے تمہیں عشق ہے؟

تیسرا کردار عشق ہے۔ مگر اس کی حیثیت زیادہ تر ایک ”ذریعے“ کی ہے۔ عشق دراصل وہ حر کی قوت ہے جس کے بغیر عاشق ایک قدم بھی نہیں چل سکتا۔ پروانے کے سلسلے میں یہ کہا جاسکتا ہے کہ اس کا سوزِ دروں عشق ہی کی ایک صورت ہے۔ عشق سیدھی سڑک پر نہیں چل سکتا بلکہ مرکزِ آرزو کے گرد طواف کرتا ہے (پروانہ بھی تو شمع کے گرد طواف ہی کرتا ہے)۔ اس کی حیثیت اس آبی طوفان کی سی ہے جو کسی مرکزی نقطے کے گرد ایک طوفانی دائرے کی صورت میں گھومتا ہے۔ یہ مرکزی نقطہ طوفان کی آنکھ کہلاتا ہے اور عجیب بات یہ

ہے کہ اس ”آنکھ“ کے اندر مکمل سکون ہوتا ہے۔ تصوّف کا عشق بھی جس حُسنِ ازل کے گرد طواف کرتا ہے وہ خواہشات کے اثر و ہام سے ماوراء ایک انوکھی شانسی اور اطمینانِ قلب کا گہوارہ ہے۔ مگر اس ”حُسنِ ازل“ کی جھلک پانا بے حد مشکل ہے، کیونکہ اس کے گرد خواہشات کا ایک گول سا سلاخ دار جنگلہ ہے جس میں سے حُسن کا جلوہ پوری طرح دکھائی نہیں دیتا۔ البتہ اگر طواف کی رفتار تیز ہو جائے تو جنگلے کی سلاخیں غائب ہو جاتی ہیں اور جنگلے میں گھرا ہوا وہ مقام نظر کی گرفت میں آ جاتا ہے جو حُسنِ ازل کا مسکن ہے، مگر رفتار شرط ہے۔ جیسے ہی عشق کی رفتار کم ہوگی، جنگلے کی سلاخیں زیادہ جگہ گھیر لیں گی اور حُسنِ نظروں سے اوجھل ہو جائے گا۔

تصوّف میں بار بار اس بات کا اظہار ہوا ہے کہ ”حُسنِ ازل“ پردے کے پیچھے ہے اور جب عاشق اس پردے کو چاک کرتا ہے تو اسے حُسن کا جلوہ دکھائی دیتا ہے مگر اسی بات کو دوسرے لفظوں میں یوں بھی بیان کیا گیا ہے کہ حُسنِ ازل اور اس کے عاشق کے درمیان خود عاشق کی خواہش نے ایک پردہ سا تان رکھا ہے، جب تک اس خواہش کا استیصال نہ ہو، نظروں کے سامنے کی وہ دُھند دور نہیں ہو سکتی جس کے پیچھے حُسن کا آفتاب چمک رہا ہے۔ خواہش کو مارنے کا ایک طریق تو زُہد و اتقا ہے جسے ابتدائی دور کے صوفیائے اختیار کیا تھا، دوسرا طریق عشق ہے جو زیادہ فعال اور مثبت ہے۔ جب یہ کہ عشق سے ایک ایسا انہماک جنم لیتا ہے جس کی موجودگی میں دوسری اشیاء کی طرف انسان کی توجہ از خود ختم ہو جاتی ہے۔ چنانچہ جب ایک مرکز پر تمام تر توجہ مرکوز ہو جائے تو خواہشات کی کثرت کیسے باقی رہ سکتی ہے؟ تصوّف نے ابتداءً تو زُہد و اتقا کو اہمیت دی تھی، اس لیے خواہشات کی نفی کا نظریہ مستقل طور پر تصوّف کے ساتھ چپک گیا، مگر اپنے دورِ عروج میں تزکیۂ باطن کے لیے زُہد و اتقا سے کہیں زیادہ عشق کی سپردگی سے کام لیا گیا۔ عشق کا امتیاز ہی وصف اس کی رفتار ہے۔ پھر عجیب بات یہ بھی ہے کہ عشق داترے میں سفر کرتا ہے جس سے رفتار میں تہائی

تیزی پیدا ہو جاتی ہے۔ رفتار کی تیزی سے وجد کا عالم طاری ہو جاتا ہے اور وجد کے عالم کا مطلب یہ ہے کہ بڑی خواہش نے سب چھوٹی چھوٹی خواہشات کو کھالیا ہے بعینہ جیسے بڑی مچھلی چھوٹی مچھلیوں کو کھا جاتی ہے۔ سر بانیِ تصوف نے خواہشات کی تہذیب کرنے کے لیے انھیں ”عشق“ میں ضم کر دیا جو ایک مثبت طریق تھا۔ جدید نفسیات نے بھی اس کی تصدیق کی ہے کہ خواہش کو دبا یا تو جا سکتا ہے مگر اسے مارا نہیں جا سکتا اور جب اسے دبا دیا جائے تو اخراج کا ایک راستہ بند ہونے پر وہ اخراج کے سوراخ سے دریافت کر لیتی ہے۔ لہذا ذہنی اور جذباتی صحت کے لیے ضروری ہے کہ خواہشات کو دبائے کے بجائے ان کی تہذیب کی جائے۔ تصوف بھی یہی کچھ کرتا ہے کہ ”حُسنِ ازل“ کو مرکزِ نگاہ بنا لیتا ہے اور پھر جملہ خواہشات کی قوتِ عشق کی قوت میں منتقل ہو جاتی ہے۔ یہی چیز فن کے تخلیقی عمل میں بھی مشاہدہ کی جا سکتی ہے، کیونکہ وہاں بھی خواہش کی تہذیب ہوتی ہے نہ کہ تکذیب۔ فرق یہ ہے کہ آرٹ خواہش کے ساتھ جسم کو بھی سبک سا کرتا ہے اور نتیجہ تخلیق کی صورت میں ظاہر ہوتا ہے، جب کہ تصوف میں صوفی ”حُسنِ ازل“ میں خود کو پوری طرح جذب کر دیتا ہے۔ وہ صوفی جو اس مقام سے لوٹتے ہیں اس روحانی تجربے کی عظمت کے بارے میں تو بہت کچھ بتاتے ہیں لیکن خود تجربے کو بیان نہیں کر پاتے۔ وجہ یہ کہ عام زبان اس تجربے کو خود میں سمونے سے قاصر ہے۔ یہ تو فن کار ہی ہے جو روحانی تجربے کی تجسیم پر قادر ہے اور اس خاص میدان میں اسے صوفی پر سبقت بھی حاصل ہے، مگر یہ ایک الگ بحث ہے۔

عشق جب حُسنِ ازل کے گرد پروانہ دار طواف کرتا ہے تو ”پردہ“ اٹھنے لگتا ہے۔ چاہے آپ اس پردے کے بارے میں یہ کہیں کہ خود حُسنِ ازل نے اسے آویزاں کر رکھا ہے، کیونکہ وہ سمجھتا ہے کہ اس کے جلوے کے دیکھنے کی کسی کو تاب نہ ہوگی اور چاہے یہ کہیں کہ خود عاشق کی خواہش ایک پردہ سا بن کر اس کے اور حُسنِ ازل کے درمیان حائل ہے، یہ بات طے ہے کہ عشق جب اپنے عروج پر پہنچتا ہے اور اس کی رفتار میں بے پناہ تیزی آ جاتی ہے تو خواہش کا پردہ از خود اٹھنے لگتا ہے۔

۳۷
ابن عربی لکھتا ہے:

”وجد کا آغاز پر وہ اٹھنے کا آغاز بھی ہے۔ وجد اللہ کے خاص بندوں کا پہلا مقام ہے اور وہ لوگ جو اس تجربے سے گزرے ہیں ان کے لیے کوئی شک و شبہ باقی نہیں رہتا۔ جب دنیاوی مقاصد کو تھج دیا جائے اور خدا سے محبت کو خود غرضانہ جذبات سے پاک کر دیا جائے اور جب دل خدا کی عبادت کرے اور اس کے نزدیک ہو کر دعاؤں میں اس سے ہم کلام ہو اور خدا سے مخاطب کرے اور اس سے بات کرے تو دل کو وجد حاصل ہوتا ہے۔۔۔۔۔ مگر جب صوفی اس جلوے سے بیدار ہوتا ہے تو اس سے وہ تو چھین جاتا ہے جو اس جلوے کے دوران اسے حاصل ہوا تھا لیکن خدا کی ذات کا علم اس کے پاس موجود رہتا ہے اور وہ تادیر اس سے لطف اندوز ہوتا رہتا ہے۔“

۳۸
اس سلسلے میں سوامی رام تیرتھ نے لکھا ہے:

”لوگ باگ ستیاردوں کی طرح انتہائی شدت کے ساتھ سورج کی طرف سفر کرتے ہیں لیکن کچھ ہی عرصہ کے بعد روحانی طور پر شست پڑنے کے بعد دائرے میں گھومنے لگتے ہیں اور اس لیے کبھی سورج تک پہنچ نہیں پاتے۔ کچھ مرکزی سچائی کے گرد ایک مدار میں گھومنے لگتے ہیں لیکن ذرا فاصلے پر۔ دوسرے اپنے مدار کو تنگ کرتے جاتے ہیں۔ ام (یعنی سوامی رام تیرتھ) اس مذہبی نظام شمسی سے ہمیشہ محفوظ ہوا ہے، لیکن پوچھتا ہے کہ کون ہے جو پروانے کا کردار ادا کرے کہ روشنی کے گرد گھومتے ہوئے اس کے قریب ہوتا جائے اور پھر اپنی محدود خودی کو روشنی میں جلا کر (خود روشنی بن جائے) تت تو ام آسی (وہ تم ہو)۔“

اب صورت یوں ابھرتی ہے کہ عشق دائرے میں گھومتے ہوئے اتنی زیادہ

۳۹
کے ایضاً، ص ۲۰-۲۱

رفتار جمع کر لیتا ہے کہ بالآخر دائرے کے مدار کو عبور کر کے دائرے کے مرکز یعنی حسن انزل میں ضم ہو جاتا ہے۔ یہی کچھ تخلیقی عمل میں بھی ہوتا ہے کیونکہ:

”تخلیقی عمل اسلأ وہ عمل ہے جس کی مدد سے انسان اپنے ہی وجود کی بامشقت قید سے رہائی پاتا ہے۔ بالکل جیسے کوئی شے کسی مدار میں مسلسل گھومتے چنے جانے کے بعد معاً لپک کر ایک نئے اور کشادہ تر مدار میں چلی جائے“

اس مقام پر عقل اور عشق کا فرق کچھ اور بھی واضح ہوتا ہے۔ عقل سیدھی لکیر پر چلتی ہے اور قدم قدم پر اسے رکنا اور تجزیے کے عمل سے گزرنا پڑتا ہے، لیکن عشق گرد باد کی طرح دائرے میں گھومتا ہے اور قدم قدم پر اس کی رفتار تیز سے تیز تر ہوتی چلی جاتی ہے۔ مگر رفتار عشق کی منزل نہیں، رفتار تو عاشق کو حالتِ وجد میں لانے اور پھر اسے دائرے کی لکیر سے آزاد کرانے میں ایک اہم کردار ادا کرتی ہے۔ قدیم کلاسیکی تہذیب ایک دائرے میں گھومتی تھی اور تصوف میں عشق کے طواف کا عمل اس تہذیب کے مزاج سے ہم آہنگ تھا۔ مگر تصوف میں عشق کا تصور دائرے سے نجات پا کر مرکز سے ہم رشتہ ہونے کا عمل بھی ہے اور اس لحاظ سے سراسر تخلیقی ہے۔ مگر دائرے کے زندان سے عشق کی جست سیدھی لکیر اختیار کرنے کا ایک بالکل عارضی منظر ہے، کیونکہ اس کے فوراً ہی بعد عاشق ”مرکزہ“ میں تحلیل ہو جاتا ہے۔ یوں بھی کہہ سکتے ہیں کہ جب عشق دائرے کے ”محیط“ کو توڑتا ہے تو مرکزہ پھیل کر ہر شے پر محیط ہو جاتا ہے، مگر ”مرکزہ“ تو پہلے ایک لامحدود حقیقتِ اولیٰ تھا۔ اس کا مرکزہ ہونا محض اس لیے تھا کہ عاشق نے اس کے گرد اپنے ہی شوق کا دائرہ کھینچ لیا تھا۔ چنانچہ جب عاشق نے اس دائرے کو عبور کیا تو دیکھا کہ حقیقتِ اولیٰ تو دائم و قائم، وسیع اور لامحدود تھی، فقط دائرے کے پردے نے عاشق کو اس کی لامحدودیت سے غافل کر رکھا تھا۔ یوں دیکھیے تو تصوف بنیادی طور پر کلاسیکی تہذیب ہی کا اثر ہے مگر اس کی تخلیقی حیثیت اسے کلاسیکی

وضع کی مستقل تکرار سے جدا بھی کرتی ہے۔ اس سلسلے میں سوامی رام تیرتھ نے ایک مزے دار بات لکھی ہے۔ وہ کہتا ہے کہ جب حضرت موسیٰؑ نے ایک اثر دے کر اپنے سامنے پایا تو وہ ڈر گئے مگر غیب سے آواز آئی کہ موسیٰؑ اس اثر دہا کو پکڑ لو! حضرت موسیٰؑ نے آگے بڑھ کر اثر دے کر پکڑ لیا تو وہ عصا بن گیا۔ اس کے علامتی مفہوم کا تجزیہ کرتے ہوئے سوامی رام تیرتھ لکھتا ہے کہ اثر دہا بیچ کی علامت ہے، اور ہندوؤں کے ہاں تو حقیقتِ اولیٰ کو شیش کہا گیا ہے۔ اثر دہا دائرہ در دائرہ سمٹتا ہے اور پھر اپنی دم کو اپنے منہ میں لے کر خود بھی ایک دائرہ سا بن جاتا ہے (ترنگ نے اس منڈل روپ کا بڑی خوبی سے تجزیہ کیا ہے)۔ اثر دے کر پکڑ لینا مایا کی دائرہ صفت حقیقت کو زیرِ پالانے کے مترادف ہے۔ گویا سوامی رام تیرتھ یہ کہنا چاہتا ہے کہ اثر دے کر اصل کو جاننے ہی سے اس کا سحر ٹوٹتا ہے۔ بلکہ یوں کہنا چاہیے کہ جب عرفان یا گین حاصل ہوتا ہے تو ویدانتی یا صوفی دیکھتا ہے کہ وہ شے جسے وہ اثر دہا سمجھ رہا تھا دراصل عصا تھی۔ اثر دے کر دائرہ کا عصا کی صراطِ مستقیم میں بدل جانا اس جست ہی کی طرف اشارہ ہے جو عاشقِ حالتِ وجد میں لگاتا ہے اور یوں دائرے کے مرکز میں ضم ہو کر دائرے کے زندان کو توڑ دیتا ہے۔

(۳)

موجودہ بحث کے لیے تصوف کے مختلف مکاتب کے فرق کو بیان کرنے کی ضرورت نہیں۔ اقبال نے تو آغازِ کار میں یہ کہا تھا کہ ”تصوف نو افلاطونیت سے متاثر ہے اور ابن عربی اور شکر متحد الخیال ہیں“ جس کا مطلب یہ تھا کہ وہ وحدت الوجود کے سلسلے میں ان تینوں مکاتب کو متحد الخیال سمجھتے تھے، مگر بعد ازاں جب انھیں محسوس ہوا کہ شکر کا فلسفہ نفی خود پر منتج ہوتا ہے جبکہ شیخ محی الدین ابن العربی عالم کو فریبِ نظر نہیں سمجھتا بلکہ اسے مظہرِ حق قرار دیتا ہے تو وحدت الوجود کے خلاف ان کے ردِ عمل

میں تبدیلی آگئی۔ مگر سید عابد علی عابد لکھتے ہیں۔^{۳۱}

”شکر چاریہ کی مایا اور ابن العربی کے فریبِ شہود میں کچھ زیادہ فرق نہیں —
ویدانت میں بھی وجودِ حقیقی ایک ہی ہے۔ اس کے سوا تمام مظاہر و اشیا وہی ہیں
لیکن ذاتِ حق میں علماًً متحقق ہونے کی وجہ سے وہ حقیقتِ کبریا کا جز و لازم ہیں —
اس حقیقت کو استعارے میں بیان کرنے کے لیے صوفیوں نے ذرہ اور خورشید کا، قطرہ
اور دریا کا سہارا لیا ہے۔ دریا قطروں کی کلیت کا نام ہے۔ ذرات خود مستنیر نہیں،
نورِ خورشید سے روشن ہیں۔ علامہ مرحوم^{۳۲} کے خیال میں ابن العربی کے اس نظریے نے
تصویر کو بہت متاثر کیا ہے اور اسی نظریے کی بدولت طامات کا وہ انبار تیار ہوا
ہے جس کے متعلق صوفیوں کا دعویٰ ہے کہ وہ تواجد و حال کے اقوال پر مبنی ہے۔
وحدتِ وجود کے نظریے کے مطابق مخلوق اور خالق میں کوئی امتیاز نہیں رہتا۔ اس
نظریے کے خلاف ردِ عمل کے طور پر وحدتِ شہود کا نظریہ پیش کیا گیا اور یہ دعویٰ کیا گیا
کہ مخلوقات غیر اللہ ہیں۔ خالق اور ہے مخلوق اور ہے۔ دونوں کبھی ایک نہیں ہو سکتے۔
مصوّر کی ذات اپنی تخلیقات ہنر سے یا اپنے نقوش سے بالکل علیحدہ اور ماوراء ہے۔
علامہ نے ایران کے بعد الطبیعیات اور اپنے خطبات میں ابن العربی سے استفادہ
بھی کیا ہے اور اس کے خیالات کی تردید بھی کی ہے۔“

حقیقت یہ ہے کہ تصوّف کے بہت سے مکاتب اس عالم کو شر یا فریب یا
فریبِ نظر قرار دے کر اس کی نفی کرتے ہیں اور رہبانیت کے قائل ہیں جب
کہ اسلام عالم کو خیر قرار دیتا ہے اور اسی لیے رہبانیت کے خلاف ہے۔
اقبال نے وحدتِ وجود کے اس پہلو کو تو تسلیم نہ کیا کہ یہ عالم فریبِ محض ہے
مگر اس بات کا اقرار یقیناً کیا کہ موجودات چاہے وہ خارجی ہوں یا باطن
میں، زمانی ہوں یا مکانی، ان سب کی حقیقت اللہ ہی ہے اور یہ بات قرآنِ حکیم

^{۳۱} سید عابد علی عابد، ”تلیحاتِ اقبال“، ص ۱۵۰-۱۵۱۔

کی تعلیمات کے عین مطابق ہے۔ چنانچہ مسلم لیگ کے اجلاس ۱۹۳۰ء میں انھوں نے جو خطبہ صدارت پڑھا اس میں بڑے واضح الفاظ میں درج تھا کہ ”مذہبِ اسلام کی رو سے خدا اور کائنات، کلیسا اور ریاست اور روح اور مادہ ایک ہی کل کے مختلف اجزا ہیں۔“

ڈاکٹر سید عبداللہ نے لکھا ہے:

”ایک زمانہ تھا جب اقبال بھی صوفیوں کے تصورِ وحدت الوجود سے متاثر تھے اور انسانی روح کے فراق زدہ ہونے پر اعتقادات رکھتے تھے مگر بعد میں رفتہ رفتہ ان کا یہ عقیدہ جاتا رہا اور خودی کی تنظیم میں مادیت کے مستقل وجود کی اہمیت کو تسلیم کرنے لگ گئے۔ تاہم بعد میں ان کے اشعار میں صوفیوں کے احساسِ جدائی کا تصور کہیں کہیں نظر آ جاتا ہے۔“

جہاں تک عشق کے موضوع کا تعلق ہے مختلف مکاتب میں کچھ نہ کچھ فرق موجود ہے، لیکن بحیثیتِ مجموعی ہم خیالی کا عنصر زیادہ ہے۔ ہندوؤں کے ہاں ”بھگتی“ کا تصور تو اسلامی تصوف کے عشق سے گہری مماثلت بھی رکھتا ہے اور رابعہ اور میر ابائی کے اظہارِ عشق میں کچھ زیادہ فرق نظر نہیں آتا۔ لہذا موجودہ مطالعے کے لیے عشق کے تجزیے میں مختلف مکاتب کے اختلافات کے بجائے ان کی ہم آہنگی کو پیش نظر رکھا جائے گا تاکہ عشق کے مختلف مدارج کی وہ عمومی تصویر سامنے آ جائے جو ایک قدر مشترک کے طور پر ابھری ہے۔

تصوف میں عشق کے مدارج مندرجہ ذیل ہیں:

(الف) حُسن	(د) قُرْبانی
(ب) طواف	(ر) جَسْت
(ج) ارتکاز	(س) وصال

تصوف میں پہلا درجہ حُسن کے ظہور سے متعلق ہے۔ عام زندگی میں بھی بقائے نسل کا سلسلہ اس جذبے کا مرہونِ منت ہے جو محبوب کے سراپا کو دیکھ کر عاشق کے دل میں کروٹ لیتا ہے اور پھر اسے بے دست و پا کر کے رکھ دیتا ہے۔ محبوب کی یہ کشش محض جسم کی سطح تک رہے تو جنسی کشش کہلاتے گی اور اگر اس کی تہذیب ہو جائے تو محبت کی لطافت میں تبدیل ہو جائے گی اور اگر اس محبت میں اتنی شدت پیدا ہو جائے کہ عاشق کے لیے محبوب کی ذات کے سوا اور کچھ باقی نہ رہے تو اسے عشق کا نام ملے گا۔ تصوف کا عشق کسی مادی محبوب کے سراپا سے منسلک نہیں، لیکن اپنے مزاج اور کارکردگی کے اعتبار سے وہ مادی عشق ہی سے مشابہ ہے۔

حُسنِ ازل کے بارے میں علم حاصل کرنا ذہنی سطح کی کشادگی پر یقیناً منتج ہوتا ہے اور بیشتر فلاسفوں نے پورے مابعد الطبیعیات اس علم کی اساس پر ہی استوار کی ہے لیکن حُسنِ ازل سے ایک شخصی رشتہ استوار کرنا ایک بالکل مختلف بات ہے جو فلاسفر کے بجائے صوفی کو از زانی ہوتی ہے یا پھر مذہبی تجربے سے گزرنے والے شخص کو۔ ویسے حقیقت یہ ہے کہ خود تصوف کے بھی متعدد پہلو ہیں، مثلاً ایک وہ جو حقیقتِ اولیٰ کے بارے میں علم حاصل کرتا ہے اور یہ علم جذبے سے تہی ہوتا ہے۔ دوسرا وہ جو حقیقتِ اولیٰ کو حُسنِ ازل کے رُوپ میں دیکھتا ہے اور جس طرح مادی دُنیا کا عاشق اپنے محبوب کے حُسنِ پر نثار ہو جاتا ہے بالکل اسی طرح وہ ”حُسنِ ازل“ کی دُور سے بندھا جذب اور وجد کے مدارج سے گزرتا ہے۔ صوفی خدا اور کائنات کے بارے میں جو علم حاصل کرتا ہے، اُسے وہ باسانی دوسروں تک منتقل کر سکتا ہے اور تصوف کا فلسفیانہ پہلو اس انتقالِ علم ہی کا منظر ہے، لیکن جب صوفی حُسنِ ازل کی تجلیات سے آشنا ہوتا ہے تو اس کے اس شخصی نوعیت کے انتہائی لطیف اور پُر اسرار تجربے کو صرف فن ہی گرفت میں لے سکتا ہے۔ واضح رہے کہ تصوف میں عشق کا سارا تصور ایک انتہائی وارداتی عمل سے منسلک ہے اور اپنے مزاج اور کارکردگی کے اعتبار سے مادی سطح کے عشق سے نہ صرف مشابہ ہے بلکہ جب ”فن“ کے ذریعے خود کو منکشف کرتا ہے تو اس خاص زبان کو بھی بڑی فراخ دلی

سے استعمال کرتا ہے جو مادی سطح کی محبت کے سلسلے میں مستعمل ہے۔ چنانچہ فارسی اور اردو شاعری کے صوفی شعرا کے ہاں جنسی تلازمات کے ذریعے ہی عشق کی ساری داستان بیان ہوئی ہے۔ اس حد تک کہ اس شاعری کا بیک وقت جنسی پہلوؤں کے اعتبار سے بھی تجزیہ ہو سکتا ہے اور عارفانہ پہلوؤں کے اعتبار سے بھی۔ اصل بات جذبہ ہے۔ صرف اس کی سمت میں تبدیلی آجاتی ہے۔ چنانچہ خدا اور کائنات کے سلسلے میں دلیل اور تجزیے کی مدد سے نتائج کا استخراج نوعیت کے اعتبار سے اس روحانی کیفیت سے کوئی علاقہ نہیں رکھتا جو حُسنِ ازل کے جلوے سے صوفی کے دل میں پیدا ہوتی ہے اور پھر اُسے ہر شے سے قطعاً بے نیاز کر دیتی ہے۔

الغزالی کچھ یوں رقم طراز ہے:

”حُسن سے صرف وہی شخص محبت کر سکتا ہے جو اسے دیکھنے پر قادر ہو کیونکہ حُسن کا نظارہ کرنا بجائے خود مسرت ہے۔ بے شک خوبصورت چیزوں کو ان کے حُسن کی بنا پر پیار کرنا چاہیے نہ کہ اس مقصد کے لیے جو ان سے حاصل ہو سکتا ہے، مثلاً جب ہم سبزہ زاروں اور بہتی ندیوں سے محبت کرتے ہیں تو اس لیے نہیں کہ سبز پتوں کو کھائیں یا (ندیوں کے) پانی کو پیئیں۔ اسی طرح خوبصورت ترشے ہوتے پرندوں اور شاداب پھولوں کو دیکھنا بجائے خود تحصیلِ مسرت کی ایک صورت ہے۔ اس سے انکار ممکن نہیں۔ جب حُسن کا جلوہ نظر آتا ہے تو قدرتی طور پر اس سے محبت جاگ اُٹھتی ہے۔ خدا حُسن ہے اور اسی لیے جس پر اللہ تعالیٰ کا حُسن منکشف ہوتا ہے وہ مجبور ہے کہ اس سے عشق کرے۔۔۔۔۔ انسان خدا سے اس لیے بھی محبت کرتا ہے کیونکہ انسانی روح اور اس کے منبع (یعنی روحِ کل) میں ایک خاص ربط ہے، کیونکہ وہ (یعنی روح) الوہی اوصاف میں شریک ہے، اور علم اور محبت کے ذریعے وہ بقائے دوام حاصل کر کے خدا ایسی بن سکتی ہے۔ ایسی محبت جب توانا

اور محیط ہو جائے تو عشق کہلاتی ہے جس کا مطلب یجز اس کے اور کچھ نہیں کہ وہ اب مضبوط بنیادوں پر استوار اور بے نہایت ہے۔ حقیقت یہ ہے کہ اس دُنیا کی ہر اچھی اور خوبصورت اور محبوب شے ذاتِ باری کی بے پایاں محبت ہی کا عطیہ ہے کیونکہ دُنیا میں جو بھی اچھی اور خوبصورت شے ہے، جس کا ذہن اور کان اور آنکھ مشاہدہ کرتے ہیں۔ وہ دراصل خدا کے خزانے کا محض ایک ذرہ ہے، اور اس کی تجلی کی محض ایک شعاع ہے۔“

الغزالی کے اس بیان سے حُسنِ ازل کے بارے میں دو باتیں بالکل واضح ہوتی ہیں۔ ایک یہ کہ حُسنِ ازل روشنی کا ایک کوندا اور تجلی کی ایک لپک ہے۔ گویا یہ حُسنِ آواز اور صورت کے بجائے روشنی سے عبارت ہے۔ جب حضرت موسیٰ علیہ السلام نے اللہ تعالیٰ کو دیکھنے کی خواہش کی تو کوہِ طور پر انھیں روشنی کا ایک کوندا ہی دکھائی دیا تھا جو حُسنِ ازل کی ایک شعاع تھی اور جسے دیکھ کر حضرت موسیٰ کی نگاہیں خیرہ ہو گئی تھیں۔ دوسری یہ کہ دنیا میں جہاں کہیں حُسن ہے، چاہے وہ اشیا، پرندوں، سبزہ زاروں اور لائیوں ہی کا حُسن کیوں نہ ہو، دراصل حُسنِ ازل ہی کا عطیہ ہے۔ دوسرے مسائل میں مادے کی دُنیا کو فریبِ محض یا مایا کہہ کر مسترد کر دیا گیا تھا مگر الغزالی نے اسے خدا کا منظر قرار دے کر ایک مثبت رویے کا اظہار کیا۔ یہ رویہ اسلام کی بنیاد ہی تعلیمات کے عین مطابق تھا:

اللَّهُ نُورُ السَّمَوَاتِ وَالْأَرْضِ مِثْلُ نُورٍ كَمِشْكَاةٍ فِيهَا
مِصْبَاحٌ۔

(۳۵:۲۴)

اللہ زمین و آسمان کا نور ہے۔ اُس کے نور کی مثال اس چراغِ دان کی ہے جس میں چراغ ہو۔

خود اقبال نے بھی اپنی نظم ”جگنو“ میں حُسنِ ازل کو مظاہر حیات میں جلوہ گر دیکھا ہے:

ہر چیز کو جہاں میں قدرت نے دلبری دی
 پروانہ کو تپش دی، جگنو کو روشنی دی
 رنگیں نوابنا یا مہر عنان بے زباں کو
 گل کو زبان دے کر تسلیم خامشی دی
 نظارہ شفق کی خوبی زوال میں تھی
 چمکا کے اس پرہی کو تھوڑی سی زندگی دی
 رنگیں کیا سحر کو، بانگی دُلسن کی صورت
 پہن کے لال جوڑا شبنم کو آرسی دی
 سایہ دیا شجر کو، پرواز دی ہوا کو
 پانی کو دی روانی، موجوں کو بے کلی دی
 یہ امتیاز لیکن اک بات ہے ہماری
 جگنو کا دن وہی ہے جو رات ہے ہماری
 حُسنِ ازل کی پیدا ہر چیز میں جھلک ہے
 انساں میں وہ سخن ہے، غنچے ہیں وہ چمک ہے
 یہ چاند آسماں کا شاعر کا دل ہے گویا
 واں چاندنی ہے جو کچھ پاں درد کی کسک ہے
 اندازِ گفت گوئی دھوکے دیے ہیں، ورنہ
 نغمہ ہے بوئے بلبل، بو پھول کی چمک ہے
 کثرت میں ہو گیا ہے وحدت کا راز مخفی
 جگنو میں جو چمک ہے، وہ پھول میں مہک ہے

اسی طرح ”بچتہ اور شمع“ میں لکھا:

محفلِ قدرت ہے اک دریائے بے پایاں حُسن
 آنکھ اگر دیکھے تو ہر قطرے میں ہے طوفانِ حُسن

حسن کو ہستان کی ہیبت ناک خاموشی میں ہے
 مہر کی ضوگستری، شب کی سید پوشی میں ہے
 آسمانِ صبح کی آئینہ پوشی میں ہے یہ
 شام کی ظلمت، شفق کی گل و روشی میں ہے یہ
 عظمتِ دیرینہ کے مٹتے ہوئے آثار میں
 طفلکِ نا آشنا کی کوششِ گفتار میں
 ساکنانِ صحنِ گلشن کی ہم آوازی میں ہے
 ننھے ننھے طائرؤں کی آشیاں سازی میں ہے
 چشمہ کہسار میں، دریا کی آزادی میں حُسن
 شہر میں، صحرا میں، ویرانے میں، آبادی میں حُسن
 رُوح کو لیکن کسی گم گشتہ شے کی ہے ہوس
 ورنہ اس صحرا میں کیوں نالاں ہے یہ مثلِ جرس
 حُسن کے اس عام جلوے میں بھی یہ بیتاب ہے
 زندگی اس کی مثالِ ماہی بے آب ہے

یہ نظم اقبال کی ابتدائی نظموں میں سے ہے۔ تاہم ابتدائی دور ہی میں اقبال کو اس حُسن کی فراوانی کا احساس ہو گیا تھا جو دراصل حُسنِ ازل کا کرشمہ ہے۔ مگر چونکہ اس وقت اقبال بھی اقبال سے آگاہ نہیں تھے اس لیے وہ یہ نہ جان سکے کہ حُسن کے عام جلوے کو دیکھ کر ان کے دل میں دراصل "حُسنِ ازل" سے سیراب ہونے کی آرزو ہی موجزن ہوتی تھی۔ اقبال کی بعد کی شاعری اس بات کا ثبوت ہے کہ یہ بات غلط نہیں تھی کیونکہ بعد کی شاعری میں عشق کا ایک نہایت توانا تصور ملتا ہے اور یہ عشق ایک طرف تو اس "حسنِ لازوال" کے لیے ہے جو ذاتِ باری کے ناموں میں سے ایک نام ہے اور دوسری طرف اس مردِ کامل کے لیے ہے جو منتخب بھی ہے اور بے مثال بھی، رہبر بھی اور منزل بھی! حُسنِ ازل کے بارے میں اقبال کے یہ چند اشعار قابلِ غور ہیں:

”کوششِ ناتمام“ (”بانگِ درا“)

حُسنِ ازل کہ پردہٴ لالہ و گل میں ہے نہاں
کتے ہیں بے قرار ہے جلوۂ عام کے لیے

”ذوق و شوق“ (بالِ جبِ ریل“)

قلب و نظر کی زندگی دشت میں صبح کا سماں
چشمہٴ آفتاب سے نور کی ندیاں رواں!
حُسنِ ازل کی ہے نمود، چاک ہے پردہٴ وجود
دل کے لیے ہزار سوز ایک نگاہ کا زیاں!
سُرخ و کبود بدلیاں چھوڑ گیا سحابِ شب
کوہِ اضم کو دے گیا رنگِ برنگِ طیلِ ساں

اس سلسلے میں مولانا صلاح الدین احمد نے لکھا ہے:

”تلاش کی بے تابی، ظاہر ہے کہ جو یائے جمال کو پایاں کار اپنی ذات ہی کی طرف
مائل کرتی ہے اور اگر اس کی جستجو میں خلوص، اس کی نگاہ میں گہرائی اور اس کے
عزم میں صلابت ہے تو وہ بالآخر اپنے آپ کو پالتا اور حُسنِ مُطلق سے ہم کنار
ہو جاتا ہے۔ یافت کی یہ کیفیت مرشدِ اقبال، رومی کے ہاں بھی بدرجہٴ کمال موجود
ہے اور اگر فکر کے اس خاص پہلو میں اقبال نے کوئی اکتساب کیا ہے تو رومی ہی
سے کیا ہے۔“

اسی طرح ایک اور جگہ مولانا صلاح الدین احمد نے رومی کے حوالے سے عشق
کے جس تصور کو پیش کیا ہے وہ اقبال کے تصورِ عشق کے بہت قریب ہے۔
”مولانا روم نے عشق کے جس تصور کو اپنے افکار، اپنے جذبات، اپنے

۲۲۴ مولانا صلاح الدین احمد، ”تصوّراتِ اقبال“، ص ۲۲۴۔

۲۲۵ ایضاً، ص ۳۳۵-۳۳۶۔

عقیدے اور اپنے عمل کا محور بنایا، وہ علوِ انسانیت کا ایک ہمہ گیر اور دل پذیر تصور ہے۔ رومی کی اصطلاح میں عشق کسی محبوبہ پر ہی مثال کی ہوس آمیز محبت نہیں بلکہ وہ ایک ایسا لافانی جذبہ ہے جو کائنات کے حُسن کو اپنی گرفت میں لیتا اور اس خیرِ مُطلق سے فروغ حاصل کرتا ہے جو خود خالقِ کائنات کا جمال ہے۔“

تصوّف کے مطابق عشقِ مجازی عشقِ حقیقی کے لیے ایک زینے کا کام دیتا ہے۔ یہی بات حُسن کے بارے میں بھی کہی جاسکتی ہے کہ مادی حُسن وہ ”کھڑکی“ ہے جس سے صوفی کو حُسنِ ازل کی ایک جھلک دکھائی دیتی ہے۔ یہ وہی صورت ہے جو فرید الدین عطار کی پیش کردہ تمثیل میں پروانے کے پیش نظر تھی کہ دُور سے شمع کی جھلک پاتے ہی وہ بے تاب ہو گیا تھا۔ چنانچہ عشق میں پہلا درجہ یہ ہے کہ عام آدمی کے برعکس صوفی کو اپنے چاروں طرف پھیلی ہوئی کائنات کے مظاہر میں حُسن منعکس دکھائی دینے لگتا ہے اور وہ اس حُسن کی دُور سے بندھا ہوا اُس دیار میں جا نکلتا ہے جو حُسنِ ازل کی ضیا پاشیوں سے متور ہے۔ مگر اقبال کے سلسلے میں ایم۔ ایم شریف کو حُسن اور عشق کا ربطِ باہم ایک اور ہی انداز میں دکھائی دیا ہے۔ ایک عام صوفی کے ہاں تو یہ صورت ہے کہ حُسنِ ازل کی جھلک پاتے ہی وہ بے تاب ہونے لگتا ہے اور پھر پروانہ وار اس سے ہم کنار ہو جاتا ہے۔ مگر بقول ایم ایم شریف اقبال کے ہاں ابتدائی ادوار میں حُسنِ عشق کا خالق ہے جب کہ آخری ادوار میں خود عشق نے حُسن کو تخلیق کیا ہے۔ ایم۔ ایم شریف کے الفاظ یہ ہیں:

”فکرِ اقبال کے پہلے اور دوسرے دُور میں حُسن خالقِ عشق تھا۔ لیکن اب جو دُور آتا ہے (یعنی ۱۹۲۰ء سے وفات تک) اس میں اس کے برعکس عشق خالقِ حُسن بن جاتا ہے۔ اب ارادہ حصولِ قوت یا ایغو تو انانی حُسن کی تخلیق کرتی ہے۔ حُسن اب اصل حقیقت نہیں رہتا بلکہ اس کی جگہ عشق یا ارادہ ایغو حاصل کر لیتا ہے۔ خدا جو اعلیٰ ترین

۳۷ ایم۔ ایم شریف، ”جمالیاتِ اقبال کی تشکیل“ (ترجمہ سجاد رضوی) از فلسفہ اقبال مرتبہ نیرم اقبال، ص ۲۶۔

ایجو اور ارادہ محض ہے اصل حقیقت ہے۔ وہ خالق کائنات ہے۔ انسان بھی اک ارادہ مختار ہے اور خدا کی طرح خالق اشیا ہے۔ خدا نے فطرت کی تخلیق کی تھی کہ اسے حسین بنانا اس کے خلیفہ فی الارض انسان ہی کا کام ہے۔ اس حیثیت سے انسان اس قابل ہو جاتا ہے کہ خالق کا سامنا کر سکے اور بصد افتخار کہے:

تُو شَبِ آفریدی چسبِ آفریدم سفال آفریدی ایابغ آفریدم
بیابان و کہسار و راغ آفریدی خیابان و گلزار و باغ آفریدم
من آنم کہ از سنگ آئینہ سازم من آنم کہ از زہرِ نوشینہ سازم

”فطرت کا تمام حُسن ارادہ ہی کی تخلیق ہے۔ اسے آرزو و وجود بخشتی ہے۔ وہ آرزو پیدا

کرنے کا موجب نہیں۔۔۔۔۔“

”نوافلاطونی اقبال کے لیے حُسن خالقِ عشق اور اس کا منتہائے مقصود تھا۔ جب اقبال نے روحیت کو اپنانا شروع کیا تو اس کے نزدیک حُسن خالقِ عشق تو تھا لیکن عشق کی منزلِ اخیریں نہ رہا تھا۔ لیکن اب رجال پرست روحیتی اقبال کے لیے عشق ہی سب کچھ تھا۔ بکر بکراں بھی، سفینہ بھی اور ساحل بھی۔“

ایم۔ ایم۔ شریف کا یہ کہنا کہ اقبال کے ہاں ابتداءً حُسن خالقِ عشق ہے مگر آخر آخر میں عشق خالقِ حُسن کے رُوپ میں نمودار ہوتا ہے، محلِ نظر ہے۔ اول تو ”خالق“ کا لفظ ہی موزوں نہیں، کیونکہ حُسن عشق کا محرک تو ہے، خالق نہیں۔ ”خالق“ کا مطلب تو یہ ہو گا کہ ساک کے دل میں عشق کا جذبہ موجود ہی نہیں تھا، حُسن نے اس جذبے کو پیدا کیا۔ حالانکہ صورت یہ ہے کہ محبت چاہے وہ جنسی خواہش کی صورت میں ہو یا اورانی عشق کی صورت میں، انسان کے بطون میں سوتی پڑ ہی ہوتی ہے۔ حُسن کو دیکھ کر یہ محبت متحرک ہو جاتی ہے اور پھر اپنی منزل تک پہنچنے کی کوشش کرتی ہے۔ اسی طرح ایم۔ ایم۔ شریف کا یہ خیال کہ اقبال کے ہاں ایک دور ایسا بھی آیا جب ان کے ہاں حُسن عشق کے خالق کے بجائے اس کی مخلوق بن گیا، بہت سی غلط فہمیوں کو جنم دے سکتا ہے۔ یہ تو ٹھیک ہے کہ اقبال کے نظامِ فکر میں ”عشق“ کو بڑی اہمیت ملی اور حُسن کا جس شد و مد سے انھوں نے آغازِ کار میں ذکر کیا تھا باقی نہ رہا،

بلکہ کہیں کہیں تو انھوں نے حُسن کے فانی ہونے کا بھی ذکر کیا، گو فانی ہونے کا ذکر حُسنِ ازل کے سلسلے میں نہیں ہے۔ دوسرے اقبال کے ہاں حُسنِ ازل جو گویا "تکمیل" کا دوسرا نام ہے، ایک چھپی ہوئی منزل کی طرح شروع سے آخر تک موجود رہا ہے اور عشق کا کام اس حُسن کی ایک جھلک پانا قرار پایا ہے۔ اس حُسن کے بھی دو روپ ہیں — ایک جمالی دوسرا جلالی۔ یہ تو ہم کہہ سکتے ہیں کہ اپنی شاعری کے آخری دور میں اقبال حُسن کے جلالی روپ کے والہ و شیدا ہو گئے تھے مگر یہ کہنا کہ اب عشق خالقِ حُسن بن گیا دُرست نہ ہوگا۔ دراصل اقبال کے ہاں عقل اور عشق دونوں مقصود بالذات نہیں۔ بعض اوقات ایسا ضرور لگتا ہے کہ وہ عشق کو مقصود بالذات کہہ رہے ہیں، مگر دراصل یہ عشق کے لفظ کو اس کے اصل مفہوم سے منقطع کر کے ایک وسیع تر مفہوم سے منسلک کرنے کے موقعوں پر ہی محسوس ہوتا ہے، مثلاً جب وہ کہتے ہیں کہ خود ہی عشق کے مترادف ہے ("بالِ جبیریل" ص ۱۷۴)، تو اس سے عشق اور خودی کا وہ فرق، جو مسافر اور منزل کا فرق ہے، گڈ ٹڈ ہو جاتا ہے۔ اصل بات یہ ہے کہ اقبال کے ہاں عشق ذوقِ تسخیر کا نام ہے اور خود ہی سے مراد آگہی یا خود آگاہی ہے۔ رہا حُسن تو وہ اپنی حیثیت سے کہیں بھی دست کش نہیں ہوتا، حتیٰ کہ "جادید نامہ" میں بھی جو پہلی بار ۱۹۳۲ء میں چھپی، اقبال نے "ندائے جمال" اور پھر "تجلی جلال" کا بطورِ خاص ذکر کیا ہے اور یہ دونوں حُسن ہی کے پہلو ہیں۔ بالخصوص "تجلی" کا لفظ تو دنیا سے تصدّف میں "حُسنِ ازل" ہی کے سلسلے میں مستعمل رہا ہے۔ "ندائے جمال" کے زیرِ عنوان بارگاہِ ایزدی سے "زندہ رود" کو یہ جواب ملتا ہے:

چہیت بودن دانی اے مردِ نجیب	از جمالِ ذاتِ حق بردن نصیب
آفریدن؟ جستجوئے دلبرے	و نمودن خویش را بردیگرے
ایں ہمہ ہنگامہ طئے ہست بود	بے جمالِ مانیاید در وجود

(اے زندہ رود! تجھے معلوم ہے کہ موجود ہونے سے کیا مراد ہے۔ اس کا مطلب ہے ذاتِ حق کے جمال سے حصہ پانا، یوں اپنے اندر شانِ جمال کا پیدا کرنا۔

پیدا کرنے کا مطلب کیا ہے؟ محبوب کی تلاش، دوسرے پر اپنی ذات کو منکشف کرنا۔ ہست و بود کا یہ سارا ہنگامہ۔ یہ ساری کائنات۔ ہماری شانِ جلال ہی کی تخلیق ہے۔ اتنے واضح الفاظ کی موجودگی میں ایم۔ ایم۔ شریف صاحب کا کہنا کہ ۱۹۲۰ء کے بعد اقبال کے نظامِ فکر میں عشق خالقِ حُسن بن جاتا ہے درست نہیں ہے۔

(۴۱)

تصوفا میں دوسرا درجہ وہ ہے جہاں عاشقِ محبوب کے گرد ایک پروانے کی طرح طواف کرنے لگتا ہے۔ گویا براہِ راست شمع کی کوکوس کرنے کے بجائے اس کے گرد چکر لگانے کی ایک رسم Ritual سے گزرتا ہے۔ اس رسم کو قدیم زمانے کی قربانی کی اس رسم کے مترادف بھی قرار دیا جاسکتا ہے جس کے تحت وہ شے جس کی قربانی دینا مقصود ہوتی، اس شے کے گرد جس کے لیے قربانی درکار ہوتی ایک دائرے کی صورت میں بار بار گھمائی جاتی۔ خود تاریخ میں بابر کا قصہ کہ یاد نہیں جس نے اپنی عزیز ترین متاع ہمایوں کے گرد تین چکر لگا کر اپنی قربانی پیش کر دی تھی۔ گویا طواف بجائے خود قربانی نہیں لیکن قربانی کی تیاری ضرور ہے۔ اگر کسی مرکز کے گرد بار بار انہائی تیزی سے گھوما جائے تو ایک عجیب سی خود فراموشی کی کیفیت طاری ہو جاتی ہے جس میں سوچ بچار کی قوتیں مہم پڑ جاتی ہیں اور ذات کے اندر سویا ہوا جذبہ بیدار سا ہو کر انسان کو اپنی گرفت میں لے لیتا ہے اور پھر وہ بڑی سے بڑی قربانی پیش کرنے کے لیے مستعد ہو جاتا ہے۔ تصوف کے بہت سے مسالک میں رقص کو اسی لیے اہمیت ملی ہے کہ رقص جب اپنے عروج پر پہنچتا ہے تو انسان عقل و خرد کی قربانی پیش کرتا ہے تاکہ اسے باریابی یا حضوری کی سعادت حاصل ہو سکے۔ ہندو دیومالا کے مطابق رقص ہی سے کائنات کی تخلیق ہوئی ہے، اس لیے کہ رقص سے خود فراموشی کا تسلط قائم ہوتا ہے اور خود فراموشی سے تخلیق کے سوتے پھوٹتے ہیں۔ چونکہ یہ کائنات ایک عظیم تخلیقِ مسلسل ہے، لہذا کچھ عجیب نہیں کہ ایک بے پایاں خود فراموشی ہی اس تخلیق کا منبع ہو اور اس بے پایاں خود فراموشی کو قائم رکھنے کے لیے پوری کائنات رقص

کر رہی ہو۔ اقبال نے جس تغیر کے ثبات کا اقرار کیا ہے وہ کائنات کی مسلسل گردش ہی کا دوسرا نام ہے۔ اس گردش کو آپ رقص بھی کہہ سکتے ہیں، تاہم اس بات کو نظر انداز نہیں کرنا چاہیے کہ محض گردش بے معنی بات ہے، کیونکہ جب تک گردش کستی مرکز کے گرد نہ ہو خود فراموشی یا جذب کی حالت ارضانی نہیں ہو سکتی (اس کا ذکر آگے آئے گا)۔ سرِ دست عشق کی اس رفتار کا ذکر مقصود ہے جو دائرے میں گھومنے کے باعث پیدا ہوتی ہے اور عاشق کو ایک گردِ باد میں تبدیل کر دیتی ہے۔ ویسے بھی عشق کی زد پر آیا ہوا شخص ایک جذباتی گردِ باد ہی کی صورت میں سامنے آتا ہے، مگر دلچسپ بات یہ ہے کہ اپنی تمام تر رفتار یا تیزی کے باوجود اس کے دل میں اپنے محبوب کا سراپا اسی طرح محفوظ ہوتا ہے جیسے طوفان کے بطون میں طوفان کی آنکھ چھپی ہوتی ہے۔ گویا عشق خود تو اندھا ہے مگر اس نے اپنے بطون میں محبوب کو ایک بیدار آنکھ کی طرح چھپایا ہوتا ہے۔ چونکہ اندھے کو آنکھ دکھانے کا ہر کار ہوتی ہے تاکہ وہ حقیقت کو دیکھ سکے، لہذا عشق اپنے محبوب (یعنی آنکھ) کے حصول کی کوشش کرتا ہے تاکہ اسے وہ دیدہ بیدار مل سکے جس کے بغیر یہ ساری کائنات ایک گھٹا ٹوپ اندھیرے (یعنی جہالت) کے سوا اور کچھ نہیں۔

اقبال نے اپنی شاعری میں کائنات کے رقص کا بار بار ذکر کیا ہے۔ ان کے نزدیک ہر ذرہ کائنات تڑپ رہا ہے، ہر شے متغیر ہو رہی ہے، ہر دم صدائے کن فیکون آرہی ہے اور ایک مسلسل سفر کی کیفیت ہر شے پر طاری ہے:

”جو ابِ خضر“ (بانگِ درا)

برتر از اندیشہ سود و زیاں ہے زندگی
 ہے کبھی جاں اور کبھی تسلیم جاں ہے زندگی
 تو اسے پیانہ امرو ز و فردا سے نہ ناپ
 جادواں پییم دواں ہر دم جواں ہے زندگی
 (بانگِ درا)

”والدۃ مرحومہ کی یاد میں“ (بانگِ درا)

تنخم گل کی آنکھ زیرِ خاک بھی بے خواب ہے
کس قدر نشوونما کے واسطے بے تاب ہے
زندگی کا شعلہ اس دانے میں جو مستور ہے
خود نمائی، خود فزائی کے لیے مجبور ہے



”مسجدِ قرطبہ“ (بالِ جبیل)

سلسلہ روز و شب نقشِ گرِ حادثات
سلسلہ روز و شب اصلِ حیات و ممات
سلسلہ روز و شب تاریخِ حیرتِ دورنگ
جس سے بناتی ہے ذاتِ اپنی قبائے صفات
سلسلہ روز و شب سازِ ازل کی نفاں
جس سے دکھاتی ہے ذاتِ زیرِ ویم ممکنات

”ساقی نامہ“ (بالِ جبیل)

دمادمِ رواں ہے یجمِ زندگی
ہر اک شے سے پیدا رمِ زندگی
اسی سے ہوئی ہے بدن کی نمود
کہ شعلے میں پوشیدہ ہے موجِ دُود
گراں گرچہ ہے صحبتِ آب و گل
خوش آتی اسے محنتِ آب و گل
یہ ثابت بھی ہے اور ستیاری بھی
عناصر کے پھندوں سے بیزار بھی

یہ وحدت ہے کثرت میں ہر دم اسیر
مگر ہر کہیں بے چنگوں، بے نظیر
یہ عالم یہ بُت خانہ شش جہات!
اسی نے ترا شاہ ہے یہ سو منات!
پسند اس کو تکرار کی تُو نہیں!
کہ تُو نہیں اور نہیں تو نہیں!

* * *

تڑپتا ہے ہر ذرّہ کائنات	فریبِ نظر ہے سکون و ثبات
کہ ہر لحظہ ہے تازہ شانِ وجود	ٹھہرتا نہیں کاروانِ وجود
فقط ذوقِ پرواز ہے زندگی	سمجھتا ہے تُو راز ہے زندگی
سفر اس کو منزل سے بڑھ کر پسند	بہت اس نے دیکھے ہیں پست بلند
سفر ہے حقیقتِ خضر ہے مجاز	سفر زندگی کے لیے برگ و ساز
تڑپتے پھر کئے میں راحت اسے	الچھ کر سلجھنے میں لذت اسے

سوال یہ ہے کہ اگر کائنات کا ہر ذرّہ تڑپ رہا ہے تو کس کے لیے؟ اور اگر زندگی ایک سفرِ مسلسل ہے تو اس کی منزل کون سی ہے؟ — مانا کہ بسمل کی تڑپ دراصل موت کا رقص ہے لیکن دل کی دھڑکن تو کسی محبوب ہی کی نشان دہی کرتی ہے۔ اسی طرح اگر سفرِ محض ایک سیدھی لکیر کا سفر ہے تو نہ صرف زودیا بدیر تو انائی کے کم ہونے کے باعث اس کی رفتار سست پڑ جائے گی بلکہ اس میں وہ انہماک اور ارتکاز بھی پیدا نہ ہو سکے گا جو کسی واضح منزل کو سامنے پا کر وجود میں آتا ہے۔ دوسری طرف دائرہ در دائرہ سفر میں ہر قدم پر تو انائی میں اضافہ ہوتا ہے اور جب دائرے کے اس سفر کا مرکز ”محبوب“ ہو تو اس میں انہماک اور ارتکاز کی کیفیت دو چند ہو جاتی ہے۔ اقبال نے مغربی فلاسفوں کی سوچ سے ایک قدم آگے بڑھایا جب انہوں نے عقل کی

مدد سے طے ہونے والے سیدھی لکیر کے سفر میں عشق کے بُعد کا اضافہ کیا۔ عشق دائرے میں گھومتا ہے اور ”محبوب“ کے گرد پروا نہ دار طواف کرتا ہے۔ چنانچہ اقبال کے ہاں ایک طرف تو پوری کائنات ”مرکزِ عظمیٰ“ کے گرد بے پناہ رفتار کے ساتھ طواف کرتی ہوئی نظر آتی ہے، دوسری طرف مردِ مومن کائنات کی اس رفتار سے ہم آہنگ دکھائی دیتا ہے بلکہ وہ تو پوری کائنات کی جدید مسلسل کا اعلامیہ بن گیا ہے :

”قلندری پیمان“ — (ضربِ کلیم)

ہمدومہ و انجم کا محاسب ہے قلند
ایام کا مرکب نہیں، راکب ہے قلند

”مسجدِ قرطبہ“ — (بالِ جبریل)

اقل و آخر فنا ، باطن و ظاہر فنا
نقشِ کہن ہو کہ نو منزلِ آخِر فنا
ہے مگر اس نقش میں رنگِ ثباتِ دوام
جس کو کیا ہو کسی مردِ خدا نے تمام
مردِ خدا کا عمل عشق سے صاحبِ فروغ
عشق ہے اصلِ حیات موت ہے اس مہرام
تند و سبک سیر ہے گرچہ زمانے کی زد
عشق خود اک سیل ہے سیل کو لیتا ہے تمام
عشق کی تقویم میں عصرِ رداں کے سوا
اور زمانے بھی ہیں جن کا نہیں کوئی نام!

احوالِ محبت میں کچھ فرق نہیں ایسا
سوز و تب و تابِ اول، سوز و تب و تابِ آخر

عشق سے پیدا نوائے زندگی میں زیر و بم
عشق سے مٹی کی تصویروں میں سوز و دم بدم

سکوں پرستی راہب سے فقر ہے بیزار
فقیر کا ہے سفینہ ہمیشہ طوفانی
پسند روح و بدن کی ہے وانمود اس کو
کہ ہے نہایت مومن خود می کی عریانی

فقرِ مومن چیسیت؟ تسخیرِ جہات
بندہ از تاثیرِ او مولا صفات

ان اشعار سے اقبال کا موقف بالکل واضح ہوتا ہے۔ ان کے نزدیک عشق سوز و
تب و تابِ جاودانہ کے سوا اور کچھ نہیں۔ نیز عشق کا یہ سوز اور ترپ "مردِ مومن"
ہی میں اپنی انتہا کو پہنچتی ہے گو یا مردِ مومن ہی کائنات کی ترپ کا نمائندہ ہے۔ اقبال
نے مردِ مومن، قلندر، فقیر، درویش، خلیفۃ اللہ فی الارض وغیرہ ناموں سے دراصل
ایک ہی "مردِ کامل" کی شخصیت کی طرف اشارہ کیا ہے۔ ایک ایسا مردِ کامل جو اونیورسٹیت اور سنیا
کے مسلک کا گرویدہ نہیں بلکہ کائنات کی تب و تاب کا محرم ہے۔

یوسف حسین لکھتے ہیں:

"اقبال کے نزدیک انسانِ کامل، کا نصب العین یہ ہے کہ اس کی ذات میں جلالی

اور جمالی صفات کی موزوں ترکیب موجود ہو اور وہ سوز و سازِ زندگی کا مرئیت شناس ہو۔ جس کا مطلب یہ ہے کہ اقبال کے مردِ مومن میں نہ صرف پوری کائنات کا جلال موجود ہے، اور اس اعتبار سے وہ نیطشے کے فوق البشر کی طرح قوت اور جبروت کا نمائندہ ہے بلکہ اس کا ایک جمالی پہلو بھی ہے جس سے نیطشے کا فوق البشر نا آشنا ہے۔ اقبال کا مردِ مومن انفعالیّت میں مبتلا نہیں بلکہ منزلِ کوشش ہے اور منزل تک پہنچنے کے لیے مسلسل تگ و دو کرتا ہے، مگر ساتھ ہی وہ عاشقِ صادق بھی ہے اور حُسنِ انوار کی تاب نہ لا کر پروا نہ دار اس کے گرد گردش کرنے لگتا ہے۔ یوں اقبال کے مردِ مومن میں وہ اخلاقی قوت بھی پیدا ہو گئی ہے جس سے نیطشے کا فوق البشر آشنا نہیں تھا۔ عزیز احمد لکھتے ہیں:

” (اقبال نے) نیطشے کے فوق البشر قوت کی جو قدر تھی اسے خیر کے معیاروں کا سختی سے پابند بنا کے قبول کیا ہے اور اگر نیطشے کے فوق البشر کی سب سے بڑی خصوصیت ماورائے خیر و شر قوت ہے اور (عبدالکریم) جلی کے انسانِ کامل کی اہم ترین خصوصیت جوہر یا وجودِ مطلق سے اتحاد ہے تو اقبال کا انسانِ کامل یا مردِ مومن ان سب سے الگ اپنا راستہ طے کرتا ہے۔ اس کی سب سے بڑی خصوصیت حصولِ تریبیتِ خودی ہے۔ خود تک وہ عشقِ یا عقلِ اول یا عقلِ جہاں میں کے راستے سفر کرتا ہے مگر خودی کی ابتدائی تربیت سے پہلے ہی اقبال کے انسانِ کامل کو بہت سے اخلاقی مراحل طے کرنے پڑتے ہیں۔۔۔۔۔ انسانِ کامل بننے سے بہت پہلے انسان کو بحیثیت انسان اپنی طاقتِ تسخیر اور اپنی پنچ کے لا محدود امکانات کا احساس ہوتا ہے۔ کائنات کی قوت ایسی نہیں جس کو وہ زیر نہیں کر سکا۔ کوئی بلندی ایسی نہیں جس تک وہ پروا نہیں کر سکتا۔“

مردِ مومن کے بارے میں مولانا صلاح الدین احمد لکھتے ہیں:

۳۲۸ عزیز احمد، ”اقبال - نئی تشکیل“، ص ۳۰۳

۳۲۹ مولانا صلاح الدین احمد، کتاب مذکور، ص ۳۲۲ - ۳۲۳

”یہ سعادت ساڑھے چھ سو برس کے بعد شاعر مشرق اقبال ہی کے حصے میں آئی کہ اس نے رومی کے فکرِ فلک رس اور اس کی سیرتِ باصفا کے امتزاج سے ایک پیکرِ بہتیاں تیار کیا، پھر اس کے سوزِ عشق سے اسے حرارتِ بہم پہنچائی، اس کے حُسنِ نظر سے اسے جلا بخشی اور اس کے نفسِ آتشیں سے اس میں رُوحِ پھونکی۔ اسی پیکر کا نام مردِ مومن ہے جس کی فطرت مہربانیت سے مستنیر اور جس کی نگاہ فرمودہ تقدیر ہے۔ وہ قلبِ گہ از جو سوزِ خفی سے پگھل جاتا ہے اور وہ پنچہ فولاد جو دستِ قضا سے قوت آتا ہے اسی کے حصے میں آیا ہے اور وہ عشقِ جس کے فروغ سے کائنات روشن ہے اور وہ عملِ جس کا تسلسلِ گردشِ ایام پر خندہ زن ہے اسی کو ارزانی ہوا ہے:

”ہو حلقہٴ یاراں تو بریشم کی طرح نرم
 زرمِ حق و باطل ہو تو فولاد ہے مومن
 افلاک سے ہے اس کی حریفانہ کشاکش
 خاکی ہے مگر خاک سے آزاد ہے مومن
 جتھے نہیں کنجشک و حمام اس کی نظر میں
 جبیریل و سرافیل کا صیاد ہے مومن

* * *

کہتے ہیں فرشتے کہ دل آویز ہے مومن
 حوروں کو شکایت ہے کم آ میز ہے مومن

اقبال کے مردِ مومن کے جن اوصاف کی طرف مولانا صلاح الدین احمد نے اشارہ کیا ہے، ان میں اہم ترین عشق ہے۔ باقی جملہ اوصاف عشق ہی سے مستنیر ہیں، مثلاً حُسنِ نظر عشق ہی کا عطیہ ہے۔ اس کے علاوہ مردِ مومن کا پنچہ فولاد بھی عشق کی قوت کا کرشمہ ہے۔ پھر حرکت و حرارت کے اوصاف ہیں جو عشق سے خاص ہیں۔ خلاصہ یہ کہ مردِ مومن مجسمِ عشق ہے، مگر یہ عشق جنسی محبت کا دوسرا نام نہیں، بلکہ اس کا ارتقا ہے۔ یوں کہ عشق دائرہ در دائرہ پھیلتا ہوا پوری کائنات پر محیط ہو گیا ہے۔

عشق کا سفر سیدھی سڑک کا سفر نہیں، دائروں کا سفر ہے۔ مراد یہ نہیں کہ عشق محض ایک مستقل دائرے کا پابند ہے بلکہ یہ کہ وہ دائرہ در دائرہ وسیع سے وسیع تر ہوتا چلا جاتا ہے۔ یا یوں بھی کہ سکتے ہیں کہ دائرہ در دائرہ سمٹتا چلا جاتا ہے تا آنکہ اپنے ”مرکز“ سے ہم کنار ہو جاتا ہے۔ مگر عشق بجائے خود ”شعور“ سے متصف نہیں۔ اس کا شعور تو ”مردِ مومن“ ہے۔ عشق اگر اسپ تیز گام ہے تو مردِ مومن اس کا راکب ہے جس کے ہاتھ ہیں اس گھوڑے کی باگ ہے۔ مردِ مومن کی ساری قوت اسپ تیز گام میں ہے بعینہ جیسے اساطیر میں دیو کی جان ”طوطے“ میں مقید تھی۔ چنانچہ مردِ مومن کو اس اسپ تیز گام سے محروم کر دیتے تو وہ ایک عام انسان کے رُوپ میں نظر آئے گا۔ صوفیا کے ہاں صورت یہ ہے کہ صوفی کے ہاتھ میں باگ نہیں ہوتی اور اس لیے وہ مجبور ہے کہ عشق کی بے پناہ قوت کے سیلِ رواں کی زد میں گھومتا چلا جائے۔ مگر اقبال کے مردِ مومن کو شعورِ ذات بھی ہے، اس لیے وہ باگ کی مدد سے اپنی جہت کے تعین پر قادر بھی ہے۔ ”اہم اصل بات وہ حقیقی قوت ہے جسے عشق کا نام ملا ہے۔ دوسری بات وہ خاص رفتار ہے جس کے بغیر جنگلے کی سلائخوں کا پرودہ“ چاک نہیں ہو سکتا۔ اگر عشق اس ”خاص رفتار“ تک نہ پہنچ سکے تو بے کار ہے۔ اسی طرح اگر عشق اس ”خاص رفتار“ کو قائم نہ رکھ سکے اور سمت پڑ جائے تو صوفی کی نظروں کے سامنے دوبارہ پردے معلق ہو جائیں گے اور وہ ”جلوۃ حق“ سے محروم ہو جائے گا۔ عشق کی یہ قوت فرائیڈ کے لبیدو، شوپن ہاؤر کی خواہش، نیپٹن کی ”غالب آنے کی قوت“ اور برگساں کے ”جوشِ حیات“ سے مشابہ بھی ہے اور نسلک بھی، لیکن ان سے مختلف بھی ہے کہ اس میں ”معرفت“ کا بُعد شامل ہے اور اس کی حیثیت سرا سر تخلیقی ہے۔ اسی طرح اقبال کا مردِ مومن جو اس عشق کا راکب ہے۔ شوپنہاؤر کے نابند، نیپٹن کے فوق البشر، کارلائل کے ”ہیرو“ اور ویگنر کے ”سیکفرڈ“ سے بھی مشابہ ہے لیکن ان سے جدا بھی ہے اور یہ اضافی خوبی وہ دولتِ فقر ہے جس سے دوسرے محروم ہیں۔

عشق کائنات کی وہ ”روحِ رواں“ ہے جو ایک شخص (مردِ مومن) میں مرکوز

ہو جاتی ہے۔ یوں بھی کہہ سکتے ہیں کہ مرد مومن عشق کی قوت کا نقطہ اظہار ہے، بالبعینہم جیسے "زبان" سارے جسم کے لیے ایک نقطہ اظہار ہوتی ہے۔ اظہار یا اعلان ذات ہی دراصل اثبات ذات کی صورت بھی ہے۔ اس لیے جس طرح "ہیں ہوں" کہنے سے زبان ان قوتوں اور صلاحیتوں کی حامل ہستی بن جاتی ہے جو انسانی جسم میں موجود ہوتی ہیں بالکل اسی طرح مرد مومن عشق کی اس قوت کا اعلیٰ علامہ بن جانا ہے جو اپنی مختلف حالتوں میں پوری کائنات کی "شریانوں" میں دوڑ رہی ہوتی ہے۔ لہذا جب عشق کی انتہائی حالت میں سالک کی زبان سے "انا الحق" کا نعرہ نکلتا ہے تو اس کا مطلب یہ نہیں ہوتا کہ وہ اپنے گوشت پوست کے جسم اور شخصیت کو "حق" کہہ رہا ہے بلکہ یہ کہ وہ پوری کائنات کی آواز بن کر سامنے آ گیا ہے:

ہرگز مجھے نظر نہیں آتا وجودِ غیر

عالم تمام ایک بدن ہے میں دیدہ ہوں

(درد)

عشق جب مرد مومن کی تحویل میں آتا ہے یا یوں کہیے کہ جب مرد مومن عشق کی گرفت میں آ جاتا ہے، تو وہ زندگی کی عام سطح سے اُپر اٹھ کر تخلیق کی سطح کو چھونے لگتا ہے، نہ کہ اضطراب کی سطح کو۔ اس لحاظ سے بھی اقبال کے مرد مومن کو نیطشے کے فوق البشر پر سبقت حاصل ہے کہ مؤخر الذکر ایک اضطرابِ مسلسل کی زد میں آیا ہوا شخص ہے جب کہ مقدم الذکر ایک ایسے تخلیقی کرب سے گزرتا ہے۔

— جو اسے متحرک کرتا ہے نہ کہ مضطرب! اضطراب میں بکھراؤ ہے۔ مضطرب انسان ہزاروں دکھوں کی زد میں آ کر منتشر ہونے لگتا ہے۔ وہ کثرت کی علامت ہے۔ انتہائی مایوسی کے عالم میں وہ محسوس کرتا ہے کہ وہ اندر سے ٹوٹنے پھوٹ کر ٹکڑے ٹکڑے ہو گیا ہے جب کہ تخلیقی سطح کو چھونے والے مرد مومن کو محسوس ہوتا ہے کہ وہ اندر سے مجتمع ہو رہا ہے بلکہ یہ کہ اس کی ذات کے مختلف حصے آپس میں، جڑ کر لو دینے لگے ہیں۔ پس اندر کی یہی روشنی عشق کا ثمر ہے، لیکن اس روشنی کا

حصولِ منتظر ارتکاز اور انہماک کے بغیر ناممکن ہے اور یہی عشق کا تیسرا درجہ بھی ہے۔

۵

عشق میں "طواف" ارتکاز کی طرف پہلا قدم ہے، مگر طواف محض گردشِ کلام نہیں۔ گردشِ طواف کا وہ ابتدائی دور ہے جب اس کی رفتار ابھی تیز نہیں ہوتی۔ رفتار تیز نہ ہو تو ذہن سوچتا ہے اور خواہشات کا بکھراؤ باقی رہتا ہے۔ ایسی حالت میں انسان سبک سارن مسائل کی طرح دور ہی سے موج و گرداب کا نظارہ کرتا ہے اور اسی لیے یہ موج کی زد میں بچ رہتا ہے۔ مگر جب اس کی رفتار اتنی تیز ہو جاتی ہے کہ وہ خود طوفان بن جاتا ہے تو پھر اسے ذہن کے بکھراؤ اور خواہشات کے تلاطم سے از خود نجات مل جاتی ہے۔ ہوتا شاید یوں ہے کہ اس کے جسم اور ذہن میں رفتار کا جو فرق تھا وہ گردش کی انتہائی حالت میں باقی نہیں رہتا اور انسان دوبارہ گویا بڑھ سا جاتا ہے۔ بات کی توضیح کرتے ہوئے یہ کہا جاسکتا ہے کہ جسم اور اس کی خواہشات کی ایک خاص رفتار ہے جو ذہن کی رفتار سے مختلف ہے۔ بچپن میں جسم اور ذہن کی رفتار میں کوئی خاص فرق نہیں ہوتا مگر جیسے جیسے ذہن کی صلاحیتوں کو جلا ملتی ہے اور ان کا دائرہ کار وسیع ہوتا ہے تو جسم سے اس کی رفتار مختلف ہونے لگتی ہے اور شخصیت میں وہ تناؤ پیدا ہوتا ہے جو نہ صرف بہت سی نفسیاتی الجھنوں کا پیش خیمہ ہے بلکہ روحانی سفر کے لئے ایک بہت بڑی رکاوٹ بھی ہے۔ آرڈس ویٹ مین نے لکھا ہے:

"بچے کے لیے اس کا بدن ہی اس کا اپنا آپ ہے۔ مگر کسی نہ کسی طرح وقت کے ساتھ ساتھ ہمارے ذہن اور جسم تقسیم ہو کر ایک دوسرے کے لیے اجنبی بن جاتے ہیں۔"

طواف کا کام یہ ہے کہ وہ ارتکاز کے لیے زمین ہموار کرتا ہے اور ارتکاز ذہن اور جسم کی رفتار

5. - Ardis Whitman, "The Art of Meditation,"

The Reader's Digest, October 1973, P. 76.

کے فرق کو مٹا کر انہیں ہم آہنگ کر دیتا ہے۔ یوں نہ صرف شخصیت بڑھ جاتی ہے بلکہ خواہشات کا وہ بلکہ آواز اور ذہن کی وہ بے قراری بھی ختم ہو جاتی ہے جو "جلوۃ حق" کے راستے میں ایک رکاوٹ تھی۔ مگر سوال یہ ہے کہ عشق میں ارتکاز کی یہ کیفیت کیسے قائم ہوتی ہے، نیز اس کی نوعیت کیا ہے؟

مذہب، تصوف اور فن — ان تینوں میں ارتکاز کی کیفیت کے بغیر روشنی کے گوندے تک رسائی ممکن نہیں۔ مذہب میں عبادت اور دعا سے یہ کیفیت قائم ہوتی ہے، تصوف میں حالت وجد سے اور فن میں حالت خود فراموشی سے!

عبادت اور دعا کے فرق کو رابرٹ ایچ۔ تھاؤلیس نے یوں بیان کیا ہے کہ عبادت تو ایک اجتماعی عمل ہے جب کہ دعا ایک انفرادی عمل ہے۔ عبادت میں افراد کا ایک پورا گروہ مل کر عبادت کرتا ہے اور یوں احساسِ رفاقت سے لیس ہو کر روحانی تجربے کی گہرائیوں تک اتر جاتا ہے، جب کہ ایک اکیلا شخص اس تجربے سے پوری طرح آشنا نہیں ہوتا۔ خود اقبال نے بھی لکھا ہے کہ عبادت اس وقت نتیجہ خیز ثابت ہوتی ہے جب یہ باجماعت ہوتی ہے۔ سچی عبادت کی روح (بنیادی طور پر) معاشرتی ہے، حتیٰ کہ ایک تارک الدنیا شخص بھی جب تنہائی کی آغوش میں جاتا ہے تو اس توقع کے ساتھ کہ وہاں اسے اللہ تعالیٰ کی رفاقت نصیب ہوگی۔ اجماع نام ہے افراد کی اس تنظیم کا جو ایک ہی جذبے سے سرشار ہو کر ایک شے پر اپنی تمام تر توجہ مرکوز کر دیتی ہے۔ یہ ایک نفسیاتی حقیقت ہے کہ اجماع ایک عام انسان کی قوتِ مشاہدہ کو تیز کر دیتا ہے، اس کے جذبے کو گہرا اور ارادے کو توانائی بخش دیتا ہے۔ مگر اقبال کے اس بیان کا مقصد یہ نہیں کہ شخصی سطح پر عبادت نتیجہ خیز ثابت نہیں ہوتی۔ حقیقت یہ ہے کہ عبادت کے اجتماعی اور شخصی دونوں پہلو اہم ہیں۔ فرق یہ ہے کہ اجتماعی پہلو مذہب میں اور شخصی پہلو فن اور تصوف میں خود کو زیادہ

51 - Robert H. Thouless, the Psychology of Religion, P. 159.

52 - Iqbal, Reconstruction, P. 87.

اُجاگر کرتا ہے۔ تاہم دونوں کا مقصد وہ شدید ارتکاز اور انہماک ہے جو عبادت گزار کو ذہن کے انتشار اور بھراؤ سے نجات دلا کر ایک "ہی خیال" کے تابع کر دیتا ہے۔ جدید نفسیات نے ارتکاز کے اس عمل کو خود ایجابی Auto-Suggestion کا نتیجہ قرار دیا ہے۔ چنانچہ خود ایجابی کے بارے میں بیشتر ماہرین کا خیال ہے کہ اس سے ذہنی عمل رک جاتا ہے، گویا ذہن اندر سے خالی ہو جاتا ہے۔ اس حالت کو "ہونے اور نہ ہونے" کا نام بھی دیا جاسکتا ہے یا پھر یوں بھی کہا جاسکتا ہے کہ خواب سے جاگے تو ہیں لیکن ہنوز خواب میں ہیں۔ مشہور ماہر نفسیات با داؤں Baudouin کے حوالے سے تھاؤلیس نے لکھا ہے کہ اس حالت میں ذہن لفظوں کے ذریعے سوچنے کے عمل سے دست کش ہو جاتا ہے اور ان مبہم تصورات میں کھو جاتا ہے جو دراصل لاشعور کے دبے ہوئے مواد کی سطح کے نقوش ہیں۔ مگر واضح رہے کہ ذہن کو خالی رکھنا بے حد مشکل ہے کیونکہ وہ ہمہ وقت تصورات کی زد پر ہوتا ہے۔ خیال بنیادی طور پر ایک آوارہ گرد ہے اور ذہن کے صحرا میں سدا بچھرا رہتا ہے۔ اس کی آوارہ گردی کو روکنے کے لیے نام کا "ورد" یا عبادت کے الفاظ مثلاً آیات یا اشلوک یا دعا کے بول انتہائی ضروری ہیں تاکہ توجہ بٹ نہ جائے اور خیال بھٹکنے نہ لگے۔ بعض ماہرین نفسیات نے اس کا تجزیہ کرتے ہوئے یہاں تک لکھ دیا ہے کہ عبادت کے الفاظ کی تکرار میکانیکی ہو اور ذہن اس خیال کی طرف منتقل نہ ہو جو ان الفاظ سے چھوٹتا ہے تو ارتکاز زیادہ شدید ہوتا ہے۔ دوسری طرف یہ بھی حقیقت ہے کہ اگر توجہ تمام تر "خیال" پر ہو تو ارتکاز میں زیادہ گہرائی پیدا ہوتی ہے۔ ارتکاز کی اس حالت کو جس میں توجہ کسی خارجی شے پر نہیں بلکہ خیال پر ہوتی ہے La Concentration کا نام ملا ہے۔ بوگیوں کے ہاں دھیان، دھرنا اور سادھی کا مقصد خیال کے بگڑے اور یعنی خیال کی نبرد کو روک کر ایک نقطے پر پوری توجہ مرکوز کرنا قرار پایا ہے۔ ویڈانت والوں نے خیال کی آوارہ گردی کو روکنے کے لیے یہ مشورہ دیا ہے کہ خیال کو چونکہ نہ تو مارا جاسکتا ہے اور نہ شعور ہی طور پر اسے روکا جا

سکتا ہے، لہذا اس کو آوارگی کو جاری رہنے دیا جائے، البتہ جس شے کا خیال پہنچے اس شے میں گمانی کو ذاتِ لامحدود ہی کا عکس نظر آئے تو خیال کی آوارگی زمان و مکان کے ابعاد سے محروم ہو کر از خود رک جائے گی۔ اقبال نے عبادت کو خود ایمانی کا نتیجہ قرار دینے کے نظریے سے اختلاف کیا ہے۔ وہ لکھتے ہیں کہ انسانی خودی کے بطون میں زندگی کا جو منبع ہے اسے خود ایمانی کبھی کھول نہیں سکتی اور نہ یہ اپنے پیچھے کوئی مستقل اثرات ہی چھوڑ سکتی ہے۔ اس کے مقابلے میں روحانی تجلیات سے انسانی شخصیت کو توانائی ملتی ہے۔ سوچ کے دوران انسان "حقیقت" کے طریق کار کا مشاہدہ کرتا ہے۔ لیکن عبادت کے دوران میں وہ اس سست رفتار طریق کو ترجیح دے کر سوچ سے اُدپر اٹھ کر حقیقت کا ادراک کرتا ہے، لہذا عبادت کا خود ایمانی سے کوئی علاقہ نہیں۔

عبادت بنیادی طور پر ایک اجتماعی فعل ہے۔ اس کے ابتدائی نقوش قبائلی زندگی کے رقص میں ملتے ہیں جو پورے قبیلے کو فطرت کی رفتار سے ہم آہنگ کرنے کی ایک کاوش ہے۔ ترقی یافتہ مذاہب میں عبادت کا دائرہ در دائرہ پھیلاؤ پورے معاشرے کو ذاتِ باری کے روبرو لاکھڑا کرتا ہے۔ اسلام میں بالخصوص یہ تدریجی پھیلاؤ بڑی اہمیت کا حامل ہے۔ دوسری طرف تصوف میں شخصی نجات کا مسئلہ زیادہ اہمیت رکھتا ہے۔ تصوف کے بارے میں تو یہ تک کہا گیا ہے کہ یہ صرف خواص کے لیے ہے، عوام کے لیے نہیں۔ اصلاً تصوف فرد کے اس گہرے کرب کا ردِ عمل ہے جو اتنی بڑی کائنات اور عناصر کی یورشوں، نیز موت کی فراوانی کو سامنے پا کر ذہن کے دل میں پیدا ہوتا ہے۔ موجود نے جس یاسیت اور پھر متلی کی کیفیت Nausea کا اس شد و مد سے ذکر کیا ہے، بنیادی طور پر اس دکھ یا کرب ہی کے مماثل ہے جو انسان اپنی شدید تنہائی، بے مانگی اور بے بسی کے کارن ازمنہ قدیم ہی سے محسوس کرتا آیا ہے۔ لہذا تصوف میں شخصی سطح پر ارتکا کا عمل وجود میں آتا ہے۔ ہوتا ہے کہ سالک عشق کی آگ میں جلتا ہوا روشنی کے گرد پروانہ وار طواف کرتے کرتے ایک ایسے مقام پر پہنچ جاتا ہے کہ اسے اپنی ہی نہیں، اپنے گرد و پیش کی بھی سدھ بدھ نہیں رہتی۔ مگر یہ تو مراقبے کی حالت ہے جو وجد اور حال کے مقام

سے ذرا دور سے ہے۔ مراقبے کا مطلب یہ ہے کہ خیال کا انتشار اور بکھراؤ باقی نہ رہے تاکہ وہ تشنچ ختم ہو جائے جو مکروہاتِ زمانہ کے باعث فرد کے اعصاب پر بڑی طرح مسلط ہو گیا تھا۔ ان دنوں امریکہ میں ہمارے ہمیشہ یوگی کی ایک باقاعدہ تحریک کے باعث مراقبے (یوگ) کے طریق کو بڑی اہمیت مل رہی ہے۔ اس عمل کے بنیادی مدارج صرف تین چار ہیں۔ پہلا یہ کہ ایک بالکل خاموش جگہ تلاش کر کے بیس منٹ تک مراقبے کی حالت طاری کی جائے۔ پہلے آنکھیں بند کر لی جائیں۔ پھر جسم کو ڈھیلا چھوڑ دیا جائے تاکہ اعصابی تناؤ باقی نہ رہے۔ اس کام کو پاؤں سے شروع کر کے چہرے تک لایا جائے، حتیٰ کہ پورا جسم پھول کی طرح ہلکا ہو جائے۔ پھر تمام تر توجہ سانس کی آمد و رفت پر مرکوز کی جائے۔ چونکہ ایسا کرنے سے کچھ ہی عرصے کے بعد خیال بھٹکنے لگے گا، اس لیے ہمارے ہمیشہ نے سنسکرت کے کسی نہ کسی بول کی سفارش کی ہے جو سانس کھینچنے یا اسے خارج کرنے کے موقع پر پڑھا جائے۔ اس سے خیال کا بکھراؤ رک جائے گا۔ حقیقت یہ ہے کہ مراقبے کا یہ طریق کوئی نئی بات نہیں بلکہ ازمنہ قدیم ہی سے یوگیوں اور صوفیوں کے ہاں بہت مقبول رہا ہے۔ مگر محض مراقبے سے اعصابی تشنچ دور ہو کر طمانینت اور شانتی تو حاصل ہو سکتی ہے، جلوہ نظر نہیں آسکتا۔ جلوہ تو اس وقت دکھائی دے گا، جب توجہ ایک نقطہ یا خیال پر مرکوز ہو جائے گی، بعینہ جیسے پروانہ کی ساری توجہ شمع پر مرکوز ہو جاتی ہے۔ تصوف میں یہ نقطہ ”حقیقتِ عظمیٰ“ کا وہ تصور ہے جس کے سوا صوفی کو قطعاً کچھ اور یاد نہیں رہتا اور اس کا جسم اور روح دونوں ایک ایسی کیفیت میں مبدل ہو کر جس کا نام عشق ہے اس پر نثار ہونے لگتے ہیں۔ ارتکاز کی یہ شدید ترین صورت ہے جو اصلاً اجتماعی نہیں بلکہ شخصی ہے۔ الغزالی لکھتا ہے:

”بیداری کی ساعتوں میں اس عارف کے لیے ”غائب“ کی کھڑکی کھل جاتی ہے جس نے کوشش کر کے خود کو پاک صاف کر لیا ہے اور خواہشات کی قوت سے چھٹکارا

پالیا ہے۔ ایسا عارف جو کچھ تنہائی میں بیٹھ کر اور اپنی حیات کو سر بہ فہر کر کے، اپنی رُوح کی آنکھوں اور کانوں کو کھول دیتا ہے اور الوہی دیار سے اپنی رُوح کو ہم رشتہ کر کے دل میں "اللہ" کا درد کرتا ہے (زبان سے نہیں)۔ وہ اپنے وجود اور دنیا سے موجود سے بے نیاز ہو جاتا ہے اور صرف ربِ جلیل کو دیکھتا ہے۔

”وہ (عارف) ہر شے سے منقطع ہو جاتا ہے اور ہر شے اس سے منقطع ہو جاتی ہے۔ وہ پہلے اللہ کی طرف سفر کرتا ہے اور آخر میں اللہ کی ذات کے اندر سفر کرتا ہے لیکن اگر اس مقام پر اس کے ذہن میں یہ خیال آئے کہ وہ اپنے آپ سے مکمل طور پر باہر آ گیا ہے تو یہ عیب کی بات ہے۔ مکمل ارتکاز اور انہماک کا مطلب یہ ہے کہ وہ خود سے ہی نہیں بلکہ اپنے انہماک اور ارتکاز سے بھی غافل ہو۔“

تصوف میں ارتکاز کا یہ لمحہ مستقل نوعیت کا نہیں ہوتا کیونکہ صوفی کو ہر دم خیال کی آوارہ خرامی سے نبرد آزما ہونا پڑتا ہے لیکن ساتھ ہی یہ بھی حقیقت ہے کہ اس لمحے ہی میں غائب کی جانب کی گھر کی کھڑکی کھلتی ہے۔ دلچسپ بات یہ ہے کہ انتہائی رفتار ہی سے ارتکاز مکمل ہوتا ہے مگر جب یہ مکمل ہوتا ہے تو رفتار اپنے ہونے کے باوجود نہ ہونے کی حالت میں ہوتی ہے۔ کیونکہ انتہائی رفتار اور انتہائی سکون ایک ہی شے کے دو نام ہیں۔ ارتکاز کی مستقل کیفیت کا تصور دیدانت میں بھی ملتا ہے اور اسے "جیون مکت" کہا گیا ہے مراد یہ کہ انسان زمان و مکان کے بندھنوں سے گزرتے ہوئے بھی اللہ کی ذات کے اندر بے حس و حرکت گھڑا ہو۔ ۳۱۔ سلسلے میں ہندوستان کے ایک دیدانتی کا قصہ بہت مشہور ہے کہ مادی زندگی میں اس کا منصب ایک راجا کا تھا اور وہ دن رات ملک کے مسائل میں کھویا رہتا تھا مگر باطن ایک صوفی تھا جس نے تمام فاصلے طے کر لیے تھے اور ارتکاز کی ایک مکمل کیفیت میں ڈوب گیا تھا۔ اس راجا سے ایک شخص نے سوال کیا کہ یہ کیونکر ہوا کہ آپ بیک وقت دنیا دار بھی ہیں اور گیانی بھی؟ راجا نے حکم دیا کہ پانی سے بھرا ہوا ایک پیالہ اس شخص کے ہاتھ میں تھا دیا جائے اور پھر اسے حکم دیا کہ وہ سارے شہر کا ایک چکر لگائے اور ساتھ ہی تنبیہ بھی کر دی کہ اگر پیالہ سے ایک قطرہ بھی چھلکا تو اس کا

سر قلم کر دیا جائے گا۔ اب یہ شخص پانی کے پیالے پر اپنی نظریں ہی نہیں اپنا پورا جسم بلکہ اپنی روح تک کو مرکوز کیے جب سارے ہاتھ میں گھوم پھر کر واپس راجا کے پاس آیا تو راجا نے پوچھا: "اے شخص! تو نے بازار میں کیا کچھ دیکھا؟" اس کے جواب میں اس شخص نے کہا: "اے راجا! میں تو پیالے میں اس قدر ڈوبا ہوا تھا کہ مجھے کچھ خبر نہیں کہ میرے چاروں طرف کیا تھا اور کیا ہو رہا تھا" راجا نے کہا: یہی حال میرا ہے! میں اس شخص ازل کے پر تو سے اس قدر مبہوت ہوں کہ میرے لیے یہ سب کچھ کوئی وجود نہیں رکھتا۔"

اقبال نے عارفانہ تجربے میں ارتکاز کے لمحے کو بیک وقت فنا اور بقا کا لمحہ قرار دیا ہے۔ اقبال لکھتے ہیں کہ عبادت، چاہے وہ انفرادی نوعیت کی ہو یا اجتماعی، کائنات کی مہیب خاموشی میں ایک صدائے بازگشت کو سننے کی شدید داخلی آرزو ہی پر دال ہے۔ یہ دریافت کا ایک انوکھا طریق ہے جس کے ذریعے متلاشی جب نفسی ذات کا مرتکب ہوتا ہے تو ساتھ ہی ذات کا اثبات بھی کرتا ہے۔ ادویوں پوری کائنات کی زندگی میں خود کو ایک حرکی عنصر کی حیثیت میں پاتا ہے۔ عارف کے معرفت کا لمحہ ایک ایسی انوکھی ذات سے گہرے انسلاک کا لمحہ ہے جو ارفع اور محیط ہے اور عارضی طور پر شخصیت کو دبا دیتی ہے۔ مگر غور طلب بات یہ ہے کہ اقبال نے ایک تو عارضی طور پر کے الفاظ لکھے ہیں، دوسرے یہ بھی کہا ہے کہ عارفانہ تجربہ اپنے احوال کے اعتبار سے معرفت کا حامل ہوتا ہے اور اسے مجرد داخلیت کی دُھند میں کھوجانے کے مترادف قرار نہیں دیا جاسکتا۔ بے شک تصوف میں ارتکاز اور انہماک مکمل ہوتا ہے مگر اقبال نے اس خاص کیفیت کے دوران میں "ذات" کو اپنے مقابل ایک دوسری ہستی کے طور پر محسوس کرنے پر زور دیا ہے، جس کا مطلب یہ ہے کہ خود سالک کی شخصیت کلبتاً منہدم نہیں ہو جاتی بلکہ انتہائی جذب کی حالت میں بھی اثباتِ ذات کا مظاہرہ کرتی ہے۔ دیکھا جائے تو اقبال کا یہ رد یہ مذہبی ہے، صوفیانہ نہیں، کیونکہ تصوف میں "وصال" کا مطلب اولاً یہ ہے کہ سالک خود کو حقیقتِ عظمیٰ میں ضم کر دے اور ثانیاً یہ کہ وہ خود حقیقتِ عظمیٰ

کا مظہر بن جائے (انا الحق)۔ مگر اقبال کے ہاں ارتکاز کی شدید ترین حالت میں بھی سادگی کی ذات خود کو حقیقتِ عظمیٰ کے روبرو ہی محسوس کرتی ہے۔

جس طرح شمع کی ایک جھلک پاتے ہی پروانے کی حالت غیر ہو جاتی ہے اور وہ شمع کے گرد طواف کرنے لگتا ہے، بالکل اسی طرح جب صوفی مرکز کے گرد ایک تیز گردش میں مبتلا ہوتا ہے تو اس پر وجد کی حالت طاری ہو جاتی ہے۔ قدیم قبائل میں رقص کی تکرار سے ایک ایسے ہی وجد کا تسلط قائم ہو جاتا تھا اور پورا قبیلہ اپنے تن من سے بے نیاز ہو کر دھول کی تال پر رقص کرتا چلا جاتا تھا۔ رومی کے رقص درویشوں کے ہاں بھی رقص کی مدد سے خود پر وجد طاری کرنے کی روایت ملتی ہے۔ دراصل تکرار ہی سے وجد کی کیفیت طاری ہوتی ہے، چاہے یہ تکرار رقص سے ہو یا ورد سے۔ پھر جب وجد کا عالم پوری طرح طاری ہو جاتا ہے تو گویا ارتکاز مکمل ہو جاتا ہے۔

جہاں تصوف میں حالتِ وجد کے ذریعے ارتکاز اور انہماک کی کیفیت طاری ہوتی ہے وہاں فن میں خود فراموشی کے عالم سے ارتکاز مکمل ہوتا ہے۔ فن کار بیک وقت جادو گر بھی ہوتا ہے اور مذہبی تجربے سے آشنا بھی! مقدم الذکر حیثیت میں وہ ”حکم“ یا ارادے سے ”نراج“ ہیں سے ایک نئی تخلیق کو ابھارتا ہے اور مذہبی تجربے سے آشنا ہونے کے اعتبار سے وہ موجود سے اُدپر اُٹھ کر ورا را لورا سے رشتہ قائم کرتا ہے۔ درحقیقت یہ دو متضاد اوصاف نہیں ہیں بلکہ ایک ہی عمل کے دو مدارج ہیں۔ جب فن کار تخلیقی عمل میں مبتلا ہوتا ہے تو سب سے پہلے اُس بوجھ سے دست کش ہوتا ہے جس نے اس کے ہاں خواہشات کے بہت سے حجابات آویزاں کر رکھے ہیں۔ مگر وہ کسی اخلاقی عمل کی مدد سے گناہوں کے بوجھ سے نجات نہیں پاتا بلکہ اپنی مادی حیثیت سے اُدپر اُٹھ کر ایک روحانی کینہ تک رسائی پاتے ہوئے از خود اپنے ”بوجھ“ سے دست کش ہو جاتا ہے۔ یہی دعایا عبادت کا منصب بھی ہے کہ وہ عبادت کرنے والے کو ایک روحانی عالم سے ہم رشتہ کر دیتی ہے۔ ویسے نظم بھی دعا ہی کی صورت ہے، اس فرق کے ساتھ کہ ہر دعا کی منزل ایک ہی ہوتی ہے، جب کہ فنی تخلیق

ہر بار ایک نئی منزل کی طرف رواں ہوتی ہے، مگر دونوں "موجود" کو عبور کر کے دربارِ الہی کو
 مَس ضرور کرتی ہیں اور اس لیے اصلاً ایک ہی ہیں۔ تاہم موجود کو عبور کرنے کا عمل ایک
 شدید عالمِ خود فراموشی کے بغیر ممکن نہیں، کیونکہ جب تک زندگی کا مادی "رُخ" خود فن کار اور
 تجلیات کا عالم، یہ تینوں ایک نہ ہو جائیں، فنی تخلیق ممکن نہیں ہوتی۔ فن کار کی یہ خود فراموشی
 عشق کے ارتکاز سے مشابہ ہے، اس فرق کے ساتھ کہ اس خود فراموشی کے عالم میں
 جب فن کار روشنی کے کوندے کو دیکھتا ہے تو اس کو لفظ، سنگ یا شہر میں گرفتار
 کرنے کی بھی کوشش کرتا ہے۔ گویا انتہائی جذب اور ارتکاز کی حالت میں بھی فن کار
 شعورِ ذات سے بے گانہ نہیں ہوتا۔ یہی اقبال کا رُویہ بھی ہے۔ اس لیے اقبال جس
 عارفانہ تجربے کا ذکر کرتے ہیں وہ بنیادی طور پر ایک جمالیاتی تجربہ ہے۔

۶

عشق میں چوتھا درجہ "قربانی" ہے۔ قربانی کا عام مفہوم وہی ہے جو قدیم انسانی زندگی
 میں بہت مقبول تھا، یعنی راہِ خدا میں اپنی عزیز ترین شے کو قربان کر دینا اور جو آج
 بھی مذاہب کی دنیا میں ایک اساسی حیثیت رکھتا ہے۔ اس کے پس پشت فلسفہ یہ ہے
 کہ انسان اپنی عام زندگی میں بہت زیادہ "دابستہ" ہونے کے باعث دکھی ہے۔ اس کے
 اندر خواہشات کا ایک کھرام بپا ہے اور یہ انہی خواہشات کا نتیجہ ہے کہ وہ بعض اوقات قانون
 اور اخلاق تک کی حدود کو عبور کر جاتا ہے۔ اگر اس کا یہ گناہ معاشرے کی نظر میں آ جائے، تو اُسے
 اس کی قرار واقعی سزا ملتی ہے، لیکن اگر یہ دنیا جہان کی نظروں سے اوجھل رہے تو انسان اپنے
 ہی بطون میں چھپی ہوئی اس معاشرتی نظریہ احتساب کی زد میں آ جاتا ہے جسے انسانی ضمیر کا
 نام ملا ہے۔ صورت کوئی بھی کیوں نہ ہو، فرد جب گناہوں کے بارگراں کو محسوس کر رہا ہو تو اس
 کی رفتار (روحانی رفتار) مدہم پڑ جاتی ہے اور یوں اس کی نظروں کے آگے اُس کے اپنے گناہوں
 کے جبابات تن جاتے ہیں اور تجلیات کا پورا سلسلہ اُس سے دامن کش ہو جاتا ہے۔ ایسے
 میں قربانی نہ صرف کفار سے کے رُوپ میں سامنے آتی ہے بلکہ انسان کو اپنی عزیز ترین متاع

سے دست کش ہونے اور یوں ان بندھنوں کو توڑنے پر بھی مائل کرتی ہے جو جسم کی کثرتِ ثقل میں اضافے کا موجب ہیں۔ اور اس کی رُو جانی پرواز کو روکے ہوئے ہیں۔ اس زاویے سے دیکھیں تو قربانی تکرارِ باطن کی ایک صورت ہے۔ قربانی ہی سے مشابہ انسان کا وہ نظامِ اخلاقیات بھی ہے جو اسے ہر قدم پر قدروں کی بقا اور فروغ کے لیے پست خواہشات کی قربانی پیش کرنے کی تلقین کرتا ہے۔ تصوّف کے ابتدائی مدارج میں توبہ، صبر، شکر، رجا، خوف، فقر، توکل ایسے مدارجِ خواہشات کی تندی سے فرد کو سجات دلانے ہی کے ذریعے ہیں۔ یہ بات مذاہب میں عام ہے مگر تصوّف میں تو آخرِ آخر میں ترکِ دُنیا اور رہبانیت کی اس صورت میں سامنے آتی ہے جس کی اقبال نے بار بار مذمت کی ہے۔ ابوطالب المکی لکھتے لکھا ہے:

صبر کے تین مدارج ہیں: اولاً کہ نوکرِ شکایت کرنا چھوڑ دیتا ہے۔ یہ پشیمانی کا درجہ ہے۔ ثانیاً وہ تقدیر پر پش کر ہو جاتا ہے۔ ثالثاً وہ اس سلوک سے پیار کرتا ہے جو اللہ تعالیٰ اس سے کرتا ہے۔ زہد کی ابتدا یہ ہے کہ انسان عقبنی کا فکر کرے۔ اور عقبنی کا فکر اس وقت تک (رُوح میں) داخل نہیں ہوتا جب تک کہ دُنیا کا فکر اس سے خارج نہ ہو جائے اور نہ امید کی شیرینی ہی ارزانی ہوتی ہے جب تک کہ خواہش کی شیرینی رخصت نہ ہو جائے۔ سچے زہد کا مطلب یہ ہے کہ دل سے دُنیا وہی شے کے لیے وابستگی کے خیالات پوری طرح خارج کر دیے جائیں اور انہیں نخوت قرار دیا جائے۔ صرف ایسی صورت ہی میں زہد مکمل ہو سکتا ہے۔“

ابن سینا لکھتا ہے:

”عارف کے لیے پہلا قدم یہ ہے کہ وہ اپنے ارادے کو بروئے کار لا کر رُوح کی تربیت کرے اور اس کا رخ اللہ تعالیٰ کی طرف کر دے تاکہ وہ وصال کی مسرت سے ہم کنار ہو سکے۔ دوسرا مرحلہ تربیتِ ذات ہے جس کا رخ تین چیزوں کی طرف ہوتا ہے:

— عارف کے ذہن سے خدا کے سوا تمام خیالات کو خارج کرنا، اس کی شہوانیت کو رُوح کے عقلی پہلو کے تابع کرنا تاکہ اس کے خیالات اور تصورات ارفع چیزوں کی طرف منتقل ہوں۔ تیسرے مرحلے کا مطلب یہ ہے کہ اب رُوح حیوانی خواہشات سے آزاد ہو کر اچھے خیالات سے لبریز ہو گئی ہے اور روحانی محبت سے سرشار ہو کر محبوبِ ازلی کے اوصاف حمیدہ کے تابع ہونے کی کوشش میں ہے۔“

مگر قربانی کی ایک اور سطح بھی ہے جو کسی شعور می اقدام کا نتیجہ نہیں بلکہ از خود عشق کی گرداب آساروانی سے وجود میں آتی ہے۔ دراصل کسی ایک مرکز کے گرد انتہائی شدت سے اگر کوئی شے گھومے تو از خود اپنے فاضل بوجھ سے دست کش ہونے لگتی ہے۔ گویا اصل چیز بوجھ سے نجات پانا ہے۔ فنونِ لطیفہ کے سلسلے میں دیکھیے کہ بُت تراش پتھر میں سے بُت کو برآمد کرتے وقت پتھر کے فاضل حصوں کے بوجھ سے نجات حاصل کرتا ہے۔ شاعری میں لفظوں کا بوجھ تخلیقِ شعر کے راستے میں ایک بہت بڑی رکاوٹ ہے۔ جب تکرار اور کثرتِ استعمال کے باعث لفظ کلیشے Cliche بن جاتا ہے تو گویا جھل ہو جاتا ہے۔ شاعر جب اسی لفظ کو ایک نئے انداز میں استعمال کرتا ہے تو اس کی کایا کلپ ہو جاتی ہے اور وہ پھول کی طرح گداز اور ہلکا ہو جاتا ہے۔ عشق میں قربانی کی صورت یوں سامنے آتی ہے کہ سالک اولاً خواہشات اور ثانیاً عقل و دانش کے بوجھ سے نجات پاتا ہے۔ ہر چند کہ خواہشات سے نجات کو مذاہب نیز تصوف کے ابتدائی مدارج میں بڑی اہمیت تفویض کی گئی ہے، تاہم ”مرکز“ کے گرد پروانہ وار گھومنے سے صوفی کو دراصل عقلی اور منطقی رویے ہی سے نجات ملتی ہے۔ کر کے گار Kierkegard نے سچے فرد True individual کے بارے میں لکھا ہے کہ وہ اپنی ہی ذات سے ایک گہرا رشتہ استوار کرتا ہے اور اسے اپنے آپ سے نیز اپنی تقدیر سے بڑی دلچسپی ہوتی ہے۔ دوسرے یہ شخص خود کو ایک مستقل حالتِ تغیر میں محسوس کرتا ہے اور اس کے سامنے

کوئی نہ کوئی تکمیل طلب کام ہمیشہ ہوتا ہے۔ تیسرے، یہ شخص ایک انتہائی جذباتی خیال کی زد میں ہوتا ہے۔ اس جذبے کو جو اس شخص کے سراپا میں جاری و ساری ہوتا ہے، کر کے گارنے آزادی کا جذبہ قرار دیا ہے۔ اب یہی شخص جو ایک داخلی شوق کی زد پر تھا، اپنی عقل و دانش کی قربانی پیش کرتا ہے اور یوں خدا سے ہم رشتہ ہو جاتا ہے گویا وہ ہمہ وقت خود کو خدا کے روبرو پاتا ہے۔

عجیب بات ہے کہ اقبال کے عام علمی رڈیے نیز مردِ مومن کے سلسلے میں ان کے خیالات کے ذکر میں نیطشے اور برگساں اور عبد الکریم جیلی اور رومی کا تذکرہ تو بار بار ہوا ہے مگر کر کے گار کا حوالہ کسی نے نہیں دیا حالانکہ اقبال اور کر کے گار کے خیالات میں حیرت انگیز مماثلت موجود ہے۔ شاید اس کی وجہ یہ ہے کہ خود اقبال نے اپنی تحریروں میں کر کے گار کا کوئی ذکر نہیں کیا۔ حالانکہ اس صدی کے آغاز میں فرانس اور جرمنی کے بعض مصنفین کی مساعی سے کر کے گار کے بارے میں اہل علم کو بہت کچھ معلوم ہو چکا تھا۔ قیاس غالب یہی ہے کہ اقبال کر کے گار سے متعارف نہ ہو سکے۔ اس لیے اگر ان دونوں کے فکر اور رڈیے میں مماثلت کے شواہد ملتے ہیں تو اس کا مطلب یہ ہرگز نہیں کہ اقبال کر کے گار سے متاثر بھی ہوئے تھے جیسا کہ نیطشے اور برگساں سے۔ البتہ متاثر ہونے کی صورت بالواسطہ طور پر یوں موجود ہے کہ نیطشے کے ہاں کر کے گار کے اثرات موجود تھے اور اقبال نے نیطشے سے استفادہ کیا تھا۔ نیطشے سے بھی زیادہ کر کے گار کے اثرات ہائیڈگر / Heidegger اور جیپرز Jaspers کے خیالات پر ثبت ہوئے تھے، مگر اقبال کے قیام یورپ کے دوران میں ابھی یہ لوگ سامنے نہیں آئے تھے اس لیے ان سے اقبال کا متاثر ہونا بعید از قیاس ہے۔

کر کے گار اور اقبال میں پہلی قدر مشترک تو یہ ہے کہ دونوں کا لادین مذہبی ہے۔ ان کے برعکس نیطشے الحاد کا علم بردار ہے اور اسی لیے اس کا فوق البشر مذہبی اخلاقیات سے بے نیاز دکھائی دیتا ہے۔ دوسری مشترک بات یہ ہے کہ کر کے گار خودی کا اثبات کرتا ہے اور انسان کو اپنے باطن سے متعارف ہونے کی تلقین کرتا ہے۔ مگر متعارف

خارجی سطح سے کہیں زیادہ داخلی سطح کا ہے۔ اس اعتبار سے بھی اقبال کا رویہ کر کے گار سے مختلف نہیں۔ تیسری بات یہ ہے کہ کر کے گار کا سچا فرد خود کو ہمہ وقت ایک حالتِ تغیر سے نبرد آزما محسوس کرتا ہے۔ اقبال نے اپنی ”شاعری“ اور ”خطبات“ میں اس تغیر کے ثبات کی طرف بار بار اشارہ کیا ہے۔ پھر کر کے گار کا فرد ”خود کو ہمہ وقت خدا کے روبرو محسوس کرتا ہے۔ یہ بات نیطشے کے فوق البشر کو حاصل نہیں، لیکن اقبال کے مردِ مومن کا یہ امتیازِ وصف ہے۔ صوفی کے برعکس جس کا مسلک حقیقتِ عظمیٰ میں سالک کا فنا ہو جانا متصوّر ہوا ہے، اقبال کا مردِ مومن اپنی انفرادیت سے دست کش نہیں ہوتا، گویا موجود رہتا ہے۔ یہی کر کے گار کے فرد کا امتیازی وصف ہے۔ پھر ایک یہ بات بھی ہے کہ کر کے گار کے ہاں فرد ”وابستہ“ ہے اور ابلاغ پر اس کا ایقان ہے، اور قریب قریب یہی بات اقبال کے ہاں بھی موجود ہے کہ ایک عظیم مقصدِ مردِ مومن کا نوشتہ تقدیر ہے اور وہ صوفی کی اس حالتِ جذب کے برعکس (جسے گونگی حالت کہنا چاہیے) اپنے اظہار اور ابلاغ پر قادر ہے۔ یہ خاص رویہ بنیادی طور پر ایک جمالیاتی رویہ ہے۔ اویسے بھی کر کے گار نے انسان کے دو داخلی منطقوں میں فرق قائم کیا ہے۔ ان میں سے ایک تو جمالیاتی منطقہ ہے جس میں رہتے ہوئے فرد احساسی اور تصوراتی سطح پر گویا امکانات کے ساتھ رہتا ہے، دوسرا ذہنی منطقہ ہے جس میں فرد یہ دعویٰ کرتا ہے کہ وہ حادثات اور تغیرات کی دنیا سے ادا پر اٹھ کر صرف ابدیت کے نقطہ نظر سے ہر شے کا جائزہ لیتا ہے۔ کر کے گار ان دونوں منطقوں کے ملاپ کا قائل ہے^{۵۹}۔ یہی رویہ اقبال کا بھی ہے (فن کی تخلیق میں بھی سوچ اور احساس کا ربط باہم ہی اصل بات ہے)۔ آخری بات یہ ہے کہ کر کے گار نے ہیگل کے ”مجرد خیال“ کے خلاف بغاوت کی تھی۔ اسے محسوس ہوا تھا کہ ایک طرف تو فرد کو ہیگل کا نظامِ فلسفہ (مکمل ”کل“ کا فلسفہ) نکل رہا تھا۔ اور دوسری طرف ”فرد“ ایک نئے معاشی اور صنعتی نظام میں مشین کا ایک پرزہ بن گیا تھا۔

59- H.J. Blackham, Six Existentialist Thinkers, P. 11.

60- Rollo May and others, Existence, P. 25

کر کے گار کا خیال تھا کہ فرد کو محض "کل" کا ایک جز قرار دینے سے اس کی نفی ہو جائے گی۔ اس نے لکھا کہ میں انفرادیت کا لمحہ ہوں لیکن میں کسی سسٹم کا تتمہ بننے سے انکار کرتا ہوں۔ انسان کو زندہ رہنے کا وقوف ہی نہیں رہا اور وہ تابع مہل ہو کر رہ گیا ہے۔ ضرورت ہے کہ وہ اپنی اس حالت سے باہر آئے۔ فیصلے کا وقت آ گیا ہے اور انسان کے لیے انتخاب اور فیصلے کے بغیر چارہ نہیں۔ "عمل" پر یہ زور اقبال کی تعلیمات کے عین مطابق ہے کہ ان کا مردِ مومن بھی تابع مہل نہیں اور نہ وہ ایک منفعل ہستی ہے، بلکہ اپنی داخلی توانائی کے بل بوتے پر پوری کائنات کے روبرو ایک منفرد مردِ کامل کے روپ میں کھڑے ہو کر اپنی خودی کا اعلان کرتا ہے:

خودمی کی خلوتوں میں گم رہا نہیں خدا کے سامنے گویا نہ تھا نہیں!

نہ دیکھا آنکھ اٹھا کر جلوۂ دوست قیامت میں تماشا بن گیا میں!

کر کے گار نے "سوچ" کی بالادستی کے خلاف احتجاج کر کے احساس کو مشعلِ راہ کا درجہ تفویض کیا تھا اور اقبال نے اپنی شاعری میں جب "عقل و خرد" کے خلاف ردِ عمل کا اظہار کیا تو یہ بھی دراصل "مجرد خیال" کی بالادستی کی مخالفت ہی میں تھا۔ کر کے گار کی طرح اقبال بھی سفتح کے عمل کے مخالف نہیں تھے۔ چنانچہ جس طرح کر کے گار نے احساس اور سوچ کے انضمام پر زور دیا، اسی طرح اقبال نے بھی ان دونوں کے ربطِ باہم کو اہمیت بخشی۔ بالخصوص "خطبات" میں ان کا ردیہ کھل کر سامنے آیا۔

کر کے گار کا "جذبہ حریت" اقبال کے تصویرِ عشق کے مماثل تو نہیں البتہ قریب ضرور ہے۔ مقصد دونوں کا ایک ہی ہے، یعنی تکرار اور انفعالیّت کے دائرے کو عبور کیا جائے۔ چونکہ عقل و منطق کے سلاسل "فرد" کو ایک مستقل دائرے میں مقید رکھتے ہیں۔ لہذا عشق کے اس مرحلے کی توثیق اقبال نے بھی کو ہے جہاں عشق کی رفتار عقل و خرد کے فاضل بوجھ کی قربانی پیش کرتی ہے تاکہ وہ سبک اندام ہو کر یہ دائرہ

کے قابل بن سکے۔ ع

اے طائرِ لاہوتی اس رزق سے موت اچھی
جس رزق سے آتی ہو پرواز میں کوتاہی

(۷)

عشق کے سفر میں پانچواں مرحلہ وہ ہے جسے جست یا تقلیب کا نام ملنا چاہیے۔
ہوتا یہ ہے کہ ”فرد خارج سے یکایک منقطع ہو کر خود فراموشی کے عالم میں چلا جاتا ہے،
اور پھر جب اس کیفیت سے بیدار ہوتا ہے تو خود کو ایک نئی روحانی سطح پر فائز ہو پاتا
ہے۔“ ایک عالم میں ”سونے“ اور دوسرے میں ”بیدار“ ہونے کا یہ عمل ذات کے بکھرنے
اور پھر از سر نو وجود میں آنے کے عمل کے مماثل ہے۔ چونکہ ذات کی ان دونوں صورتوں میں
اور آسمان کا فرق ہے اور ان میں سبب اور مسبب کا کوئی رشتہ بھی موجود نہیں،
اس لیے جست یا تقلیب کے تصور ہی سے اس فرق کو سمجھا جا سکتا ہے۔
عشق جب ایک خاص رفتار سے ”حسن“ کے گرد ایک دائرے میں طواف کرتا
ہے تو دراصل ان گہری لکیروں کے اندر سفر کرتا ہے جو فطرت انسانی کا عطیہ ہیں۔
اور جن پر انسان ابتدا ہی سے سفر کرتا آیا ہے۔ ان لکیروں کے اندر ایک گوشہ عاقبت
ہے اور دائرہ کا محیط ایک نگہبان کی طرح فرد کی حفاظت کرتا اور اسے بکھر جانے سے
باز رکھتا ہے۔ یہ دائرہ ایک ایسے ازلی وابدی ”طواف“ کی صورت ہے جو کہکشاؤں
سے لے کر ہمارے نظام شمسی تک اور پھر فطرت سے لے کر انسانی معاشرے تک
ہر جگہ کار فرما ہے۔ مراد یہ کہ جس طرح کہکشاں ایک خاص رفتار کے ساتھ کسی فرضی
نقطے کے گرد گھومتی ہے اور ہمارے نظام شمسی کے سیارے اپنی اپنی خاص رفتار
کے ساتھ آفتاب کے گرد طواف کرتے ہیں اور فطرت موسموں کی دائرہ صفت

گردش اور نسلوں کے دائرہ نما تسلسل میں اور فرد معاشرے اور اس کے قوانین اور روایات کے مرکزی نقطے کے گرد سفر کرتا ہے، بالکل اسی طرح جب عشق ایک خاص رفتار سے ”حسن“ کو مرکز مان کر دائرے میں گھومتا ہے تو کائنات کے عظیم الشان طواف ہی میں شریک ہوتا ہے۔ مگر عشق کی جیت اس میں ہے کہ وہ دوسرے مظاہر کے برعکس دائرے کے محیط کو توڑ بھی دیتا ہے۔ اگر عشق اس ”ساؤنڈ بیریر“ کو توڑنے کے لیے بے پناہ رفتار درکار ہے۔ جب عشق اس بے پناہ رفتار سے آشنا ہوتا ہے تو ایک دھماکے کے ساتھ دائرے کے زندان کو توڑ کر کائنات کی اس بے پناہ تخلیقی رفتار سے ہم آہنگ ہو جاتا ہے جو مختلف مظاہر کی رفتاروں سے کہیں زیادہ تیز ہے۔ یہ اسی تیز رفتاری کا کرشمہ ہے کہ کائنات ہر لمحے ایک تخلیقی عمل میں مبتلا ہے۔ جب فرد عشق سے لیس ہو کر دائرے کو توڑتا ہے اور کائنات کی رفتار سے ہم آہنگ ہوتا ہے تو وہ بھی زندگی کی عام سطح سے اوپر اٹھ کر تخلیقی سطح پر آ جاتا ہے۔ اس جست فکری پس منظر کا جائزہ لیں تو اقبال کے حوالے سے اشاعرہ کے اس تصوّر کا ذکر ناگزیر ہے جسے ”طرفہ“ یعنی جست کا تصوّر کہا گیا ہے۔

اقبال لکھتے ہیں:

”اشاعرہ کے نزدیک مکان چونکہ بجائے خود نتیجہ ہے جو اہر کے اجتماع کا، لہذا وہ حرکت کی توجیہ یوں تو کر نہیں سکتے تھے کہ اس کا مطلب ہے کسی جسم کا ان سب نقطہ ہائے مکانی سے گزر کر نا جو کسی مقام کی ابتدا سے انتہا تک واقع ہوں اور جس سے بالآخر یہ ماننا لازم آتا ہے کہ خلا ایک قائم بالذات حقیقت ہے۔ یہ مشکل تھی جس کے حل میں نظام نے طرفہ یعنی زقند یا جست کا تصوّر قائم کیا۔ نظام کا کہنا یہ تھا کہ جب کوئی جسم حرکت کرتا ہے تو ہمیں یہ نہیں سمجھنا چاہیے کہ وہ ایک نقطہ مکانی سے دوسرے نقطہ مکانی تک، جو

ظاہر ہے اس سے متصل ہوگا، گزر کر تا ہوا آگے بڑھتا ہے۔ ہمیں یہ کہنا چاہیے وہ اس سے کو د جاتا ہے۔ گویا حرکت کی رفتار خواہ تیز ہو خواہ سست ہو، ہمیشہ یکساں رہتی ہے۔ فرق صرف اتنا ہے کہ اگر نقاطِ سکون زیادہ ہوں تو حرکت بھی سست رہے گی۔“

اسی طرح حیاتیات میں جست کی اہمیت کے سلسلے میں محمد رفیع الدین نے لکھا ہے:

”حیاتیاتی مرحلہ ارتقا میں ایسا ہوتا رہا ہے کہ ہر بار جب خود می نے محسوس کیا کہ منزل مقصود کی طرف اس کی ارتقائی حرکت بعض رکاوٹوں کی وجہ سے حد سے زیادہ سست ہو رہی ہے تو اس نے ایک غیر معمولی کوشش کی اور یکایک گویا ایک جست سے اپنی رکاوٹوں کو عبور کر گئی۔ اس کا نتیجہ یہ ہوا کہ ایسا جسم حیوانی فوری اور معجزانہ طور پر وجود میں آ گیا جو اپنی نوع سے یکسر مختلف تھا اور اپنی ترقی یافتہ جسمانی ساخت کی وجہ سے کامل جسم حیوانی سے قریب تر تھا۔“

یہی جست جو حیاتیاتی ارتقا میں ایک اہم کردار ادا کرتی ہے تخلیقِ فن کے سلسلے میں بھی مشاہدہ کی جاسکتی ہے، بلکہ کائنات کی تخلیق کے سلسلے میں بھی اچانک ظہور پذیر ہونے کا نظریہ خاصا مقبول رہا ہے جس کے مطابق کائنات کا آغاز ایک ایسے چھوٹے سے بے حد گنجان ذرے سے ہوا جس میں ساری کائنات کا مواد یک جا تھا۔ یہ ذرا جب پھٹا تو اس کے اجزا لاکھوں کہکشاؤں کی صورتِ فضا میں منتشر ہو گئے اور باہر کی طرف تیزی سے اڑنے لگے۔ یہ اجزا آج تک باہر کی طرف رواں ہیں جس کا مطلب یہ ہے کہ کائنات کی تخلیق کا عمل ابھی جاری ہے۔“ یہ نظریہ اقبال کے اس شعر کی تفسیر ہے کہ ”مادم صدائے کن فیکون آرہی ہے اور کائنات ہر لمحہ خلق ہوتی چلی جاتی ہے۔ مگر اس سائنسی نظریے میں ”بے حد گنجان ذرے“ سے کائنات کی ابتدا کا تصور بھی وابستہ ہے جو کائنات کی تخلیق کو ایک باقاعدہ ابتدا اور انتہا تفویض کر دیتا ہے۔ لہذا اگر یوں سوچا جائے کہ ذرے کے پھٹنے سے کائنات کی

۶۴ محمد رفیع الدین، ”حکمتِ اقبال“، ص ۱۷۸۔

۶۵ وزیر آغا، ”اردو شاعری کا مزاج“، ص ۱۲۔

ابتدا نہیں ہوتی بلکہ تجدید ہوتی ہے تو پھر کائنات کے تدریجی پھیلاؤ اور ارتقا میں ”دھماکا“ ایک جست ہی کی صورت میں دکھائی دے گا۔ اقبال کے ہاں عشق کا سارا تصور فن کے تخلیقی عمل سے مشابہ ہے۔ چنانچہ عشق جب خود فراموشی کی حالت میں آگے لہجہ بھر کے لیے رکتا ہے تو دراصل اپنی تمام تر قوت کو مجتمع کرتا ہے تاکہ ایک ایسی جست لگا سکے جس کے بغیر ”موجود“ کی لکیر کو عبور کر کے ورا را الورا سے ہم رشتہ ہونا ممکن نہیں۔ تاہم جب وہ جست لگاتا ہے تو تجلیات کا ایک پورا سلسلہ اس کے سامنے ابھر آتا ہے۔ بات کو سمیٹتے ہوئے یہ کہا جاسکتا ہے کہ عشق کے سفر کے مراحل میں سے اہم ترین ”رفتار“ کا مرحلہ ہے۔ جب یہ رفتار اپنی انتہا کو پہنچ جاتی ہے تو طوفان کی طرح ایک لمحہ سکوت سے بھی آشنا ہوتی ہے جو رفتار ہی کی انتہائی صورت ہے۔ فن کی تخلیق میں اس لمحے کو ”نراج“ کہا گیا ہے جس میں صورتیں باقی نہیں رہتیں۔ گویا بت شکنی کا عمل اپنی انتہا کو جا پہنچتا ہے۔ چونکہ بت یا صورت ہی جست کے راستے میں سب سے بڑی رکاوٹ ہے، لہذا جب اس کی شکست و ریخت سامنے آتی ہے تو جست کے امکانات روشن ہو جاتے ہیں۔ یوں بھی کہہ سکتے ہیں کہ ہر جذبہ کسی نہ کسی شے کی کھونٹی سے ٹنگا ہوتا ہے۔ جب یہ کھونٹی باقی نہ رہے تو وہ جست لگاتا ہے تاکہ کسی اور کھونٹی سے وابستہ ہو جائے۔ ورنہ اس کا وجود ہی باقی نہ رہے گا۔ عشق میں صورت یہ ہے کہ جب وہ ”موجود“ کی کھونٹی سے منقطع ہوتا ہے تو گویا زندگی اور موت ہی کے مرحلے سے گزرتا ہے اور اپنی بقا کے لیے ایک جست سی لگا کر ”حُسنِ ازل“ سے وابستہ ہونے کی کوشش کرتا ہے۔ عشق کے سلسلے میں اقبال نے اس جست کے بارے میں لکھا ہے :

عشق کی اک جست نے طے کر دیا قصہ تمام
اس زمین و آسماں کو بیکراں سمجھا تھا میں

* * *

بے خطر کو دپڑا آتشِ نمرود میں عشق
عقل ہے جو تماشائے لبِ بامِ ابھی

اقبال نے ”جاوید نامہ“ میں اس جستِ ہی کی کار فرمائی کا منظر دکھایا ہے۔ اقبال کی یہ کتاب ایک ایسے روحانی سفر کا حال بیان کرتی ہے جو اصلاً پیغمبروں ہی کو نصیب ہوتا ہے، مگر صوفیاء اور فن کار بھی اس سے ایک حد تک آشنا ہونے پر قادر ہیں۔ اس سلسلے میں دانستے کی ”ڈیوائن کامیڈی“، نیز بایزید بسطامی اور محی الدین ابن العربی کے روحانی سفر کی داستانوں سے کون واقف نہیں؟ — اقبال نے ”جاوید نامہ“ میں اپنے روحانی سفر کے متعدد مراحل کا ذکر کیا ہے۔ دراصل یہ سفر شاعر کے اس جذبہ شوق کا سفر ہے جسے تصوف میں عشق کا نام ملا ہے اور تجلّی ذات کے مشاہدے کے لیے سرگرم عمل ہوتا ہے۔ اقبال اپنے اس سفر کے دوران میں فلکِ قمر، فلکِ عطارد، فلکِ زہرہ، فلکِ مریخ، فلکِ مشتری اور فلکِ زحل سے گزرتے ہیں۔ تاہم اس تسخیرِ سماوی میں بالآخر وہ ایک عالمِ بے جہات میں پہلا قدم رکھتے ہیں جہاں

درگزر شتم از حدایں کائنات	پا نہادم در جہانِ بے جہات
بے بیمین و بے یسار است این جہاں	فارغ از لیل و نہار است این جہاں
پیش او قنبدیل اور اکم فسرد	حرف من از ہیبتِ معنی ببرد

* * *

اندر اں عالمِ جہانے دیگرے	اصل او از کن فکانے دیگرے
لازوال و ہرزماں نوع و گرا!	ناہد اندر و ہم و آید در نظر
ہرزماں اور اکمالے دیگرے	ہرزماں اور اجمالے دیگرے

عشق کے سفر میں یہ مقام وہی ہے جسے No-Man's Land کا نام ملنا چاہیے۔ یہ مقام جہات سے ماورا، لیل و نہار سے فارغ، قنبدیل اور اک سے آزاد اور حرف کے لبادے سے نا آشنا ہے۔ گویا جہت، رنگ، روشنی اور حرف سے بننے والی تمام صورتیں ختم ہو چکی ہیں اور نراج یا خود فراموشی کی ایک ایسی کیفیت قائم ہو گئی ہے جس میں تخلیق کا بے صورت لاوا موزن ہے۔ یہی وہ مقام ہے جسے عبور کرنے کے لیے جست لگانا ضروری تھا اور اقبال نے ”جاوید نامہ“ میں یہی جست لگائی ہے۔

عشق میں یہ وہ مقام ہے جہاں تجلی ذات نمودار ہوتی ہے اور پردانہ دار طواف کی گردش کو ترک کر کے دیوانہ وار اس تجلی ذات کی طرف لپکتا ہے۔ اقبال نے "جاوید نامہ" میں "افنادن تجلی جلال" کے زیر عنوان اس حُجبت ہی کا منظر دکھایا ہے :

ناگہاں دیدم جہاں خویش را	آں زمین و آسمان خویش را
غرق در نورِ شفق گوں دیدمش	سُرخ مانند طبرخوں دیدمش
زاں تجلی ہا کہ در جانم شکست	چوں کلیم اللہ فنادم جلوہ مست
نورِ او ہر پردگی را و نمود	تا پ گفتار از زبان من ربود
از ضمیرِ عالم بے چند و چوں	یک نوائے سوزناک آمد بروں

دیکھتے ہیں کہ صوفیاء کے ہاں تجلی ذات کے مشاہدے پر تو زبان گنگ، نگاہ خیرہ، اور عقل بے ہوش ہو جاتی ہے، مگر اقبال کے ہاں تجلی ذات صفت گویائی سے لیس ہے اور ایک نوائے سوزناک کے ذریعے شاعر سے ہم کلام ہوتی ہے جس کا مطلب یہ ہے کہ اقبال مشاہدہ تجلی ذات کے بعد کلیم اللہ کی طرح جلوہ مست نہیں ہوتے یعنی اپنی انفرادیت سے دست کش نہیں ہوتے بلکہ ذاتِ لا محدود کے روبرو کھڑے ہو کر اپنی ذات یا خودی کا اثبات کرتے ہیں۔ چنانچہ انہیں محسوس ہوتا ہے کہ تجلی ذات ایک نوائے سوزناک میں تبدیل ہو گئی ہے۔ مراد یہ کہ طالبِ حُسن نے خود کو حُسنِ لازوال میں جلا کر رکھ نہیں کر دیا بلکہ وہ اس حُسن کا ناظر یا سامع بن کر ابھرا ہے۔ بنیادی طور پر یہ روڈ یہ جمالیاتی ہے صوفیانہ نہیں، کیونکہ صوفی تو عالمِ حیرت میں چلا جاتا ہے جب کہ فن کار تجلی ذات کا تحفہ وصول کرتے ہوئے ہوش و حواس سے دست کش نہیں ہوتا۔ دوسرے، وہ ذات کے بطون میں چھپے ہوئے اس جوہر کو جو صورت سے نا آشنا ہے اپنے فن کی مدد سے صورت پذیر کرتا ہے اور ایسا کرتے ہوئے ایک گہری تنقیدی بصیرت کا ثبوت بھی دیتا ہے۔

(۸)

تنگ و تازہ عشق میں چھٹا مرحلہ "وصال" کا ہے۔ تصوف کے ابتدائی دور میں یہ خیال بہت

توانا رہا کہ ”وصال“ ترکِ خود کے بغیر ممکن نہیں۔ مراد یہ کہ جب تک ”خواہشات“ کو زیرِ پا نہ لایا جائے آئینہٴ دل کی گدلاہٹ دُور نہیں ہوتی اور جب تک یہ گدلاہٹ دُور نہ ہو سبکی ذات کا مشاہدہ ممکن نہیں۔ مگر تصوف میں ترکِ خود اور بے خودی دو بالکل مختلف مراحل ہیں جنہیں اکثر لوگوں نے ایک ہی کیفیت سمجھ لیا ہے۔ ڈاکٹر سید عبداللہ نے پروفیسر ہویا کے حوالے سے لکھا ہے:

”انھوں نے سفرِ صعودی کے کئی مدارج شمار کیے ہیں۔ ابتدا میں خدمتِ خلق اور اطاعتِ شیخ پر بڑا زور دیا جاتا ہے۔ بعد میں شیخِ رذائلِ نفسانی کی تطہیر کی کوشش کرتا ہے۔ پھر محبتِ گل اور مراقبے کے طریقے بتاتا ہے۔ اس کے بعد ذکر و فکر، اس کے بعد تعطلِ احسا کی منزل آتی ہے۔ اس حالت میں وجد و حال، مگر اس میں پھر حیرت، قبض اور بعض وقتاً رجوت کی تکلیف پیش آجاتی ہے۔ یہ سلسلہ جاری رہتا ہے تا آنکہ عارف برائے العین خدا کا دیدار کر لیتا ہے جو دراصل تمہید ہوتی ہے اُس وصالِ روحانی کی جس کے لیے تصوف کا کل نظام قائم شدہ سمجھا گیا ہے۔“

گویا وصالِ روحانی اور چیز ہے اور خدمتِ خلق، اطاعتِ شیخ، تطہیر اور مراقبے وغیرہ سے مرتب نظامِ اخلاق جو دراصل نفیِ خود کی راہ پر لے جاتا ہے ایک بالکل دوسری چیز ہے۔ وصالِ روحانی بے خودی کا مرحلہ ہے، یعنی وہ مقام جہاں سالک ”خود“ کو عبور کرتا ہے۔ اور ذاتِ واحد میں ضم ہو جاتا ہے، جب کہ نفیِ خود اس مقام تک پہنچنے کا محض ایک ذریعہ ہے۔ ہندوؤں کے ہاں یوگ ”نفیِ خود“ میں مددگار ہے۔ اسی طرح تریٹ، نفس کے مراحل جو بدھ مت اور جین مت کا طرہٴ امتیاز ہیں خواہشات کے خاتمے پر ہی نتیجہ ہوتے ہیں۔ یوگ کے برعکس ”بھگتی“ کا مزاج قریب قریب وہی ہے جو اسلامی تصوف میں تصورِ عشق کا ہے اور بعض اہلِ نظر کا تو یہ بھی خیال ہے کہ بھگتی کے اس خاص مزاج پر جو دسویں صدی کے بعد ابھرا اسلامی تصوف کے گہرے اثرات بھی ثابت ہیں۔ بہر کیف

بھگتی کا عشق تصوّف کے عشق کے مثل ہے۔ ابتداءً اسلامی تصوّف نے بھی تربیتِ نفس پر زور دیا تھا، مگر بعد ازاں جب سُریانی تصوّرات کا دور دورہ ہوا تو عشق کو بہت زیادہ اہمیت حاصل ہو گئی۔ دراصل تصوّف کے بھی متعدد حصّے ہیں۔ ایک وہ جو فلسفیانہ مزاج رکھتا ہے اور کائنات کی ماہیت کو سمجھنے کی کوشش کرتا ہے۔ ویدانت نے بالخصوص اس مزاج ہی کا مظاہرہ کیا ہے اور اندھیرے کو دور کرنے کے لیے محض روشنی پر انحصار کیا ہے، کیونکہ ویدانت کے مطابق تاریکی صرف روشنی ہی سے دور ہو سکتی ہے۔ اسلامی تصوّف میں بھی وجود اور عدم پر جو دقیق مباحث ملتے ہیں وہ تصوّف کے فلسفیانہ رُخ ہی کے نمائندہ ہیں۔ مگر تصوّف کا دوسرا پہلو عشق ہے جو اس نے براہِ راست مذہب سے حاصل کیا ہے۔ عشق جذبے سے لیس ہو کر ایک خاص منزل کی طرف بڑھتا ہے اور سالک کے ہاں وجد اور خود فراموشی کی کیفیات پیدا کر دیتا ہے۔ گویا یہ ایک وارداتی شے ہے نہ کہ تجزیاتی عمل!

تصوّف میں ترکِ خود یا نفیِ خود بے خودی کی حالت تک پہنچنے کا ایک ذریعہ ہے۔ لہذا نفیِ خود اور بے خودی کو ایک ہی شے سمجھنا درست نہیں۔ نفیِ خود میں صوفی کا ارادہ شامل ہوتا ہے۔ اس کے سامنے ایک پورا تربیتی نظام ہوتا ہے جس کے تابع ہو کر وہ آہستہ آہستہ اپنے جسم کے تقاضوں کو پس پشت ڈالتا چلا جاتا ہے کیونکہ اس کا ایقان ہے کہ وصال کے راستے میں انسانی جسم اور اس کی خواہشات ایک بہت بڑی رکاوٹ ہیں۔ تاہم یہ بات نہ بھولنی چاہیے کہ تربیتِ نفس کے ذریعے ترکِ خود یا نفیِ خود تصوّف کا ایک ابتدائی مرحلہ ہے۔ ارتقائی منازل میں صورتِ حال تبدیل ہو جاتی ہے۔ چنانچہ اسی لیے بعض صوفیانے تو اخلاقیات تک کی تکذیب کر دی ہے۔ ویدانت میں بھی اخلاقیات کے بندھنوں سے اُوپر اُٹھنے کی تلقین کی گئی ہے۔ چنانچہ ہما سمارت کی جنگ میں کرشن نے ارجن کو جو اپدیش دیا اس کا مقصد بھی اخلاقی قدروں سے اُوپر اُٹھ کر ”عمل“ کا مظاہرہ کرنا تھا۔ ویدانتیوں کا ایک مشہور مقولہ ہے کہ بُرائیاں اگر لوہے کی بیٹریاں (زنجیریں) ہیں تو نیکیاں سونے کی بیٹریاں ہیں۔ فارسی زبان کی سارہی صوفیانہ شاعری نام نہاد

اخلاقیات کا منہ چڑھائی دکھائی دیتی ہے جس کا صاف مطلب یہ ہے کہ تصوف نے اپنے ارتقائی مدارج میں ”وصال“ کے لیے عشق کا راستہ اختیار کیا ہے نہ کہ اخلاقیات کا ! البتہ ایک اعتبار سے ”ترکِ خود“ تمام صوفیاء کے ہاں ملتا بھی ہے۔ وہ یوں کہ جب صوفی عشق میں مبتلا ہوتا ہے تو اس کا مفہوم یہ ہے کہ اس کی تمام تر توجہ ایک ہی نقطے پر مرکوز ہو گئی ہے۔ ایک نقطہ پر توجہ کے مرکوز ہونے سے خیالات کا بکھراؤ از خود رک جاتا ہے۔ چونکہ خیال ہی خواہش کو تحریک دیتا ہے، اس لیے خیالات کے انشائے سے پھپھا چھڑا کر صوفی ایک مثبت طریق سے ”ترکِ خود“ کا مزہ چکھ لیتا ہے۔ تاہم اس بات کو فراموش نہیں کرنا چاہیے کہ عشق کا یہ مرحلہ، جو ”ترکِ خود“ پر منتج ہوتا ہے، بے خودی کے عالم سے مختلف ہے۔ صوفی کے ہاں بے خودی کا عالم اس وقت نمودار ہوتا ہے جب وہ تجلی ذات کا مشاہدہ کر لیتا ہے اور اس کا سارا وجود پروانے کی طرح شعلے میں بھسم ہو جاتا ہے۔ اس وقت صوفی کو ”ترکِ خود“ کی ہوش کہاں رہتی ہے؟ لہذا فرق یوں سامنے آتا ہے کہ ”ترکِ خود“ کا عمل عشق کے ابتدائی مراحل کا منظر ہے مگر جب عشق اپنے انتہائی مراحل میں داخل ہوتا ہے تو صوفی کو بے خودی حاصل ہوتی ہے جو خود کی نفی کی صورت نہیں، خود سے اوپر اٹھ آنے کا ثمر ہے اور اسی لیے اصلاً مثبت ہے! اس بے خودی کے بارے میں سلطان الطاف علی نے لکھا ہے:

”تصوف کی اصطلاح میں اس مقامِ توحید کو توحیدِ حقیقت کا مرتبہ تنزیہی کہا جاتا ہے جب کہ اس مقام پر مجملہ کائنات کی ہستی انوارِ الہی کے پر تو میں ایسی فنا ہو جاتی ہے کہ ساک کی نظر میں (کسی چیز کا وجود سوائے ذاتِ ربانی نہیں رہتا)۔ جب اس دریا کے تاپیدکنار کا شناور صفات موجودات کی تجلیات سے فنا کلی حاصل کر لیتا ہے اور حدود و مکان کی آلیش سے مجرد ہو جاتا ہے۔ تو ایک موجِ دریا سے ذات کی گہرائی سے سرخفی پر وارد ہوتی ہے جو عارف کو رطہٴ عدم میں ڈال دیتی ہے۔ محو درجہ اور فنا و فنا ہو جاتا ہے۔

اس مقام میں نہ وجود، نہ شہود، اسم نہ مستی، نہ قدم نہ عدم، نہ عرش نہ فرش، نہ اثر نہ
خبر، نہ علم نہ خود، نہ علم حق۔ غرضیکہ کچھ بھی باقی نہیں رہتا۔ گویا بے خودی کے عالم صوفی
فنائی الذات ہو جاتا ہے یعنی ایک ایسا مقام جہاں نہ جسم ہے نہ روح، نہ عشق و محبت،
نہ کون و مکان۔ یہ وصالِ کاملہ ہے جو قطرے کو دریا میں ضم کر کے قطرے کی خودی کو ختم کر
دیتا ہے۔ واضح رہے کہ تصوف میں اصل نکتہ یہ ہے کہ قطرے کا کوئی وجود نہیں۔ صرف
دریا ہی اصل حقیقت ہے، لیکن ایک عالمِ خواب یا فریبِ نظر میں مبتلا ہونے کے باعث
ساک نے خود کو قطرہ سمجھ لیا ہے اور اب وہ دریا سے ملنے کے لیے بے تاب ہے، حالانکہ
وہ پہلے بھی دریا تھا، اب بھی دریا ہے۔ قطرہ تو وہ کبھی تھا ہی نہیں۔ اسی بات کو
”رستی میں سانپ“ کی تمثیل میں بھی بیان کیا گیا ہے جس سے مراد یہ ہے کہ ناظر کو اگر رستی سانپ
کے روپ میں نظر آتی ہے تو یہ سب ناظر کی اپنی نظر کا فریب ہے، حقیقتاً رسی تو ہمیشہ سے
رستی ہے۔ البتہ سانپ ایک داہمہ ہے۔ د۔ ع۔ خ لکھتے ہیں:

”تجھے رستی میں سانپ دکھائی دیتا ہے لیکن سانپ تو موجود ہے ہی نہیں اور
اگر وہ تجھے نظر آیا تو یہ تیری آنکھ کا قصور تھا۔

سانپ کا وجود رستی سے کبھی الگ نہ تھا۔

یہ تیری آنکھ کی غلطی ہے کہ وہ تجھے رستی سے الگ نظر آیا۔

اللہ کے سوا دوسری کوئی چیز نہیں۔ یہ آنکھ کا قصور ہے کہ اسے اللہ کے سوا بھی کچھ
دکھائی دیتا ہے۔

مٹی کے برتنوں میں بجز مٹی اور کوئی چیز نہیں۔ یہ سمجھ کی غلطی ہے کہ کہا جائے ”یہ بت ہے“
یہ گھڑا ہے اور یہ دیوار۔

اس جہان کا علتِ مادہ خدا ہے۔ یہ جہان اس سے الگ کوئی وجود نہیں رکھتا۔

یہ تیری آنکھ کا قصور ہے کہ تو نے اُسے اللہ سے الگ کوئی چیز قرار دیا۔“

بے خودی کی اس کیفیت تک پہنچنے کے لیے بعض صوفیاء نے تزکیہ باطن کے ایک پورے سلسلے کی ضرورت کو محسوس کیا۔ مگر بعض مسالک کے مطابق یہ ایک طویل راستہ ہے۔ نزدیک ترین راستہ یہ ہے کہ علم اور عرفان کی روشنی سے اندھیرے کو دور کیا جائے۔ اس سلسلے میں ایک نہایت دلچسپ بات کی طرف اشارہ شاید نامناسب نہیں۔ جہاں تک اسلامی تصوف کا تعلق ہے اس کا مندرجہ ذیل تین پہلو نمایاں ہیں:

(۱) تزکیہ باطن (ب) عشق (ج) علم یا عرفان۔

ان میں سے تزکیہ باطن کا تصور اصلاً معاشرتی اخلاقیات سے ماخوذ ہے، یعنی امر و نہی کے ایک پورے نظام کے تابع ہے، مگر آخر آخر میں نفی خود پر منتج ہوا ہے جس سے مراد جسم اور اس کی خواہشات، موجود اور اس کے مظاہر کی نفی ہے۔ اس کے پس پشت فلسفہ یہ ہے کہ فرد کے راستے میں جلدت اور مادہ دو بڑی رکاوٹیں ہیں جنہیں عبور کرنا ضروری ہے۔ دوسرا پہلو عشق کا ہے جو مذہب سے براہ راست ماخوذ ہے اور کسی شخصیت، ذات یا مرکزی نقطے کے گرد طواف کرتے ہوئے ایک جست سی لگا کر اس تک پہنچنے کی کوشش میں ظاہر ہوتا ہے۔ اس کے پس پشت فلسفہ یہ ہے کہ محبت کے مسلک کو اختیار کیے بغیر ذاتِ باری کے حضور پہنچنا ممکن نہیں۔

تیسرا پہلو علم یا عرفان کا ہے جو اصلاً فلسفے سے ماخوذ ہے اور وجود اور تکوین، ہمہ اوست اور ہمہ از اوست، ایسے مسائل کے تجزیے سے روشنی کی تحصیل کرتا ہے۔ مگر خیال افروز بات یہ ہے کہ اسلامی تصوف میں یہ تینوں پہلو نخت لخت حالت میں نہیں ملتے، بلکہ مدارج کی صورت اختیار کر گئے ہیں۔ چنانچہ سالک تزکیہ باطن سے ”اندر کو ٹھہری“ کو پاک صاف کرتا ہے، عشق کی قوت سے لیس ہو کر آگے بڑھتا ہے اور جب آگہی کے مقام سے آشنا ہوتا ہے تو اپنے تجربے کا تجزیہ کرتے ہوئے ماتر کائنات کے بارے میں فلسفیانہ مباحث کو تحریک دیتا ہے۔ گویا اسلامی تصوف ایک اکائی کی صورت میں ابھرا ہے اور اس کے تمام تر پہلو دراصل ایک ہی سفر کے سنگ ہائے میل ہیں۔

دوسری طرف ہندوستان میں یہ صورت پیدا ہوئی کہ تصوف کے مختلف پہلو محض پہلو نہ رہے تھے بلکہ باقاعدہ مکاتبِ فکر کی صورت اختیار کر گئے تھے، مثلاً اسلامی تصوف کا تصویری تزکیہ باطن "یوگ" میں، عشق کا پہلو "بھگتی" میں اور علم و عرفان کا پہلو "ویدانت" میں پہلے سے موجود تھا۔ اس طور کہ اسلامی تصوف کے برعکس ان تینوں پہلوؤں نے مل کر ایک ہی عارفانہ کیفیت کے حصول میں حصہ نہ لیا بلکہ اپنے اپنے طور پر بالکل مختلف اور نئے راستوں سے منزل تک پہنچنے کی کوشش کی۔ اس ضمن میں د.ع. خ رقم طراز ہیں۔^{۶۹}

"یوگی سے بیکریوں؟ وہ بھی تو تیرا ہی رُوپ ہے۔"

لیکن بھگت کی طرح یوگی بھی ایک لمبا راستہ اختیار کرتا ہے۔

ویدانتی، یوگی اور بھگت — ان تینوں کی منزل ایک ہی ہے لیکن تینوں کے راستے جُدا ہیں۔

یوگ نفس کو طاقت سے مارنا چاہتا ہے،

لیکن نفس کبھی مرتا نہیں۔ ہاں یوگی چند لمحوں کے لیے اس پر حکومت ضرور کر لیتا ہے۔ مگر یوگی تو پل صراط پر بیٹھا ہے اور اس کے ہر دے میں یہ خطرہ پھڑکتا رہتا

ہے کہ کہیں وہ دوسرے ہی لمحے نیچے نہ گر جائے۔

گیانی نفس کو مارنے کی کبھی کوشش نہیں کرتا۔

وہ تو اسے پہچاننے کی سعی کرتا ہے۔

یوگی اپنے مقام سے نیچے بھی گر سکتا ہے۔ لیکن ویدانتی جس مقام پر پہنچتا ہے اسے اپنی

ذات میں سمولیتا ہے۔

گیانی کہتا ہے:

خیال آوارہ گرد ہے، اسے بھٹکنے کی عادت ہے۔

بہ سدا کا پاپی ہے۔

مگر تم اسے روکنے کی کوشش نہ کرو کہ یہ بلاوجہ چرچا جائے گا۔ تم صرف اس کا تعاقب کرو۔

جہاں خیال جاتے تم بھی وہاں پہنچ جاؤ اور ہر چیز میں اپنے ہی رُوپ کی زیارت کرو۔

خیال خود بخود رک جائے گا۔

خیال کو بھٹکنے کے لیے جگہ ہی نہیں ملے گی

اور تمہیں گیان حاصل ہو جائے گا

تب تم معجزوں کی خواہش سے بلند ہو جاؤ گے۔

تب معجزہ ممکن ہی نہیں رہے گا۔

بھلا خود کو حیرت میں لانا یا ساکن ہونا بھی کوئی معجزہ ہے؟

”باما سخن از کشف و کرامات مگو تید

چوں باز سر کشف و کرامات گزشتیم“

اب سوال پیدا ہوتا ہے کہ خودی اور بے خودی میں کیا فرق ہے۔ واضح رہے کہ تصوف میں خودی کا مفہوم وہ قطعاً نہیں جو اقبال کے پیش نظر ہے۔ اول تو یہی دیکھئے کہ تصوف میں ”خودی“ کا لفظ بہت کم استعمال ہوا ہے اور کہیں استعمال ہوا بھی ہے تو اس کا اشارہ خود، وجود، آنا یا شخصیت کی طرف ہے جو ”وصال“ کے راستے میں ایک رکاوٹ ہے۔ حافظ کا ایک شعر ہے:

میان عاشق و معشوق بیچ حائل نیست

تو خود حجابِ خودی حافظ از میان برخیزد

مگر اقبال کے ہاں خودی کا مفہوم اثباتِ ذات ہی نہیں، بیدارگی کا ثبات بھی ہے۔ (آگے اس کا ذکر آئے گا)۔ دوسری طرف بے خودی کے ضمن میں اقبال کا تصور ایک حد تک صوفیا کے تصور بے خودی کے مماثل ہے، مگر ان دونوں میں فرق بھی ہے، مثلاً اس فرق پر روشنی ڈالتے ہوئے ڈاکٹر سید عبد اللہ لکھتے

ہیں:

”صوفی وجود اور خود کو تسلیم کر لینے کے بعد فنا تے خود میں اپنی نجات سمجھتا ہے کہ یہ عارضی خود اس کو اس کی اصل سے جدا کر رہا ہے۔ اس لیے اس کی پوری کوشش یہ ہے کہ اس خود کو بے خودی میں بدل دے تاکہ اپنی اصل سے مل جائے یعنی پھر اس کمال تک پہنچ جائے جو اس کا ورثہ بھی ہے اور حق بھی۔ اس چیز کو صوفیوں نے ترک خود یا نفی خود کے نام سے یاد کیا ہے۔ اقبال اس عارضی خود کی ناگزیر اہمیت کو تسلیم کرتے ہیں۔ اس لیے اس سے پیچھا چھڑانے کے بجائے بے خودی کی منزل تک پہنچنے کے لیے خود کو ہی ذریعہ استعمال اور وسیلہ ترقی بناتے ہیں۔ اقبال بے خودی کے لیے خود ہی کو وسیلہ بناتے ہیں۔ صوفی خود کا اثبات اس میں دیکھتا ہے کہ خود کے احساں ہی کو مٹا ڈالا جائے۔ ایک کی نظر اس پر ہے کہ ازل میں، ہم میں، خدا میں، کوئی بُعد نہ تھا بلکہ ہم شے واحد تھے۔ دوسرے کی نگاہ اس پر ہے کہ ازل کی بحث سے، کیا فائدہ؟ ایک دن ایسا بھی آئے گا جب خدا ہم میں جذب ہو کر رہ جائے گا اور اب ہم اس کی جستجو میں نہیں ہیں بلکہ وہ ہماری جستجو میں ہے“

جہاں تک اس امر کا تعلق ہے کہ صوفی چیز کو کل میں فنا کر دینا چاہتا ہے جب کہ اقبال کا یہ خیال ہے کہ کل چیز کو اپنے اندر سمیٹ لے گا، تو یہ بات صوفی کے تصور پر بخوبی اور اقبال کے نظریہ بے خودی کے فرق کا اعلانیہ نہیں بلکہ ان کی مماثلت کو اجاگر کرتی ہے۔ آخر پتھر شیشے پر گرے یا شیشہ پتھر پر، دونوں صورتوں میں نقصان تو شیشے ہی کا ہے۔ دوسرے لفظوں میں سید عبداللہ صاحب کی توضیح کی روشنی میں یہ کہا جاسکتا ہے کہ صوفی اور اقبال دونوں بے خودی کے رسیا ہیں، یعنی چیز اور کل کے وصال کے خواہاں ہیں، اس فرق کے ساتھ کہ صوفی کے ہاں جزو عاشق ہے اور کل محبوب، جب کہ اقبال کے ہاں جزو محبوب ہے اور کل عاشق۔ مگر کیا واقعتاً اقبال اس قسم کی بے خودی کے قائل

ہیں جس میں جذبہ "اور گل" میں کوئی امتیاز باقی نہیں رہتا؟ غالباً نہیں! خود سید صاحب نے جب کہا کہ صوفی تو خود کو بے خود ہی میں بدلتا ہے تاکہ اپنی اصل سے مل جائے، مگر اقبال خود کو بے خود ہی کی منزل تک رسائی پانے کا وسیلہ بناتے ہیں، تو ایک ایسے اہم فرق کی نشان دہی کی جو اصلاً گل میں جذب ہونے اور گل کے روبرو ایسا وہ ہونے کا فرق ہے۔ ویسے اقبال کا یہ رویہ نوعیت کے اعتبار سے مذہبی بھی ہے اور جالیاتی بھی۔ جب فرد خود کو ذاتِ باری کے روبرو پیش کرتا ہے تو قرب کے باوجود فاصلے کو قائم رکھتا ہے۔ اسی طرح جب فن کار ذات میں غوصی کرتا ہے تو خود کو پوری طرح اجتماعی لاشعور کے حوالے نہیں کر دیتا بلکہ شعور اور لاشعور کے نقطہ انضمام پر کھڑے ہو کر خوشہ چینی کے عمل میں مبتلا ہوتا ہے، یعنی اندر کی روشنی کو لفظ، سنگ یا سر میں مقید کرنے کی کوشش کرتا ہے جس کا صاف مطلب یہ ہے کہ انتہائی جذب کی حالت میں بھی عبادت گزار شخص یا فن کار اپنے "خود" کی نفی کر کے "گل" میں گم نہیں ہو جاتا۔ اس کے بعد ان دونوں کا فرق سامنے آتا ہے یعنی عبادت کرنے والا تو اپنے باطن کو روشن کرنے تک ہی اکتفا کرتا ہے مگر فن کار "روشنی" کی ترسیل بھی کرتا ہے اور اس ترسیل میں وہ ایک معجزانہ طریق سے سنگ، سر اور لفظ ایسی مادی اشیا میں نورِ ازل کے پرتو کو گرفتار کر لیتا ہے۔ اقبال کی بے خودی ایک فن کار کی بے خودی ہے جو اصلاً روبرو کھڑے ہونے اور روشنی کو قبول کرنے کا عمل ہے۔ گویا اس میں جذب کا عالم تو قریب قریب وہی ہے جو صوفی کے عالم بے خودی کا ہے، مگر صوفی کے برعکس فن کار انہماک اور ارتکاز کے باوصف "باادب با ملاحظہ ہوشیار" بھی رہتا ہے اور پھر خود تخلیق کے عمل میں مبتلا ہو کر ذاتِ باری کی تخلیق کاری کے عمل کی تقلید بھی کرتا ہے۔ چنانچہ اسی لیے شاعر کو تلمیذ الرحمن کا لقب بھی ملا ہے۔

مگر اقبال کی بے خودی کا ایک پہلو اور بھی ہے جو انہیں بے حد عزیز ہے۔ اقبال

جب "رموز بے خودی" کا آغاز اس شعر سے کرتے ہیں کہ :

فرد را ربطِ جماعت رحمت است

جو ہر او را کمال از ملت است

اور پھر اپنے موقف کو اس وضع کے اشعار میں بیان کرتے ہیں کہ:

نرد و قوم آئینہ یک دیگر اند

سلک و گوہر، کہکشاں و اختر اند

نرد می گیرد ز ملت احترام

ملت از انرد می یابد نظام

فرد تا اندر جماعت گم شود قطرہ وسعت طلب قلزم شود

* * *

چوں ابد لا انتہا اوقات او

احتسابِ کار او از ملت است

ظاہرش از قوم و پنهانش ز قوم

بر رہ اسلاف پویا سے شود

تا بمعنی نرد ہم ملت شود

بصل استقبال و ماضی ذات او

در دلش ذوقِ نمود از ملت است

پیکرش از قوم و ہم جانس ز قوم

در زبان قوم گویا سے شود

پختہ تر از گرمی صحبت شود

* * *

خویش را اندر گمان انداختی

یک شعاعش جلوہ ادراک تو

تو خودی از بے خودی نشناختی

جو ہر فوریت اندر خاک تو

* * *

تاز گلبرگے چمن گردد خودی

در جماعت خود شکن گردد خودی

تو خود "اور بے خودی" کو فرد اور قوم کے ربطِ باہم ہی کی صورت میں دیکھتے ہیں۔ صوفیاء

کے ہاں خود کو بے خود بنانے یعنی جز کو کل میں ضم کر دینے کا رویہ موجود تھا جسے اقبال نے

اس لیے ناپسند کیا کہ ان کی نظروں میں اس رویے نے مسلمانوں کو "کارِ جہاں" سے منقطع کر کے

حجروں اور خانقاہوں میں قید کر دیا تھا اور وہ دنیا کے قدموں کے ساتھ قدم طمانے کے

نا قابل ہو گئے تھے، مگر ساتھ ہی اقبال کا یہ خیال بھی تھا کہ فرد اگر کل سے منقطع ہو کر زندہ

رہنے کی کوشش کرنے تو ایسا کہ ناخود فرد کی بقا اور ترقی کے لیے مضر ہے، کیونکہ ایسی صورت

میں فرد میں انانیت اور تکبر تو پیدا ہو سکے گا لیکن وہ حیات کے منبع سے منقطع ہو کر زود یا بدیر اس پودے کی طرح سوکھ جائے گا جسے پانی سے محروم کر دیا گیا ہو۔ اقبال کے اپنے زمانے میں نہ صرف ہندی مسلمان بلکہ ساری دنیا کے مسلمان صدیوں پر پھیلے ہوئے صوفیانہ تصورات اور تقدیر پرستی کے رجحانات کے تحت انفعالیت اور بے عملی کی زد میں آئے ہوئے تھے اور اگر ان کے ہاں کچھ بیداری پیدا بھی ہوئی تھی تو وہ مغرب کی انفرادیت پسندی کے باعث تھی جو قوم اور ملت کی بقا کے لیے کچھ زیادہ مفید نہیں تھی۔ چنانچہ اقبال نے تصوف کی ”بے خودی“ کی تو مذمت کی مگر اسی ”بے خودی“ کے مفہوم کو ذرا سا تبدیل کر کے اسے فرد کی اس بے خودی کا روپ دے دیا جو ملت میں ضم ہونے کے دوران میں اسے حاصل ہو سکتی تھی۔ ”رموزِ بے خودی“ میں اقبال نے فرد اور ملت کے ربطِ باہم پر روشنی ڈالی ہے مگر زیادہ زور اس بات پر دیا ہے کہ فرد کی اپنی بقا اور ترقی کا راز اس میں ہے کہ وہ ”ربطِ جماعت“ کو اپنے لیے رحمت قرار دے اور قطرہ وسعت طلب کی طرح ایک روز خود سمندر بن جائے۔ قطرہ اور سمندر کی یہ تمثیل وہی ہے جو تصوف میں ازمنہ قدیم ہی سے رائج رہی ہے۔ لہذا یہ بات غلط نہیں کہ اقبال تصوف کے تصورِ بے خودی سے متاثر تھے، مگر ایک تو انھوں نے اس تصور کو فرد اور جماعت کے سلسلے میں برت کر مسلمان کو ملت سے ہم رشتہ کرنے کی کوشش کی، دوسرے انھوں نے ”بے خودی“ میں خودی کو پوری طرح ضم نہ ہونے دیا بلکہ بار بار کہا کہ فرد جماعت سے قوت تو حاصل کرے مگر ساتھ ہی اپنے وجود کو برقرار بھی رکھے۔ چنانچہ وہ اس بات کے قائل تھے کہ:

ز خود گزشتہ اے قطرہ محال اندیش

شدن بہ بحر و گہر بر نجاتن تنگ است

یعنی یہ کہ قطرہ اگر دریا میں جا کر موتی بن جائے تو یہی اصل بات ہے، ورنہ اگر وہ دریا میں جذب ہو کر فنا ہو گیا تو اس سے قطرے کے لیے نقصان ہی نقصان ہے۔ ویسے یہ حقیقت ہے کہ جب اقبال نے قطرے کو موتی بننے کی تلقین کی تو دراصل ایک جالیاتی

رویتے ہی اظہار کیا۔ صوفی کے بارے میں عام خیال یہ ہے کہ وہ ”بے فیض“ ہوتا ہے یعنی تجلیات کے سلسلے سے آشنا تو ہوتا ہے مگر اس کی ترسیل نہیں کر پاتا۔ مراد یہ کہ صوفی اگر اپنے روحانی تجربے کو محض ”سیان“ کرنے پر اکتفا کرے تو تجربہ کی ترسیل نہ ہو سکے گی، کیونکہ اس تجربے کے ساتھ بہت سا احساسی مواد بھی ہوتا ہے جو فن کے سانچوں میں ڈھل کر ہی متشکل ہوتا ہے۔ لہذا وہی صوفی، جو بیک وقت صوفی بھی ہوتے ہیں اور فن کار بھی، اپنے روحانی تجربے کی ترسیل پر قادر ہوتے ہیں۔ اقبال جب کہتے ہیں کہ صنوبر باغ میں آزاد بھی ہوا اور پابہ گل بھی، یعنی فردت سے وابستہ بھی ہوا اور اس سے آزاد بھی، تو فن کے نازک مقام ہی کی نشان دہی کرتے ہیں اور بالواسطہ طور پر فرد کو تخلیقی سطح پر زندہ رہنے کی تلقین کرتے ہیں۔ اقبال کا رویہ صوفیہ کے ”فنائی الذات“ ہونے کے مسلک سے یقیناً بہت مختلف ہے، کیونکہ یہ اصلاً چراغ سے چراغ جلانے کا وہ رویہ ہے جو فن کا طرہ انبیاز ہے:

نقشِ او گر سنگ گیرد، دل شود
دل گرازیادش نسوزد، گل شود

چوں دل از سوزِ غمشِ افر و ختم
حدر میں امکانِ آہے سوختیم

آبِ دل با در میانِ سینہ ما
سوزِ او بگداخت این آئینہ ما

شعلہ اش چوں لالہ در رگِ ہائے ما
نیست غیر از داغِ او کالائے ما

اقبال کے ان اشعار سے ”رو برد“ ہونے کی کیفیت کا احساس ہوتا ہے۔ ایک طرف نقش ہے، سوز ہے، شعلہ ہے اور دوسری طرف دل ہے جو ان سے اکتساب کرتا ہے اور نقش کو

سنگ میں اتارتا اور آئینے کو پگھلاتا ہے۔ یہ تجربہ بیک وقت مذہبی بھی ہے اور جمالیاتی بھی اور صوفی کے نفی خود کے تجربے سے ایک الگ ذائقہ رکھتا ہے۔

اقبال کے تصور پرے خودی کے سلسلے میں دو اور نکتے بھی قابل غور ہیں۔ ایک یہ کہ جب اقبال فرد کو ملت سے ہم رشتہ ہونے کی تلقین کرتے ہیں تو دراصل اُسے وقت کے تینوں ابعاد کے تسلسل کا احساس بھی دلاتے ہیں اور یہ بات زمانی طور پر بے خود ہونے ہی کی ایک صورت ہے۔ ملت بنیادی طور پر تسلسلِ زمان کا دوسرا نام ہے کیونکہ ملت میں ماضی، حال اور مستقبل باہم مربوط ہوتے ہیں۔ جب فرد اپنی انفرادیت کا اظہار کرتا ہے تو گویا زمان کے اس تسلسل کو توڑ کر ایسا کرتا ہے۔ اقبال نے فرد کو ”بے خود“ ہونے کی تلقین کی تو اسے ملت کی اس روح سے ہم آہنگ ہونے کی تحریک دی جو تسلسلِ زمان کا اعلامیہ ہے :

دوش را پیوند با امروز کن
زندگی را مرغ دست آموز کن

* * *

رشتہ ایام را آور بدست
ورنہ گردی روز کو و شب پرست

* * *

سرزند از ماضی تو حال تو
خیزد از حال تو استقبال تو

* * *

مشکن از خواہی حیاتِ لازوال !
رشتہ ماضی را استقبال و حال !
موج اورا کی تسلسلِ زندگی است !
عکشاں را شورِ قلقلِ زندگی است !

اقبال کے نزدیک "تسلسل" دراصل ملت ہی کا دوسرا نام ہے۔ جب فرد اس تسلسل کی موج نہیں رہتا تو اس کا وجود معرضِ خطر میں پڑ جاتا ہے، گویا رشتہ ماضی و استقبال و حال کی زنجیر کا ایک حلقہ بن جانا بے خودی کی وہ صورت ہے جس پر اقبال نے بار بار زور دیا ہے۔

دوسرا نکتہ یہ ہے کہ جہاں اقبال ایک طرف فرد کو یہ تلقین کرتے ہیں کہ وہ بخودی کی گم آندھی سے اپنی خودی کی تسدیل کو بچا کر رکھے تاکہ اس کی انفرادیت برقرار رہے وہاں وہ یہ بھی کہتے ہیں کہ:

"کمالِ حیاتِ ملیہ میں است کہ ملت مثل فرد احساسِ خودی پیدا کند۔ تولید و تکمیل میں احساس از ضبطِ روایاتِ ملیہ ممکن گردد۔"

مراد یہ ہے کہ خود ملت کے لیے یہ ضروری ہے کہ وہ اپنی "بے خودی" سے ایک قدم باہر آکر اپنی خودی کا اظہار کرے۔ صوفیاء کے نزدیک بے خودی کا عالم آخر میں سالک کو اس عظیم بے خودی سے ہم آہنگ کر دیتا ہے جو کائنات کے پس پشت موجود ہے۔ ادویوں کو یا فرد کی بے قراری اور موجود کا بکھراؤ اور خود ختم ہو جاتا ہے، یعنی کائنات کی کثرت ایک عظیم اور بے نام اور بے صورت "وحدت" میں ضم ہو جاتی ہے۔ مگر دیکھا جائے تو صوفیاء کی یہ "وحدت" نام اور رنگ اور آواز اور روشنی سے ماوراء ہونے کے باعث تخلیقی طور پر فعال نہیں۔ یہ لامحدود اور لازوال تو ہے مگر ساتھ ہی بے حرکت بھی، جب کہ اقبال نے کائنات کو نا تمام کہا ہے اور اس بات کا پورے یقین کے ساتھ اظہار کیا ہے کہ مادہ صدائے کن فیکون آرہی ہے اور کائنات ہر دم خلق ہوتی چلی جا رہی ہے۔ گویا اقبال کی "وحدت" یا عظیم بے خودی "صوفیاء کے تصور کائنات سے مختلف ہے کیونکہ فعالیت اس کا طرہ امتیاز ہے نہ کہ انفعالیّت۔ لہذا اگر اسے بے خودی کے بجائے "خودی" اور "نفسی ذات" کے بجائے "ثبات ذات" کا نام دیا جائے تو زیادہ مناسب ہے۔ اقبال جب کہتے ہیں کہ کمالِ حیاتِ ملیہ یہ ہے کہ وہ احساسِ خودی سے بہرہ ور ہو تو دراصل ملت کو پوری کائنات کی خودی سے

ہم آہنگ کر دیتے ہیں۔ اس مقام پر ذہن میں یہ خیال پیدا ہوتا ہے کہ کہیں ایسا تو نہیں کہ اقبال کے ہالی خودی اور بے خودی دراصل ایک ہی شے کے دو نام ہیں یا ایک ہی شے کے دو رخ ہوں۔ دیکھنا چاہیے کہ اصل بات کیا ہے!

(۹)

اقبال نے اپنے فارسی اور اردو اشعار میں خودی کو مختلف مفاہیم عطا کیے ہیں؛ مثلاً بعض اشعار میں انھوں نے خودی کو ذوقِ طلب، ذوقِ تسخیر بلکہ عشقِ تک کہہ دیا ہے۔ دوسرے اشعار میں اسے خود آگاہی، سرچشمہِ جدت و ندرت، سوزِ حیات کا سرچشمہ، ذوقِ تخلیق کا ماخذ اور بیداری کا نئی قرار دیا ہے۔ اسی طرح بعض اشعار میں خودی کو یقین کی گہرائی سے عبارت اور ایمان کی روشنی سے منور پایا ہے۔ چنانچہ ان مختلف توضیحات کی روشنی میں اقبال کا تصورِ خودی خاصا گنجلک نظر آتا ہے، حالانکہ غائرِ نظر سے دیکھنے پر محسوس ہو گا کہ اقبال اپنے مسلک کے بارے میں کسی گومگو کے عالم میں نہیں ہیں۔ اقبال نے خودی کو جو مختلف مفاہیم عطا کیے ہیں، ان کی روشنی میں صاف نظر آتا ہے کہ خودی وہ شے ہے جو مسافر کو ایک طویل تک دو کے بعد حاصل ہوتا ہے اور جس کے حصول کے بعد اس کا ایمان تازہ اور یقین پختہ ہو جاتا ہے۔ گویا ذوقِ تسخیر اور ذوقِ طلب، جو عشق کے اوصاف ہیں، بجائے خودِ خودی نہیں ہیں بلکہ خودی کی تکمیل یا حصول میں صرف ہوتے ہیں۔ چنانچہ صوفیاء کے نزدیک جب ”وصال“ کا لمحہ وارد ہوتا ہے تو عشق کا جذبہ بھی معدوم ہو جاتا ہے جس کا مفہوم یہ ہوا کہ عشق ذریعہ ہے، منزل نہیں ہے۔ دوسری بات یہ ہے کہ خودی کی یافت یا تکمیل کے بعد انسان جس یقین اور اعتماد سے بہرہ ور ہوتا ہے وہ بھی خودی کے مترادف نہیں بلکہ خودی کے معرضِ وجود میں آنے کا ایک منطقی نتیجہ ہے۔ صوفیہ نے اس مرحلہ کو ”حقِ الیقین“ کا مرحلہ کہا ہے، مگر حقیقی شے خودی ہے جو اصلاً سرچشمہِ جدت و ندرت اور ذوقِ تخلیق کا دوسرا نام ہے۔ اسے بیداری ذات کا نام بھی دیا جاسکتا ہے۔ اقبال نے خودی کے

اسی تخلیقی پہلو پر زور دیا ہے۔

صوفیاء کے نزدیک عشق کی تک و تاز میں ”وصال“ کا لمحہ ”بے خودی“ کا وہ لمحہ ہے جس میں سالک کی فراق زدہ روح اپنے ”خود“ یا وجود سے نجات پا کر ذاتِ لازوال میں اس طور ضم ہو جاتی ہے جیسے قطرہ سمندر میں اور پروانہ شمع میں گم ہو جاتا ہے یا بعض صوفیاء نہ سالک کے مطابق وصال کا لمحہ دراصل ”پہچان“ کا لمحہ ہے۔ جب صوفی کو محسوس ہوتا ہے کہ وہ قطرہ کبھی تمہا ہی نہیں، محض ایک فریبِ نظر میں مبتلا ہو کر خود کو قطرہ سمجھ بیٹھا تھا تو معاً اس کو اپنے سمندر ہونے کا عرفان حاصل ہو جاتا ہے اور اس کی تلاش کا سلسلہ از خود ختم ہو جاتا ہے۔ گویا صوفی قطرے سے سمندر تک سفر نہیں کرتا بلکہ اپنی اس حیثیت کی بازیابی کرتا ہے جو دراصل سمندر کی حیثیت تھی۔ لہذا سارا قضیہ ”فریبِ نظر“ کا ہے اور بس! بہر کیف صورت کوئی بھی کیوں نہ ہو صوفی کے ہاں وصال کی حالت ”بے خودی“ یا جذب کا وہ عالم ہے جس میں وہ یا تو روحِ ابد سے ہم کنار ہوتا ہے یا روحِ ابد کی بازیابی کرتا ہے۔ دونوں صورتوں میں کثرت اور بکھراؤ کی صورت باقی نہیں رہتی اور صوفی کو اپنی وحدت پر حق الیقین ہو جاتا ہے۔ پر دانے اور شمع کی تمثیل کو دوبارہ بروئے کار لائیں تو یہ کہنا ممکن ہے کہ اب واپسی کی کوئی صورت باقی نہیں رہی کیونکہ پروانے نے خود کو شمع میں جلا کر اپنی واپسی کے امکانات خود ہی ختم کر دیے ہیں مگر اقبال کے ہاں بے خودی کا یہ عالم نظر نہیں آتا۔ وہ بے خودی کے قائل ضرور ہیں کیونکہ محسنِ لازوال کے پر تو سے آشنا ہونے پر ”بے خودی“ کے عالم کا طاری ہو جانا ایک بالکل قدرتی بات ہے۔ یا اس بات کو یوں کہ لیجیے کہ بے خودی کا عالم خود سے اُدپر اٹھ کر لا محدود و لازوال کائنات سے ہم آہنگ ہونے کے مترادف ہے اور اقبال اسے روحانی بیداری کے لیے ناگزیر قرار دیتے ہیں، مگر ساتھ ہی وہ اس ”بے خودی“ کے عالم میں ”خود ہی“ کی پرورش کرنے کے بھی قائل ہیں، بلکہ ان کا یہ عقیدہ ہے کہ بے خودی کے عالم کو بس کرنے ہی سے خودی کی تکمیل ممکن ہے۔ یہ چراغ سے چراغ جلانے کا وہ عمل ہے جو اصلاً ایک جالیاتی تجربہ ہے نہ کہ صوفیاء!

اب صورت کچھ یوں ابھرتی ہے کہ اقبال کے ہاں بے خودی وہ نہیں ہے جس میں سے

خودی کا تخم پودے کی صورت میں برآمد ہو کر برگ و بار لاتا ہے اس کے برعکس صوفیا کے ہاں بے خودی وہ سمندر ہے جس میں قطرہ جذب ہو کر خود سمندر بن جاتا ہے۔ فرق بہت واضح ہے۔ تصوف میں بے خودی منزل ہے، جبکہ اقبال کے ہاں خودی کی یافت اور تکمیل ہی اصل شے ہے یا پھر یوں کہہ لیجیے کہ تصوف ایک ایسا سکہ ہے جس کے دونوں اطراف پر لفظ ”بے خودی“ کھدا ہے جب کہ اقبال کے ہاں اس سکہ پر ایک طرف ”بے خودی“ اور دوسری طرف ”خودی“ کے الفاظ کندہ ہیں۔ بے خودی وہ قعرِ عمیق، وہ وسعتِ بے کنار یا اثرنگ کے الفاظ میں وہ اجتماعی لاشعور ہے جس میں امکانات ہی امکانات موجود ہیں، جب کہ خودی وہ بہاریں لمحہ ہے جو بے خودی سے قوت حاصل کرتا ہے۔ بے خودی اجتماعیت کا اعلامیہ ہے، خودی انفرادیت کا چہرہ ہے۔ صوفی جب بے خودی کے عالم میں جاتا ہے تو اپنی انفرادیت کو تھج کر اجتماعیت میں ضم ہو جاتا ہے۔ اقبال جب بے خودی کو مٹس کرتے ہیں تو اس سے قوت حاصل کر کے خودی کو نکھارتے اور سنوارتے ہیں۔ بے خودی ایک ایسی نفسی کیفیت ہے جس میں کوئی تغیر یا دوئی موجود نہیں، لیکن اقبال بے خودی کے مقابل خودی کو قائم کر کے خوشہ چینی کے عمل کا منتظر دکھاتے ہیں بلکہ بے خودی کے بس سے صورتوں کو تشکیل دیتے ہیں اور یوں ایک ایسے تخلیقی عمل کا مظاہرہ کرتے ہیں جو کائنات کے تخلیقی عمل سے مشابہ ہے۔

قومی سطح پر اقبال کے اس تصورِ خودی کا ایک خاص مفہوم بھی ہے۔ اقبال محسوس کر رہے تھے کہ مسلمان کی زبوں حالی کی ایک وجہ تو یہ تھی کہ وہ اپنے ماضی سے منقطع ہو گیا تھا۔ ماضی سے ان کی مراد اسلام کا وہ دورِ زریں تھا جس میں ملتِ اسلامیہ فعال حیثیت رکھتی تھی۔ گویا ملتِ اسلامیہ کے تصور سے نا آشنا ہونا ”بے خودی“ کے عالم سے نا آشنا ہونے کے مترادف تھا۔ مسلمان اس لیے پیچھے رہ گیا تھا کہ وہ اس قوت سے فیض یا بے نہیں ہو رہا تھا جو اجتماع کی قوت تھی۔ اور یہ اس لیے کہ اپنے ماضی سے کٹ کر مسلمان نے خود کو تنہا، خود غرض بلکہ خود پرست بنا لیا تھا اور

یوں فیض کے سرچشمیوں سے محروم ہو گیا تھا۔ دوسری وجہ یہ تھی کہ مسلمان تنہا ہونے کے باوصف تخلیقی طور پر فعال نہیں رہا تھا، یعنی یہ کہ وہ اپنی انفرادیت سے دست کش ہو کر محض ایک بے نام سی اکائی میں تبدیل ہو گیا تھا۔ لہذا ضرورت اس بات کی تھی کہ اُسے ملت سے دوبارہ منسلک کیا جائے تاکہ وہ ملت سے قوت حاصل کر کے اپنی خودی کو بیدار کرے اور ایک فعال اکائی کے رُوپ میں سامنے آسکے۔ چنانچہ ایک طرف تو اقبال نے بے خودی کا تصور دیا جو قومی سطح پر ملت سے ہم رشتہ ہونے کا تصور تھا نیز تخلیقی سطح پر کائنات کے بے نام اور بے صورت تخلیقی مواد سے آشنا ہونے کا اقدام تھا۔ دوسری طرف ”خودی“ کا تصور بخشا جو مسلمان کو قومی سطح پر فعال بنانے میں اسے ایک تخلیق کار کی سطح پر فائز کرنے کی ایک کاوش تھی۔ اقبال نے تخلیق کار کی اس حیثیت کو اختیار کرنے والے شخص کو مختلف ناموں سے پکارا، جیسے بندۂ مومن، مردِ آفاقی، قلندر وغیرہ۔ فن کے تخلیقی عمل میں یہ وہی مقام ہے جس پر فن کار فائز ہوتا ہے۔

اقبال کی ”خودی“ دراصل تخلیق کا ایک لمحہ ہے، تحلیل یا تجزیے کا نہیں۔ یہ وہ مقام ہے جہاں کھڑے ہو کر انسان ایک نئی دنیا کو خلق کرتا ہے۔ جس طرح فن میں تخلیق کا لمحہ ایک داخلی بیداری سے عبارت اور امکانات سے لبریز ہوتا ہے بالکل اسی طرح خودی بھی شگفتہ کائنات کا دوسرا نام ہے اور اپنے حیرت انگیز عناصر کے باعث تخلیق کار پر پوری طرح قادر ہے۔ اقبال نے اس کے بارے میں لکھا ہے:

خودی کیا ہے؟ تلوار کی دھار ہے	یہ موجِ نفس کیا ہے؟ تلوار ہے
خودی کیا ہے؟ بیدارٹی کائنات	خودی کیا ہے رازِ درونِ حیات
سمندر ہے اک بوندِ پانی میں بند	خودی جلوہ بادِ مست و خلوت پسند
من و تو میں پیدا من و تو سے پاک	اندھیرے اُجالے میں ہے تابناک
نہ حد اس کے پیچھے، نہ حد سامنے	ازل اس کے پیچھے، ابد سامنے
ستم اس کی موجوں کے سہتی ہوئی	زمانے کے دریا میں بہتی ہوئی!

تجسس کی راہیں بدلتی ہوئی	و مادہ نگاہیں بدلتی ہوئی
سبک اس کے ہاتھوں میں سنگِ گراں	پہاڑ اس کی ضربوں سے ریگِ رواں
سفر اس کا انجام و آغاز ہے	یہی اس کی تقویم کا راز ہے
کرن چاند میں ہے ماسرِ سنگ میں	یہ بے رنگ ہے ڈوب کر رنگ میں
اسے واسطہ کیا کم و بیش سے	نشیب و فراز و پس و پیش سے
ازل سے ہے یہ کشمکش میں اسیر	ہوئی خاکِ آدم میں صورت پذیر
خودی کا نشیمن ترے دل میں ہے	فلک جس طرح آنکھ کے نل میں ہے

* * *

خودی کی ہے یہ منزلِ اولیں	مسافر یہ تیرا نشیمن نہیں
بڑھے جب یہ کوہِ گراں توڑ کر	طلسمِ زمان و مکاں توڑ کر

* * *

ہر اک منتظر تیری یلغار کا	تیری شوخی و سرور کردار کا
یہ ہے مقصدِ گردشِ روزگار	کہ تیری خودی تجھ پہ ہو آشکار

اقبال کی خودی جس قوت سے لیس ہے اسے برگساں کے الفاظ میں ”جوشِ حیات“ اور تصوف کی اصطلاح میں ”عشق“ کا نام ملنا چاہیے۔ عشق ساک کو بے خودی کے اس دیار میں لے جاتا ہے جس سے آشنا ہونے پر وہ خود بھی خودی کی صفت سے لیس ہو جاتا ہے۔ گویا وہ ایک ایسے لمحے سے متعارف ہوتا ہے جو ”ہونے اور نہ ہونے“ کے درمیان ہے، ازل اور ابد کے بیچ اور نشیب و فراز سے ماورا ہے اور جس کا کام یہ ہے کہ وہ خودی کو خاکِ آدم میں صورت پذیر کرے یعنی نئے نقش و نگار بنا کر کائنات کی بوقلمونی اور تنوع میں اضافہ کرے۔ عجیب بات یہ ہے کہ اس سفر میں پہلا مرحلہ تو وجود اور اس کی تمام تر رنگارنگی کو عبور کرنے کا ہے مگر آخری مرحلہ پھر سے ایک دنیائے رنگ و نور کو وجود میں لانے کا ہے۔ بات دراصل یہ ہے کہ جب وجود اور اس کے مظاہر گھس پٹ کر بیضیوت کے حامل ہو جاتے ہیں اور ان پر جہود مسلط ہو جاتا ہے تو انسان کے تخلیقی باطن میں

اس کوہ گراں کو توڑنے اور پھر سے ایک نئی دنیا کو خلق کرنے کی آرزو کو وہیں لینے لگتی ہے یہ آرزو عشق کی صورت میں بے پناہ رفتار کے ساتھ آگے بڑھتی ہے اور تمام رکاوٹوں کو عبور کر کے اس بے نام اور بے صورت جہاں میں پہنچ جاتی ہے جو "بے خودی" کا مرحلہ ہے اور کائنات کے بے صورت تخلیقی مواد سے مشابہ ہے۔ اس بے خودی کے لمس سے یہی آرزو ایک تخلیقی کار (یعنی مردِ مومن، قاسمدر) کے رُوب میں ایک ایسے نئے جہاں کو خلق کرنے لگتی ہے جو سابقہ جہاں سے مختلف ہوتا ہے۔ تخلیقی عمل کی یہ ساری صورت حال اقبال کے مندرجہ بالا شعار سے مترشح ہے۔

اقبال کے تصورِ خودی کے سلسلے میں آخری نکتہ یہ ہے کہ اس کی یافت اور تکمیل میں عقل اور عشق دونوں حصہ لے سکتے ہیں۔ مگر عقل کو بروئے کار لانے سے خودی کا جوہر اُبھرتا ہے وہ عشق سے مشکل ہونے والی "خودی" سے مختلف ہوتا ہے۔

اقبال لکھتے ہیں:

خودی ہو علم سے حکم تو غیرتِ جبریل
اگر ہو عشق سے حکم تو صورتِ اسرافیل

جس کا صاف مطلب یہ ہے کہ نوعیت کے اعتبار سے وہ خودی زیادہ مکمل اور تخلیقی اعتبار سے زیادہ فعال ہوتی ہے جو عشق کی بھٹی سے گندن بن کر نکلتی ہے۔ علم سے حاصل ہونے والی خودی میں ہمہ دانی اور ہمہ بینی اور قدرے پست سطح پر نخوت اور تکبر پیدا ہوتا ہے، مگر عشق سے حاصل ہونے والی خودی فقر کی دولت سے مالا مال ہوتی ہے، نیز صورتِ اسرافیل بن کر ایک نئے جہاں کو وجود میں لانے کا اہتمام کرتی ہے۔ یہ بات اصلاً ایک تخلیقی عمل کے سوا اور کیا ہے؟ خود اقبال عشق سے حاصل ہونے والی خودی ہی کے قائل ہیں:

جو ہر زندگی ہے عشق، جو ہر عشق ہے خودی
آہ کہ ہے یہ تیغ تیز پر دگی نیام ابھی!

(۱۰)

اس ساری بحث کو سمیٹتے ہوئے یہ کہا جاسکتا ہے کہ تصوف میں عشق کا سفر پروانے کے سفر کے مثل ہے جو شمع کی روشنی کی ایک جھلک پانے پر شروع ہوتا اور اس لمحے انجام کو پہنچتا ہے جب پروانہ خود کو شمع کی آگ میں جلا کر روشنی میں تبدیل کر دیتا ہے۔ درمیانی مدارج میں سے ایک طواف ہے جس سے مراد یہ ہے کہ پروانے کا سفر دائرے میں طے ہوتا ہے اور جیسے جیسے طواف کی رفتار تیز ہوتی ہے عاشق اپنے وجود کے فاضل بوجھ سے دست کش ہوتا جاتا ہے۔ عشق میں اس مرحلے کو "قربانی" کا مرحلہ کہنا چاہیے۔ پھر جب طواف کی رفتار زندگی کی عام رفتار سے تجاوز کر جاتی ہے تو عاشق ایک دھماکے کے ساتھ طواف کی لکیر کو توڑ کر شمع کی طرف لپکتا ہے۔ یہ جست کا مرحلہ ہے۔ اس کے بعد وہ خود کو روشنی میں مدغم کر کے قطرے کی طرح سمندر میں مل جاتا ہے اور یوں ابدیت حاصل کر لیتا ہے۔ اس حالت کو نردان یا بے خودی کا نام ملا ہے۔

مگر اقبال کے سفرِ عشق کی کہانی اس سے قدرے مختلف ہے۔ اقبال کا "عاشق" بھی پروانے ہی کی طرح شمع کو دیکھ کر اپنے سفر کا آغاز کرتا ہے، پروانے ہی کی طرح شمع کے گرد طواف کرتا ہے اور پھر اپنے فاضل بوجھ دست کش ہو کر پروانے ہی کی طرح دائرے کی "ازلی وابدی" لکیر کو توڑتا ہے مگر اس کے بعد وہ شمع کے شعلے میں بھسم نہیں ہو جاتا بلکہ اس کے روبرو کھڑے ہو کر نہ صرف اس سے اکتسابِ نور کرتا ہے بلکہ اس نور کو صورت پذیر کر کے ایک تخلیقی عمل کا مظاہرہ بھی کرتا ہے۔ گویا اقبال کا "عاشق" بخودی کے عالم کو مس تو کرتا ہے مگر اس میں جذب نہیں ہوتا۔ چنانچہ "روبرو" کھڑے ہونے کے عالم میں وہ نہ صرف اپنے وجود کو برقرار رکھتا ہے بلکہ ہوش و حواس کو بھی قائم رکھتا ہے۔ وہ شعور اور لاشعور کے سنگم پر کھڑے ہو کر ایک فن کار کی طرح نورِ ازل کی روشنی سے آب و گل کی دنیا کو ایک نئے سانچے میں ڈھالتا ہے اور ایک نئی صورت میں دوبارہ خلق کرتا ہے۔ چونکہ اس حالت میں عاشق کی حیثیت تبدیل ہو جاتی ہے اس لیے اقبال

نے اسے مردِ قلندر اور بندۂ مومن کا نام دیا ہے جس کی تحویل میں لا شعور بھی ہے اور شعور بھی، عشق بھی اور عقل بھی اور جو ایک فن کار کی طرح بے خودی کے عالم سے لمس ہونے کے باوجود اپنی ذات، اپنی خودی سے دستکش نہیں ہوتا بلکہ یہ کہتا چاہیے کہ وہ لا محدودیت کے ذائقے کو چکھ کر اپنی محدود شخصیت میں کشادگی، وسعت اور توانائی پیدا کر لیتا ہے۔ اقبال کے نزدیک جب تک فرد دائرے کی لکیر کو توڑ کر تخلیقی سطح کو چھونے میں کامیاب نہیں ہوتا، اس کی حیثیت کنویں کے پیل سے مختلف نہیں۔ گل اور جڑ باہم مربوط ہیں۔ گل سے لمس کیے بغیر جڑ تخلیقی طور پر فعال نہیں ہو سکتا اور جڑ کو آزادی سے محروم کر کے "گل" صدائے کن فیکون سے محروم رہتا ہے:

صنوبر باغ میں آزاد بھی ہے پابہ گل بھی ہے
انہی پابندیوں میں حاصل آزادی کو لو کر لے

انستامیہ

(۳)

بنیادی طور پر معاشرتی نظام دو طرح کے ہیں۔ ایک وہ جس میں افراد ایک دوسرے کے شانوائے سے شانے جوڑ کر کھڑے ہوتے ہیں، یعنی فرد اور فرد کے مابین فاصلہ موجود نہیں ہوتا۔ چنانچہ ”مقابلے“ کی فضا از خود منہا ہو جاتی ہے اور تمام افراد کو ایسے مواقع اور سہولیت میسر آ جاتی ہیں جن کے نتیجے میں مساوات کا نظام قائم ہو جاتا ہے، لیکن چونکہ معاشرے کا ارتقا ”فرد“ کو بروئے کار لانے بغیر ممکن نہیں لہذا جب ”فرد“ کی حیثیت قطعاً ثانوی ہو جاتے تو کچھ عرصے کے بعد اس قسم کے معاشرے میں زوال اور کھولت کے آثار پیدا ہونے لگتے ہیں۔ پہلے افراد کا ذہنی اور جسمانی معیار متاثر ہوتا ہے، پھر وہ معاشرہ جو ان افراد کے مجموعے کا نام ہے بحیثیت مجموعی حر کی قوت سے محروم ہونے لگتا ہے، تا آنکہ محض شہد کا ایک چھتہ بن کر فطرت کے دائرے کے اندر مجبوس ہو جاتا ہے۔ معاشرے کی دوسری قسم وہ ہے جس میں فرد اور فرد کے درمیان نمایاں فاصلہ موجود ہوتا ہے، یعنی فرد کو پورے مواقع میسر آتے ہیں جن میں وہ اپنی خداداد صلاحیتوں کا مظاہرہ کر کے دوسرے افراد پر سبقت حاصل کرتا ہے۔ ایسے معاشرے میں مساوات کے بجائے طبقات اور افراد کا فرق سامنے آتا ہے۔ جب اس قسم کے معاشرے میں رہنے والے افراد کا درمیانی فاصلہ بہت زیادہ ہو جائے (اور فی زمانہ یہ فاصلہ دولت کی غیر مساوی تقسیم

کے باعث زیادہ ہو رہا ہے، تو فرد کے ہاں تنہائی اور بے بسی اور زندگی کے سیلِ رواں سے کٹ جانے کا احساس بڑھی شدت سے اُبھرتا ہے اور وہ نیوراتی کیفیت جنم لیتی ہے جو ترقی کے راستے میں سب سے بڑی رکاوٹ ہے۔ نتیجتاً پہلے فرد اور اس کے بعد پورا معاشرہ ذہنی انجمن کی نذر ہو جاتا ہے اور استحصال کی روایت بالآخر خون چوسنے والی ایک ایسی مخلوق کو سامنے لے آتی ہے جو معاشرے کے بجائے صرف اپنے طبقے کے مفاد کے لیے کام کرتی ہے۔

زراعت کے نظام میں بھی کاشت کاری کے دو طریق مروج ہیں۔ ایک ذرتی یہ ہے کہ کھیت میں زیادہ سے زیادہ پودے لگاتے جائیں، اس طور پہ کہ پودوں کا درمیانی فاصلہ بہت کم ہو اور وہ زمین سے ایک جیسی خوراک حاصل کر سکیں۔ دوسرا طریق یہ ہے کہ کھیت میں پودوں کی تعداد نسبتاً کم ہو، پودے اور پودے کے درمیان فاصلہ زیادہ ہو تاکہ ان میں سے ہر پودا اپنی صلاحیت کے مطابق زیادہ سے زیادہ خوراک حاصل کر کے اپنی نشوونما کر سکے، گو یا مقابلے کی فضا میں نشوونما کو تحریک ملے۔ عجیب بات یہ ہے کہ اشتراکی ممالک میں زراعت مقدم الذکر طریق اور سرمایہ دار ممالک میں زراعت کا مؤخر الذکر طریق زیادہ مقبول ہے۔ یہ تقسیم ان دونوں معاشروں کے مزاج کی تقسیم کے عین مطابق بھی ہے۔

دلچسپ بات یہ ہے کہ ایک خاص طرح کی آب و ہوا، آبادی میں اضافہ اور دیگر عوامل کے تحت مشرقی ممالک میں ازمنہ قدیم ہی سے فرد اور فرد کا درمیانی فاصلہ بہت کم تھا۔ ایک منضبط معاشرتی نظام نے کردار Character کو قریب قریب منہا کر دیا تھا اور اس کے بجائے مثالی نمونے Type کو اُبھار دیا تھا۔ مشترکہ خاندانی نظام نے شخصی جائداد کے تصور کو زیادہ اُبھرتے نہیں دیا تھا اور افراد کو یا ایک عظیم الشان مشین کے پرزے بن کر رہ گئے تھے۔ مثلاً قدیم زمانے میں سمیرا اور مویس جو ڈرو پٹریہ کی تہذیبیں ایک مشینی نظامِ کارہی سے مشابہ تھیں۔ پھر ایران اور ہندوستان میں ذات پات کا تصور، دیہات کا خود کفیل نظام اور مشترکہ خاندان کی روایت۔ ان سب نے بھی افراد کے درمیانی فاصلے کو کم کر دیا تھا۔ لہذا اگر دورِ جدید میں سوشلزم اور مساوات کا تصور مشرقی ممالک

ممالک کو زیادہ مرغوب ہے تو اس کی وجہ یہ ہے کہ ان ممالک کا قدیم معاشرتی نظام اسے آسانی قبول کر سکتا ہے۔ دوسری طرف مغربی ممالک میں فرد اور فرد کے درمیان فاصلہ ہمیشہ قائم رہا۔ فرد اور معاشرے کا تصادم بھی جاری رہا اور معاشرتی ہمہ دوست کے بجائے فوق البشر کو وجود میں لانے کی خواہش ہمیشہ جو ان رہی اور یہ سب کچھ مغربی ممالک کے اس مزاج کے عین مطابق تھا جس کی تشکیل میں وہاں کی آب و ہوا اور نان و نمک نے بھرپور حصہ لیا تھا چنانچہ ان ممالک میں سرمایہ داری کا نظام مقبول ہوا جو فرد کی صلاحیتوں کا اثبات کرتا اور مقابلے کی فضا کو جنم دیتا ہے۔

اقبال نے ان دونوں نظاموں کا بنظرِ غائر مطالعہ کیا تھا۔ ان کے سامنے ان دونوں کی خوبیاں بھی تھیں اور نقائص بھی۔ انہیں علم تھا کہ جب فرد اور فرد کا درمیانی فاصلہ باقی نہ رہے تو معاشرہ ایک خود کار مشین میں ڈھل کر ارتقا کے پورے سلسلہ سے منقطع ہو جاتا ہے۔ اسی طرح جب فرد اور فرد کا فاصلہ بہت زیادہ ہو جائے تو بکھرنے اور سخت نخت ہونے کا عمل وجود میں آتا ہے۔ اور ایک ایسا استحصالی نظام جنم لیتا ہے جس میں بڑی مچھلی چھوٹی مچھلیوں کو نگل جاتی ہے۔ اقبال اس صورتِ حال کے بھی خلاف تھے۔ پھر انہیں اس بات کا بھی احساس تھا کہ مشرقی ممالک کا اندازِ فکر بحیثیتِ مجموعی استخراجی ہے، یعنی ان ممالک میں پروان چڑھنے والے معاشروں کا فرد ہمیشہ نہ صرف مطیع ہونے میں عاقبت محسوس کرتا ہے بلکہ ”خوشہ چینی“ کے عمل میں بھی مبتلا رہتا ہے۔ عشق کا رویہ بھی ایسے معاشروں ہی میں ایک روایت بنتا ہے جن میں رہنے والا فرد خود کو ”کل“ (معاشرہ، جوہر وغیرہ) کا دست نگر محسوس کر رہا ہو اور اس کے سامنے دستِ سوال پھیلانے کو اپنے لیے سعادت قرار دے، مگر دوسری طرف مغربی ممالک کا اندازِ فکر استقراتی ہے، یعنی فرد کسی ”کل“ سے اخذ و اکتساب کی طرف مائل ہونے کے بجائے اپنی فحفی صلاحیتوں اور اوصاف کے بل بوتے پر پوری کائنات سے نبرد آزما ہونے کی کوشش کرتا ہے اور اس معرکے میں بیشتر اوقات عقل و خرد پر بھروسہ کرتا ہے۔ اقبال دیکھ رہے تھے کہ یہ دونوں نظام اور رویے انتہا پسندی کے منظر تھے۔ لہذا انہوں نے ایک ایسے معاشرے کا خواب دیکھا جس میں دونوں کے مزاج یک جا ہوں،

یعنی استخراجی اندازِ فکر کے ساتھ استقرائی اندازِ فکر اور عشق کے ساتھ عقلِ ملِ عمل کرار تھا کی طرف گامزن دکھائی دیں۔ اقبال کے نزدیک یہی اسلامی ثقافت کا لبّ لباب بھی تھا جسے مسلمانوں نے بہت سے بیرونی اثرات کے تحت بھلا دیا تھا مگر جس کی بازیابی ہندو مسلمانوں کی ترقی کا واحد علاج تھا۔

لہذا اقبال کے نظامِ فکر میں عشق اور خرد کی کہانی کچھ یوں مرتب ہوئی ہے کہ یہ دونوں ایک ہی سفر کے دو مراحل ہیں۔ ابتداءً عقل کا تخلیقی اور تجزیاتی عمل ہے جو عشق کے وجدانی عمل میں ضم ہو جاتا ہے۔ عشق دائرے میں حرکت کرتا ہے اور اس کی رفتار لمحہ بہ لمحہ تیز سے تیز ہوتی چلی جاتی ہے تا آنکہ نراج یا بے ہیئت کی وہ صورت وجود میں آتی ہے جسے خود فراموشی کا نام ملنا چاہیے۔ اسی عالم میں دائرے کی لیکر ٹوٹتی ہے اور عشق کی رفتار کائنات کی رفتار سے ہم آہنگ ہو جاتی ہے۔ یہ لمحہ تخلیق کا لمحہ ہے جس میں انسان بے ہیئت کے عالم سے ایک نئی ہیئت کو جنم دیتا ہے اور ایسا کرتے ہوئے اپنے شعور اور بصیرت کو بھی بروئے کار لاتا ہے۔ گویا ابتدائی مراحل میں عقل اور شعور کے جو عناصر اس کی ذات میں جذب ہوئے تھے وہ انتہائی مراحل میں آگہی کی ہیئت میں اس طور شامل ہو گئے کہ بے خودی کے باوصف خودی وجود میں آگئی اور انسان کے لیے یہ ممکن ہو گیا کہ وہ اپنی ذات کو نہ صرف ”بے خودی“ میں کھو جانے سے باز رکھے بلکہ اسے کائنات کی تخلیقی قوت کے سامنے ایک متوازی قوت کے طور پر ابھار دے۔ غور کیجیے تو یہ سارہی کہانی فن کے تخلیقی عمل کی کہانی ہی سے مشابہ ہے۔

”تخلیقی عمل اصلاً تین مراحل پر مشتمل ہے۔ طوفان کا مرحلہ جب ذات کے اندر تصادم کا آغاز ہوتا ہے، نراج کا مرحلہ جب بے ہیئت یا تسلط قائم ہو جاتا ہے اور جست کا مرحلہ جب فن کار و ثرن، آہنگ اور میڈیم Medium کو بیک وقت بروئے کار لا کر بے ہیئت کو ہیئت ہتیا کرتا ہے اور ایسا کر کے خود کو سانس رکھنے کی کرنا کیفیت سے نجات دلانے میں کامیاب ہو جاتا ہے۔“

عشق میں طوفان کا مرحلہ وہ ہے جب اس کے طواف کی رفتار یک لخت تیز ہو کر کائنات کے مظاہر کی عام رفتار سے تجاوز کر جاتی ہے۔ غور کیجیے کہ کائنات کے جملہ مظاہر ایک ازلی وابدی طواف میں مشغول ہیں۔ انسانی زندگی بچپن سے عہد پیری تک ایک دائرے ہی میں سفر کرتی ہے۔ پھر نطفے سے انسان جنم لیتا ہے اور نطفے ہی میں ڈھل جاتا ہے۔ اسی طرح بیج اور درخت کا دائرہ بھی ازلی وابدی ہے۔ موسموں کو لیجیے کہ پورا سال چار موسموں کا ایک دائرہ بناتا ہے۔ اس کے بعد نظام شمسی کو دیکھیے کہ سورج کے گرد سیاروں کا طواف جاری ہے۔ خود سورج کہکشاں کا طواف کر رہا ہے اور کہکشاں اپنے محور پر گھوم رہی ہے۔ اسی طرح اُن گنت کہکشاں کسی ایسے نقطے کے گرد رقص کناں ہیں جس کی کوئی نہایت نہیں ہے۔ گویا کائنات کے سب مظاہر اپنی اپنی مخصوص رفتار کے ساتھ دائرہ در دائرہ طواف کرتے چلے جا رہے ہیں، یعنی کسی کے عشق میں مبتلا ہیں۔ انسانی زندگی کی رفتار سیاروں کی رفتار سے مختلف اور سیاروں کی رفتار سورجوں اور پھر کہکشاؤں کی رفتار سے مختلف ہے۔ تاہم یہ سب مظاہر اپنی اپنی مخصوص رفتار کے ساتھ طواف کرنے پر مجبور ہیں کہ یہی ان کا نوشتہ تقدیر ہے۔ مگر کیا دائرے کا یہ سفر قید و بند کی صورت نہیں؟ — بات یہ ہے کہ دائرے کا یہ سفر اس وقت تک قید و بند ہے جب تک اس کی رفتار کم ہے، لیکن اگر اس کی رفتار تیز ہو جائے تو ایک مقام پر یہ دائرے کی لکیر کو توڑ کر آزاد ہو جاتا ہے۔ کائنات میں سب سے زیادہ رفتار روشنی کی ہے، یعنی ایک لاکھ چھیالیس ہزار میل فی سکینڈ! جب کوئی وجود اس رفتار سے سرگرم عمل ہوتا ہے تو اس کی ”موجودیت“ از خود ختم ہو جاتی ہے اور وہ خود نور یعنی قوت بن جاتا ہے۔ اسی طرح جب رفتار نور کی رفتار سے کم ہوتی ہے تو قوت (نور) از خود وجود میں ڈھلنے اور نظر آنے لگتی ہے۔ اس اعتبار سے دیکھیے تو نظر آنے والی کائنات تخلیقی سطح کا منظر پیش نہیں کرتی کیونکہ اس کی رفتار نور کی رفتار سے کم تر ہے۔ کائنات کی تخلیقی سطح وہ ہے جہاں اس نے نور کی رفتار کو اختیار کر کے وجود کے دائرے کو توڑ دیا ہے۔ جب رفتار اتنی زیادہ ہو جائے کہ وجود کا دائرہ ہی ٹوٹ

جائے تو پھر دائرے کا مرکز اس کے محیط سے ہم آہنگ ہو جاتا ہے اور ایک ایسا عالم وجود میں آ جاتا ہے جو کائنات کے اس بے نام اور بے صورت تخلیقی مواد پر مشتمل ہے جسے سائنس میں Ambiplasma کا نام ملا ہے۔ جیسا کہ پہلے بھی ذکر ہوا انتہائی رفتار اور انتہائی سکون ایک ہی شے کے دو نام ہیں۔ لہذا پوری کائنات اپنی تخلیقی سطح پر بیک وقت انتہائی تیز رفتار بھی ہے اور انتہائی پُرسکون بھی۔ اس پس منظر میں صوفی کا عارفانہ تجربہ اپنے صحیح خدو خال کے ساتھ نظر آئے گا کہ جب صوفی کا عشق اُسے وجود کی قید سے رہائی بخشتا ہے تو وہ نور کے اس عالم سے ہم آہنگ ہو جاتا ہے جو بیک وقت رفتار بھی ہے اور ٹھہراؤ بھی۔ مگر اقبال کا رویہ صوفیانہ نہیں، جمالیاتی ہے۔ اقبال بھی صوفی کی طرح عشق کی بے پناہ رفتار کے قائل ہیں تاکہ وہ "نور" کی جھلک پاسکیں، لیکن اس کے بعد وہ اس نور میں جذب نہیں ہوتے بلکہ اس سے اکتساب کر کے اپنے اندر کی شمع کو روشن کرتے ہیں اور ایک ویسے ہی تخلیقی عمل کا مظاہرہ کرتے ہیں جیسا کہ کائنات کی تخلیقی سطح پر ہمہ وقت جاری ہے اور جسے خود اقبال نے "صدائے کن فیکون" سے تعبیر کیا ہے۔ گویا اقبال کے ہاں جب عشق کی رفتار کائنات کی تخلیقی سطح کی رفتار سے ہم آہنگ ہوتی ہے تو اقبال مردِ مومن (فن کار) کے ذریعے اس "نور" کی تجسیم کرتے ہیں، یعنی اسے صورتوں میں ڈھالتے ہیں اور یہ عمل اصلاً تخلیقِ فن ہی کی ایک صورت ہے۔ اس سے یہ بات بھی واضح ہوتی ہے کہ اقبال کے ہاں عقل اور عشق دونوں ذریعے ہیں جو بالآخر خودی یا بیداری ذات پر منتج ہوتے ہیں۔ ان میں سے عقل وہ مواد مہیا کرتی ہے جو صورتوں کی بوقلمونی اور رنگینی میں صرف ہوتا ہے اور عشق وہ رفتار مہیا کرتا ہے جس کے بغیر وجود کے دائرے کی لکیر کو توڑ کر کائنات کے تخلیقی باطن تک رسائی ممکن نہیں۔ پھر جب بیداری ذات کا مرحلہ آتا ہے تو فنی تخلیق اپنی ہیئت کی تشکیل کے لیے فن کار کے شعور اور بصیرت سے اور اپنی روح کے نکھار کے لیے فن کار کی وہی اور جمالیاتی صلاحیت سے فیض یاب ہوتی ہے۔ اقبال کے ہاں عشق کے مراحل سے آگے خودی کی قیدیل کو روشن کرنے کا جو مرحلہ آیا ہے وہ ان کی شاعری کی دوا ہم

علامتوں یعنی پروانہ اور جگنو کے مختصر سے تجزیے سے آئینہ ہو سکتا ہے۔ ابتداءً اپنی شاعری میں اقبال نے پروانے سے اپنے تعلقِ خاطر کا بار بار ذکر ہے جو اس بات پر دال ہے کہ اقبال عشق کے دائرے میں اسیر ہوئے اور پروانے کی طرح شمع کا طواف کرنے لگے۔ اپنی نظم ”شمع و پروانہ“ میں اقبال نے پروانے کے ذوقِ تماشا نے روشنی میں بڑی کشش محسوس کی اور یہ کشش ان کی اپنی ذات کے ذوقِ تماشا کی آئینہ دار تھی:

پروانہ تجھ سے کرتا ہے لے شمع! پیار کیوں؟
 یہ جان بے قرار ہے تجھ پر نثار کیوں؟
 سیلاب دار رکھتی ہے تیری آدا سے
 آدابِ عشق تو نے سکھائے ہیں کیا اسے؟
 کرتا ہے یہ طواف تری جلوہ گاہ کا
 پھونکا ہوا ہے کیا تری برق نگاہ کا؟
 آزارِ موت میں اسے آرامِ جاں ہے کیا؟
 شعلے میں تیرے زندگی جاوداں ہے کیا؟
 غم خانہ جہاں میں جو تیری ضیاء نہ ہو۔
 اس تفتہ دل کا نخلِ نسبتِ ہرا نہ ہو
 گر ناتیرے حضور میں اس کی نماز ہے
 نتھے سے دل میں لذتِ سوز و گداز ہے
 کچھ اس میں جوشِ عاشقِ حُسنِ قدیم ہے
 جھوٹا سا طور تو، یہ ذرا سا کلیم ہے!
 پروانہ اور ذوقِ تماشا نے روشنی!
 کیڑا ذرا سا اور تمنا نے روشنی!

غالباً اس کشش کی وجہ یہ تھی کہ خود اقبال کو کائنات کے مظاہر میں حُسنِ ازلِ شمع

ہی کی طرح روشن دکھائی دیا تھا اور وہ بے اختیار اس کی طرف کھینچتے چلے گئے تھے۔ اقبال کے ابتدائی کلام میں محسنِ ازل کے ذکر کی فراوانی ہے۔ یوں لگتا ہے جیسے انھیں پوری کائنات میں حسنِ ازل جاری و ساری نظر آیا ہے۔ محسن جس کی صفت روشنی (پیش) ہے۔ یہ ایک ایسی آگ ہے جس میں غسل کرنا باطن کی طہارت اور پاکیزگی پر منتج ہوتا ہے۔ چنانچہ شروع شروع میں محسنِ ازل ہی اقبال کی عزیز ترین منزل ہے اور وہ اس تک رسائی پانے کے لیے پروانے کی تپ دتاب جاودانہ کو بروئے کار لانے پر مستعد دکھائی دیتے ہیں۔ حقیقت یہ ہے کہ ان کے ہاں پروانے کی کارکردگی کو اہمیت ہی اس لیے ملی کہ پروانہ مجسمِ عشق اور تجسس ہے۔ شاید یہی وجہ ہے کہ جب وہ بچے کو تجسس دیکھتے ہیں تو اسے طفلیکِ پروانہ خو کا لقب عطا کر دیتے ہیں:

کیسی حیرانی ہے یہ اے طفلیکِ پروانہ خو
شمع کے شعلوں کو گھڑیوں دیکھتا رہتا ہے تو

مختصراً یوں کہ لیجیے کہ اقبال کے نزدیک شمعِ روشنی کا منبع ہے اور روشنی محسنِ ازل ہے۔ دوسری طرف شاعر ایک طفلیکِ پروانہ خو ہے اور پروانہ عشق اور تجسس کی علامت ہے۔

مگر اقبال کے ہاں پروانے سے تعلق خاطر آخر تک قائم نہیں رہ سکا بلکہ جلد ہی ان کے ہاں ایک اور کیڑے سے تعلق خاطر پیدا ہوا جسے انھوں نے کرکبِ شبِ تاب کہہ کر پکارا۔ اس سے اقبال کے روحانی ارتقا کی نشان دہی بھی ہوتی ہے۔ پروانہ جسے اقبال نے کرکبِ ناداں کا لقب عطا کیا ہے عشق کی علامت ہے۔ اس کا کام شمع کے گرد طواف کرنا ہے، مگر کرکبِ شبِ تاب یعنی جگنو شمع کا متوالا نہیں، کیونکہ روشنی اسے ذات کے بطون سے ہٹا کر دی گئی ہے۔ اقبال کے ہاں جب پروانے سے جگنو کی طرف سفر کا آغاز ہوا تو اس کا مطلب یہ تھا کہ وہ

عشق کی سرحد کو عبور کر کے آگہی کے مراحل میں داخل ہو رہے تھے۔ چنانچہ اسی لیے انھوں نے پروانے کی تعریف میں رطب اللسان رہنے کے بجائے اب اس کے طریق کار اور رویے پر نقد و نظر سے بھی کام لینا شروع کیا۔ مثلاً اقبال کا ایک شعر ہے:

کر مکِ ناداں طوافِ شمع سے آزاد ہو

اپنی فطرت کے تجلی زار میں آباد ہو

جس کا مطلب یہ ہے کہ وہ ایک خاص اور متعین رفتار سے طے ہونے والے طواف کو قید و بند کی حالت قرار دینے لگے تھے اور ان کے ہاں یہ نہ یہاں اب پختہ ہونے لگا تھا کہ روشنی کہیں باہر نہیں بلکہ ذات کے تجلی زار میں مستور ہے۔ یہ ایک بہت بڑا انکشاف تھا جو یقیناً سوچ بچار کا نہیں بلکہ کشف اور روحانی تجربے کا ثمر تھا۔ یوں لگتا ہے جیسے اقبال کو یکا یک طوافِ شمع کسی پابجور لاں قیدی یا کنویں کے بیل کے طواف کی صورت میں نظر آیا اور انھوں نے طواف کے اس دائرے کو ایک جست کی مدد سے عبور کیا۔ مگر یہ جست باہر کی طرف نہیں بلکہ اندر کی طرف تھی۔ اب اقبال ”روشنی“ کے کسی خارجی نقطے کی طرف لپکنے کے بجائے اپنی ہی ذات کے مرکزی نقطے میں آباد ہو گئے تھے۔ اس مرکزی نقطے کو اقبال نے ”تجلی زار“ کا نام دیا ہے جس کا مطلب یہ ہے کہ پہلے جو روشنی انھوں نے باہر کی دنیا میں دیکھی تھی وہ اب ان کے اندر نمودار ہو رہی تھی۔ چنانچہ اب انھوں نے خود کو کر مکِ ناداں کے بجائے کر مکِ شبِ تاب کے روپ میں پیش کیا۔ اب وہ شمع کے متلاشی نہیں بلکہ خود شمع بردار تھے اور جہانِ تاریک میں جہاں سے گزرتے ہر شے ان کے وجود کے دائرے میں آ کر روشن ہو جاتی۔ اس سلسلے

میں کر مکِ شبِ تاب کے زیرِ عنوان اقبال کے یہ اشعار قابلِ غور ہیں:

ند آں مورم کہ کس نالہ ز نیشم

شنیدم کر مکِ شبِ تاب می گفت

نہ پنداری کہ من پروانہ کیشم

تو اں بے منت بیگانگان سوخت

خودا فروزم پیراخِ راہ خویشم

اگر شبِ تیرہ تر از چشمِ آہوست

جیسا کہ پہلے بھی ذکر ہوا جب عشق کی رفتار عام رفتار سے تجاوز کرتی ہے تو دائرہ سے کی لکیر کا حصار ٹوٹتا ہے۔ پھر سارا دائرہ ایک ایسا متور نقطہ بن جاتا ہے جس کی کوئی نہایت نہیں ہے۔ چنانچہ اقبال کے ہاں اصل صورت یہ پیدا ہوئی کہ عشق کی بے پناہ رفتار نے کریم نادان کو کریم شب تاب کا درجہ عطا کر دیا یعنی اقبال کا باطن تجسس کے ادوار کو عبور کر کے ایک ایسی انوکھی چکاچوند سے بہرہ مند ہو گیا جس کے لیے مناسب ترین لفظ ”آگہی“ ہے، اور آگہی نہ تو عشق ہے اور نہ عقل، گو اس میں عشق کا مہیا کردہ جلوہ بھی موجود ہے اور عقل کا مہیا کردہ شعور بھی۔ آگہی بیداری ذات یا شعور ذات کا دوسرا نام ہے۔ یہ ایک ایسا مقام ہے جہاں عشق اور عقل کی تفریق ختم ہو جاتی ہے اور انسان کا نسبتاً تخلیقی سطح پر سانس لینے لگتا ہے۔ اقبال نے آگہی کے اس روپ کے لیے ”خودی“ کا لفظ استعمال کیا ہے جو ہر اعتبار سے مستحسن ہے۔

واضح رہے کہ بے خودی کی منزل پر پہنچنے کی حد تک صوفی اور شاعر ہم قدم رہتے ہیں مگر اس کے بعد ان کے ہاں بُعد القطبین پیدا ہو جاتا ہے۔ جہاں تک صوفی کا تعلق ہے، اول تو وہ جذب اور بے خودی کی کیفیت سے شاذ ہی باہر آتا ہے اور جب کبھی آتا ہے تو اپنے عارفانہ تجربے کو دوسروں تک منتقل کرنے کے قابل نہیں ہوتا۔ لہذا وہ زیادہ سے زیادہ یہ کرتا ہے کہ اس تجربے کے دوران حاصل کیے گئے علم کو دوسروں تک پہنچاتا ہے۔ صوفیاء کے ”سلسلوں“ نے یہی خدمت سرانجام دی ہے اور یوں فلسفیانہ مباحث پیدا کر کے خلق خدا کو ما بعد الطبیعیاتی مسائل پر سوچنے کی طرف راغب کیا ہے۔ مگر وہ عارفانہ تجربے کو منتقل نہیں کر پاتے۔ چنانچہ بعض لوگوں نے بڑے پیار سے انہیں ”بے فیض“ بھی کہا ہے۔ صوفی کے مقابلے ایک فن کار (بالخصوص شاعر) قاری کو دراصل الورا کے بارے میں معلومات فراہم نہیں کرتا اور نہ اسے فلسفیانہ مباحث میں الجھاتا ہے، بلکہ اسے ایک متوازی ”عارفانہ تجربے“ سے شناسائی کے مواقع فراہم کرتا ہے (اقبال نے یہی کچھ کیا ہے)۔ حقیقت یہ ہے کہ سچے شاعر کی ذات کا ایک رخ کائنات کے اس تخلیقی باطن کی طرف ہوتا ہے جہاں سے وہ

پرو میتھیس کی طرح روشنی چھڑاتا ہے اور دوسرا رخ آب و گل کی اُس کائنات کی طرف
جو اس سے متنیہ ہوتی ہے۔ سائنس کہتی ہے کہ چاند سورج سے روشنی لے کر زمین کو
عطا کرتا ہے اور ایسا کرتے ہوئے سورج کی تیز اور چندھیا دینے والی روشنی کو لطیف،
ملائم اور پُرا سرار بنا دیتا ہے۔ یہی حال شاعر کا ہے کہ وہ نورِ ازل سے اکتساب کرتا ہے
اور پھر اس نور کی قلبِ ماہیت کر کے (جو تجسیم کی ایک صورت ہے) اسے خلقِ خدا تک
منتقل کر دیتا ہے اور اپنے اس تخلیقی عمل میں شعور (عقل) کو بھی اسی طرح بروئے کار لاتا
ہے جیسے لاشعور (عشق کو)، مگر صوفی (اگر وہ بیک وقت صوفی اور فن کار نہیں
ہے)۔ ایسا ہرگز نہیں کر سکتا۔ جو لوگ یہ سمجھتے ہیں کہ صوفی اپنی پوروں کے لمس یا
نگاہ کی قدرت سے سالک کے ہاں ایک متوازی عارفانہ کیفیت کو جنم دینے پر قادر
ہے، وہ محض اپنی خوش اعتمادی کا اظہار کرتے ہیں اور بس!

کتابیات

اُردو

- ابن خلدون : "مقدمہ"
- اقبال : "پیام مشرق" (ویباچہ) (طبع پنجم)
- اقبال : "تشکیل جدید الہیہ اسلامیت" (ترجمہ سید
نذیر نیازی)
- ایم۔ ایم۔ شریف : "جمالیاتِ اقبال کی تشکیل" از "فلسفہ اقبال"
(طبع ۱۹۵۷ء)
- جعفر طاہر (سید) : "زمین اور اہل زمین کی اہمیت قرآن میں"
از سالنامہ "ادراک" (۱۹۶۷ء)
- رضی الدین صدیقی (ڈاکٹر) : "اقبال کا تصورِ زمان و مکان" (طبع ۱۹۷۳ء)
- رفیع الدین ہاشمی : "خطوطِ اقبال" (طبع ۱۹۷۶ء)
- سلطان الطاف علی : "ابیاتِ باہر" (طبع ۱۹۷۵ء)
- سید عبداللہ (ڈاکٹر) : "مسائلِ اقبال" (طبع ۱۹۷۳ء)
- صلاح الدین احمد (مولانا) : "قصواتِ اقبال" (طبع ۱۹۶۶ء)

- عابد علی عابد (سیّد) : "تلیحاتِ اقبال" (طبع ۱۹۵۹ء)
- عبدالقادر (سر) : دیباچہ "بانگِ درا" (کلیاتِ اقبال اُردو)، فروری ۱۹۴۳ء
- عزیز احمد : "اقبال نئی تشکیل" (طبع ۱۹۶۸ء)
- غلام حسین مصطفیٰ خاں (ڈاکٹر) : "اقبال اور برگساں" از "منشوراتِ اقبال"
- محمد رفیع الدین : "حکمتِ اقبال" (علمی کتاب خانہ، لاہور)
- محمد لطفی جمعہ : "تاریخ فلاسفۃ الاسلام"
- میر ولی الدین (ڈاکٹر) : "اقبال کا نظریہ عشق و عقل" از اقبال باکمال (طبع ۱۹۴۸ء)
- میکش اکبر آبادی : "نقدِ اقبال" (طبع ۱۹۶۰ء)
- وزیر آغا : "نئے مقالات" (طبع ۱۹۶۲ء)
- وزیر آغا : "تخلیقی عمل" (ایڈیشن ۱۹۶۰ء)
- وزیر آغا : "اُردو شاعری کا مزاج" (دوسرا ایڈیشن ۱۹۶۳ء)
- مطبوعہ ایجوکیشنل بک ہاؤس، علی گڑھ
- وزیر آغا : "تنقید اور مجلسی تنقید" (طبع ۱۹۶۴ء)
- وزیر آغا : "علمی زبان اور ادبی زبان" از ماہ نامہ "تخلیق" (اگست ۱۹۶۴ء)
- د. ع. ح. : "رادھہ شہیام کے نام" (طبع ۱۹۶۶ء)
- یوسف حسین (ڈاکٹر) : "انسانِ کامل از اقبال باکمال"
- یوسف حسین (ڈاکٹر) : "عشق اور عقل" از "اقبال باکمال"

ایشاپ

(۱) اعلام

- آدم: ۱۰۲
 آرفک: ۱۱-۱۲-۱۴
 آرفیس: ۱۱
 آریا: ۳۵-۴۷-۶۰
 آگشائن: ۱۴۵
 آئن آگشائن: ۱۱۲-۱۲۲-۱۳۲
 ابراهیم بن ادہیم: ۶۸
 ابن باجه: ۶۲-۶۳
 ابن خلدون: ۱۲۴-۱۲۵-۱۲۶
 ابن رشد: ۶۰-۶۲-۶۴-۱۰۳-۱۳۲
 ابن سینا: ۶۰-۶۳-۶۴-۱۹۵
 ابن عربی: ۶۹-۷۱-۷۲-۱۱۴-۱۶۱
 ۱۶۳-۱۶۵-۲۰۲
 ابن مسکویه: ۱۴۳-۱۴۵
 ابو طالب مکی: ۱۹۵
 احمد خان، سرسینہ: ۱۰۹-۱۲۰-۱۳۱
 ارجن: ۲۵-۲۰۷
 ارسطو: ۲-۱۲-۱۵-۵۱-۵۶-۵۷
 ۴۱-۶۲-۶۸
 اسرافیل: ۲۲۲
 اسرافیل: ۱۸۳
 اسرافیل: ۱۲۵
 اشاعرہ: ۵۲-۵۳-۵۵-۶۴-۵۷
 ۵۸-۵۵-۶۳-۲۰۲-۲۰۷
 الاشرص: ۵۲
 اشعری: ۵۳
 افلاطون: ۷-۱۱-۱۲-۱۳-۱۴-۱۵-۱۶-۱۹
 ۱۸-۲۰-۲۳-۲۸-۴۳-۱۳۷
 اکبر الہ آبادی: ۱۲۴-۱۳۱
 الطاف علی، سلطان: ۲۰۸
 الیگزینڈر: ۱۱۱
 امام ربانی، مجدد الف ثانی: ۱۱۵-۱۱۶
 اندر: ۳۶
 ان ایکسی پینڈر: ۹
 اولیپس: ۱۰-۱۲
 ادون: ۲۶
 اہرنز: ۱۳۸
 اہرن: ۱۳۷

ایلیٹ، ٹی، ایس: ۱۱۲

ایمیٹیڈ وکلینز: ۹

این ایکسی مینز: ۸-۹

ایلیاڈ، مرسیا: ۱۵۲

ب

بابر: ۱۷۷

باداؤں: ۱۸۹

بایزید بسطامی: ۱۱-۴۶-۲۰۳

بدھ، گوتم: ۱۱-۳۰-۳۲-۴۹-۸۰

براؤن: ۴۷-۴۹

برکلے: ۱۸-۲۲

برگساں: ۲۳-۲۴-۲۸-۳۳-۴۰

۲۱-۲۳-۲۴-۲۵-۲۶-۲۷

۲۸-۵۴-۸۷-۹۷-۱۱۱-۱۱۲-۱۳۱

۱۳۲-۱۴۲-۱۸۲-۱۹۸-۲۲۵

برٹانو، فرینز: ۷۷

برونو: ۲۲

بنتھم: ۲۶

بھگوت گیتا: ۸۷

ایرونی: ۱۴۲-۱۴۵

بیکن فرانسس: ۱۶-۱۷-۱۸-۲۲-۲۴

پ

پارمینڈینز: ۱۴-۱۵

پرورینز: ۳۹

پلائینس: ۲۰-۶۸

ت

تبراک: ۶۴

تلسی داس: ۹۹

تھاؤلیس، رابرٹس ایچ: ۱۸۸-۱۸۹

تھیلز: ۹

ط

ٹاٹن بی: ۱۱۴-۱۲۶

ج

جعفر طاہر، سید: ۱۳۶

جد ذری، سید محمد سعد الدین: ۱۱۳

جمعد محمد لطفی: ۱۶۴

جوچیم: ۱۲۵

جیسپرز: ۱۹۸

جیکوبی: ۲۴

جیلی، عبد الکریم: ۱۸۳-۱۹۸

چ

چپل: ۲۹

ح

حافظ شیرازی: ۲۲-۱۱۶-۱۲۴-۲۱۳

حالی، مولانا الطاف حسین: ۱۰۹

حسن نظامی: ۱۱۵

حلاج: ۵۰-۶۵-۷۰، منصور:

ث

ژنگ: ۳۲-۳۳-۹۴-۱۵۴

س

ساتوری: ۱۰۳

ساترس: ۲۵

ساتریشی: ۱۱۴

ساتکی: ۱۱۱

سپائی نواز: ۲۲-۲۳-۲۴-۲۳

سپنسر: ۳۴-۵۵-۱۴۲

سرافیل: دیکھیں اسرافیل

سعدی: ۱۱۸

سقراط: ۱۴-۱۵-۱۶-۱۷-۱۳۵

سگفرڈ:

سلیمان (علیہ السلام) حضرت: ۱۲۴

سلیبی:

سمیریا: ۱۴۹-۱۵۱-۲۳۰

سوروگن: ۱۱۴

ش

شینگلر: ۱۱۲-۱۲۴-۱۲۵-۱۲۶-۱۲۷

۱۲۸-۱۲۹-۱۳۰-۱۳۱-۱۳۲-۱۳۳-۱۳۴-۱۳۵

شریف، ایم ایم: ۱۴۴-۱۴۵-۱۴۶

شکر چاریہ: ۱۴۵-۱۴۶

شمس تبریز: ۴۶-۴۹

شوہن ہاور: ۲۳-۲۴-۲۹-۳۰-۳۱

۳۲-۳۳-۳۴-۳۵-۱۸۵

خ

خضر: ۹۴

خوارزمی: ۱۲۳

د

دانته: ۶۴-۲۰۴

ڈ

ڈارون، چارلس: ۲۵-۲۶-۳۶-۵۵

ڈائونائس: ۱۰-۱۱-۱۴-۳۴

ڈیکارٹ: ۱۲-۱۶-۱۸-۲۰-۲۲

ڈیوکرٹس: ۱۰

ر

رام تیرتھ، سوامی: ۲۱-۲۳-۱۶۵

رسل، برٹریٹ: ۹-۱۰-۱۴-۲۶

۲۹-۲۴-۲۶

رسول اکرم (صلی اللہ علیہ وسلم): ۶۷-۶۱

۱۱۶-۱۳۴-۱۵۴

روزولٹ: ۲۹

روسو: ۲۹

رومی: ۱-۲-۲۴-۴۵-۴۸-۷۱

۷۲-۷۳-۸۳-۹۲-۱۰۳-۱۰۴

۱۶۴-۱۶۵-۱۶۶-۱۶۷-۱۶۸-۱۶۹

ز

زرقت: ۱۱-۳۷-۶۸

زلیخا: ۱۱۹

ک

کارلائل، تھامس: ۳۲-۲۳-۱۴۸-۱۸۵

کانظمی، سید فصیح اللہ: ۱۲۴

کانٹ: ۱۸-۱۹-۲۰-۲۱-۲۲-۲۳-۳۳-۳۰

کیپر: ۳۹-۴۹

کرشن: ۱۱-۲۰

کر کے گار: ۱۹۷-۱۹۸-۱۹۹-۲۰۰

کریٹن: ۸۴-۱۵۹

کندی: (الکندی): ۵۲-۵۲-۵۲-۶۰

کنفیوشس: ۱۱

کولمبس: ۱۲۵-۱۲۸

کوٹھ، آگسٹ: ۲۵-۲۶

کوٹسلا آرتھر: ۶۳

گ

گشٹاٹ: ۷۹

گلیلو: ۲۲

گوتم: ۶۸-۷۸-۸۸-۱۱-۳۱-۳۲

گوٹے: ۲۴

ل

لاک: ۱۷-۱۸-۱۹-۲۲-۲۹

لنگ: ۱۲۸

لیبنز: ۱۵۶

لینگر، کے-سوسن: ۸۴

لیوسی پس: ۱۰

ص

صدیق (رضی اللہ عنہ)، ابو بکر: ۱۱۶

صدیقی، ڈاکٹر رضی الدین: ۱۴۱

صلاح الدین احمد، مولانا: ۱۷۲-۱۸۳-۱۸۴

ع

عابر علی عابد، سید: ۱۶۶

عبدالقادور: ۱۰۲-۱۱۸

عبداللہ، ڈاکٹر سید: ۱۱۷-۲۰۳-۲۰۷

عراقی: ۵۶-۱۴۰-۱۴۱-۱۴۲

عزیز احمد: ۱۸۳

عطّار، فرید الدین: ۱۵۹-۱۶۳-۱۸۳

عمر (رضی اللہ عنہ) حضرت: ۱۱۶

غ

غزالی: (الغزالی): ۵۷-۵۸-۷۰-۱۳۹

غلام مصطفیٰ خان، ڈاکٹر: ۷۷

ف

فارابی: ۵۲-۶۰-۶۲-۶۳

فائوسٹ: ۱۲۵-۱۲۸

فرانڈ: ۳۳-۴۳-۱۸۵

فرگ: ۱۱۴

فرہاد: ۷۴

فشتے: ۲۰-۲۱-۲۲-۲۳

فیثا غورث: ۷-۱۱-۱۲-۱۴

ق

قارون: ۳۹

یاجن والکلیہ: ۲۰-۲۱

یوسف حسین، ڈاکٹر: ۱۰۵-۱۰۶-۱۸۱

(۲) اماکن

ج

جرمن: ۳۵

جرمنی: ۱۹۸

روم: ۱۴۸

رومۃ الکبریٰ:

زرخیز ہلال:

س

سدرہ:

سومنات: ۱۴۵

ش

شام: ۴۸-۱۴۶

ط

طور، کوہ: ۸۰-۱۶۹-۲۳۶

ع

عالم الجبوت:

عالم الملکوت:

اٹلی: ۲۴

اسکندریہ: ۶۸

اطالیہ:

افریسیا: ۱۵۱

افریقہ: ۱۲۲

امریکہ: ۱۴۹-۱۹۱

انگلستان: ۲۱-۱۵۶

ایتھنز: ۱۴۰

ایران: ۴۹-۵۵-۶۸-۷۹-۷۲-

۱۲۶-۱۴۶-۱۵۲-۱۶۶-۲۳۰-

ایشیا: ۱۱۳

ب

بغداد:

بلخ: ۶۸

بھارت: ۴۴

بھارتیہ:

پ

پل صراط: ۲۰۵

عرب:

عرش:

ف

فرانس: ۱۹۸

فرنگ:

فلسطین ۱۶-۶۸-۱۶۷

فونیشیا: ۱۲۹

ق

قرطبہ: ۱۷۳

قلزم:

ک

کپل:

کعبہ: ۶-۹۷

م

متھرا:

مشرق: ۲۸-۲۸-۲۹-۵۹-۷۶-۱۰۲

۱۰۹-۱۱۲-۱۱۵-۱۱۸-۱۲۷

مشرق وسطی: ۱۲۲-۱۲۵-۱۵۱-۱۵۲

مصر: ۴۹-۱۲۳-۱۲۷-۱۲۹

مغرب: ۱۶-۲۷-۵۹-۶۲-۷۶-۹۵-۹۷

۱۰۹-۱۱۱-۱۱۳-۱۱۷-۱۲۰-۱۲۲-۱۳۰-۱۳۱-۱۳۶

۱۳۰-۱۳۲-۱۳۶-۱۴۷-۱۵۶

مالینڈ: ۲۲

ہٹریہ: ۲۳۰

ہند:

ہندوستان: ۱۲-۳۵-۴۸-۱۲۵-۱۲۶-

۱۲۸-۱۲۹-۲۱۱-۲۳۰

بھارت بھی دیکھیں۔

ی

یوٹوپیا: ۲۵

یورپ: ۱۶-۲۲-۲۶-۲۷-۳۲-۳۲-۳۲-۴۱-۴۲-

۹۶-۱۱۰-۱۱۳-۱۱۷-۱۲۰-۱۲۹-۱۹۷

یونان: ۹-۱۰-۱۱-۱۲-۱۶-۲۹-۶۸-۱۲۵-

۱۲۶-۱۲۸

(۳) موضوع

آن: ۱۳۹

آداگون: ۱۱

اب: ۱۳۹-۱۴۲-۱۵۰

آرٹ: ۱۵۲

آگ: ۱۵۱

آگہی: ۱۰۳-۱۰۸-۱۵۵-۲۳۲

اثباتیت: ۲۶

اجتهاد: ۵۱

اختیار: ۵۴

ان اقیات: ۱۵-۳۴-۲۱۲

اوراک: ۴۴-۷۸

ارتقا: ۳-۱۰-۲۶-۳۹-۵۲-۵۶

۱۲۱-۲۰۳-۲۳۱

ارتگاز: ۱۳-۲۵-۷۷-۷۸-۱۶۷-۱۸۱

۱۸۷-۱۸۸-۱۸۹-۱۹۰-۱۹۱-۱۹۲

۱۹۳-۲۱۵

استرداد، نظریه: ۱۵

اسلام: ۱۱۳

اسم اعظم: ۱۲۷

اضافت: ۱۱۰-۱۳۲

اعتزال:

اقتصادیات: ۲۲

الجبرا: ۱۲۱

الحاد: ۲۹-۷۰

المیہ: ۱۳۷

الہامی: ۶۳

الہیات: ۱۲۲

ایکٹرون: ۵۵-۱۳۸

انس: ۱۵۵

اناء، قناری: ۹۰

ایٹم: ۱۳۷

ایقان: ۲۰۲

ایمان: ۲۹

ب

بدھ مت: ۳۴-۳۵-۷۱-۱۰۲-۱۱۳

برق: ۳۷

بقا: ۴۹-۷۳-۱۹۳

بھگتی: ۲۰۷-۲۱۲

ت

تاریخ: ۱۲۱-۱۵۲

تثلیث: ۲۰

تجسیم: ۳۰-۳۳-۳۴-۳۸-۳۳۵

تخلیق: ۱۰۷

ترتیبیگ: ۷

تشکک: ۱۰۰

یگ: ۷-۱۵

تصویرات: ۱۷-۱۸۸

تصوف: ۶۶-۶۷-۷۰-۷۱-۷۳-۷۷

اسلامی: ۷۸-۱۱۱-۱۱۵-۱۳۷-۱۵۸

۲۰۸-۲۰۷

تعطلات: ۶۹

تغیرات: فلسفہ: ۱۷

تقلید: ۱۳۷

تکوین: ۱۲۵

توجہ: ۵۰-۱۵۶

توحید: ۵۰-۱۵۶

توکل: ۱۹۱

تحریکی قوت: ۷۳

حسن: ۲۵-۵۹

حسن: ۱۶۸

حقیقت: ۹۵-۱۵۵-۱۸۲-

ادراک: ۱-۹-۲۱-۱۳۳-۱۹۱-۱۹۳

اردنی: ۱۴۵-۱۶۲ عظمیٰ: ۶۶-۷۱-۱۰۳-

۱۳۳-۱۸۲-۱۹۳-۱۹۸-

حلول: ۶۹

حواسِ خمسہ: ۶۲-۹۰

حیوان: ۳۷

خ

خلا: ۱۰-۱۹۷

خواب: ۲۱

خواہش: ۳۰-۳۲-۳۳

خود ایجابی: ۱۸۴

خود می: ۲۱-۲۲-۷۸

خوف: ۱۵۶-۱۹۵

خیال: ۱۷

د

دہر: ۴-۷۷

ڈ

ڈارون ازوم: ۲۶

ڈ

ذات: ۳۱-۸۶-۱۹۳-۲۳۲ تربیت:

۱۹۷ تجلی، ۲۰۶ شعور: ۱۸۵-

تہذیب: ۱۱۱-۱۱۲

اسلامی: ۱۱۳

ٹ

ٹیکنالوجی: ۹۶-۱۰۸

ث

ثقافت، اسلامی: ۲۳۲

ثنویت: ۱۷-۲۰-۲۷-۵۰-۵۲

ج

جادو: ۳ ، سحر: ۱۶۱-۱۷۷

جاگرت: ۲۱

جبر: ۵۰-۵۲

جدت: ۲۲-۲۵-۳۶-۱۵۱

جدلیات: ۲۶

جز: ۲۱۴

جسم: ۶۸-۲۱۰

جنگِ عظیم: ۱۱۳

جوہر روحانی: ۲۳

جہت: ۷-۸-۲۲-۵۲-۸۲-۱۳۹-۲۰۱-

۲۰۳-۲۳۲

جن مت: ۶۶-۲۰۷

جیومیٹری: ۱۲۵

ح

حادث: ۵۱-۵۲-۷۳

حال: ۷۴

حرکت: ۷-۸

قیامت: ۱۵۰

ک

کائنات: ۳-۲-۴-۶-۱۶-۱۹-۲۲-۲۵-

۲۶-۳۶-۵۲-۵۲-۵۴-۵۶-۵۷-۶۱-

۶۵-۶۷-۸۰-۸۵-۸۹-۹۶-۱۱۱-

۱۲۷-۱۳۲-۱۳۸-۱۵۲-۱۶۷-۱۶۸

کثرت: ۳-۲۵-۱۱۷

کرامات: ۲۱۳

کشش ثقل: ۳۹

کشف: ۲۶-۴۲-۶۳

کل: ۶۹-۲۱۲-۲۲۱

کلچر: ۲۹ کلچر مجوسی:

کلیسا: ۱۶۵

کل یگ: ۷

کوانٹم تھیوری: ۱۱۰

کیبیاگری: ۳-۱۲۷

گ

گیان: ۳۲-۸۱-۱۶۵

ل

لا شعور: ۳۳-۲۲۸

لنگ پوجا: ۱۲۷

م

مادہ: ۲۵-۲۲-۴۲-۱۶۳-۲۰۷

مادورائیت:

مایا: ۲۱-۹۹

ع

عزبان: ۲-۵-۲۸-۳۳-۲۶-۵۷-۶۰-

۶۲-۸۱-۹۱-۹۲-۹۲-۹۵-۱۴۵-۲۱۱-۲۲۲

عقل: ۲-۴-۸-۱۰-۱۴-۲۲-۲۲-

۸۲

علم الحیات: ۳۶-۹۶

عمرانیات: ۱۲۵

عمل: ۳۲-۲۰۰

عیسائیت: ۱۲۵

ف

فرد: ۲۰۰-۲۲۹

فریب شہود: ۱۶۶

فطرت: ۲-۳-۶-۱۶-۲۰-۲۲-۲۳-

۳۰-۳۳-۵۲-۱۲۵

فقر: ۱۹۶

فلکیات: ۱۲۰

فن: ۱۶۸

فنا: ۶۸-۶۹-۷۳-۷۸-۹۰

ق

قدر:

قدیم:

قرآن:

قربانی: ۱۹۵

قوت مبادلہ: ۲۶

محدود: ۳۸-۳۰

نوع: ۳۶-۲۶

محموسات: ۱۸-۱۷

نیچرا: ۲۴-۲۳

محیط: ۱۶۳

و

مذهب: ۶۶

سامی: ۶۷

وجد: ۶۰-۵۸

مرکز: ۱۶۳-۱۲۵

مرکز عظمی: ۱۷۶

وجدان: ۱۸-۲۶-۵۲-۵۹-۶۳-۷۴-۹۷

۱۰۶-۱۰۷-۱۱۱-۱۱۲-۱۱۳-۱۲۰-۱۳۲-۱۳۳

۱۳۳

مساوات: ۲۹

وحدت: ۳-۲۵-۱۰۶-۱۲۵-۱۸۰

۲۲۰

مشاهدات: ۱۸

مشاهده: ۱۷

وحدت شهون: ۱۶۶

شهو و بچی و یکمین

معاشره: ۲۳۰

وحدت الوجود: ۲۲-۷۰-۷۱-۱۴۵-۱۶۶

معجزه: ۴۴-۲۰۷

معدوم: ۵۲

درار الورا: ۱۱۲-۱۲۱-۲۳۸

معقولات: ۶۰

وصال: ۱۴۷-۱۹۳-۲۰۸-۲۰۹-۲۱۰

منظایره: ۳۳

۲۱۳-۲۲۱-۲۲۲

مکان: ۱۹-۲۵-۵۲-۵۶-۷۶

وقت: ۷-۲۷-۵۸

منطق: ۱۵-۲۰-۲۱-۲۲-۲۵-۲۶

دیدانت: ۲۱-۳۵-۵۰-۶۷-۶۸-۶۹

۱۸۹-۱۹۲-۲۱۲

۵

استقرائی: ۳-۴۵-۶۸

موجود: ۳-۲۲-۵۱-۵۲-۱۹۵-۲۰۲

همه دوست: ۱۱۹-۲۲۵

ن

نسبت: ۱۲۳

می

یادداشت: ۱۸

نراج: ۹۶-۱۰۸-۲۰۳-۲۰۴-۲۲۲

یانگ: ۳-۳۳

نردان: ۲-۱۳-۳۱-۳۲-۵۰-۶۸-۸۶

یگ: ۷-۱۵

نفس اماره: ۱۵۸

ین: ۳

نفسیات: ۷۷-۷۹-۹۶-۱۵۵-۱۶۱-۱۸۹

یهودیت: ۱۲۵ یوگ: ۹۱-۲۱۲

نقطه لجه: ۱۳۹



ڈاکٹر وزیر آغا

” اس کتاب میں وزیر آغا نے جس مسئلے پر بھی بحث کی ہے، کھلے دل سے کی ہے۔ یہ کتاب صرف اقبال کے تصوراتِ عشق و خرد ہی سے متعلق نہیں بلکہ اقبال کے دوسرے تصورات اور نظریات سے متعلق بھی ہے۔ اس معیار کی کتابیں کم ہیں جو اس کے مقابل رکھی جاسکیں۔“
 —————
 پروفیسر جگن ناتھ آزاد

” آغا صاحب نے اقبال کے بارے میں بہت سے مباحث پھر سے نئی معنویت کے ساتھ چھیڑے ہیں اور فکرِ اقبال کی ایک نئی توجیہ بھی کی ہے۔

کلامِ اقبال کی بعض علامتوں کی مدد سے عشق و خرد کے بارے میں اقبال کے موقف کو وسیع تر تناظر میں پیش کیا گیا ہے جو اقبالیات میں ایک اہم اضافہ ہے۔“

—————
 شہزاد احمد

اقبال

اقبال اکادمی پاکستان